

سبکه هم ښکاري او له دې هم جوتېږي چې دی که یوه ستونزه یادوي، ورسره د ستونزې د حل لاره هم رانښيي او منطقي تجویزونه ورته وړاندې کوي.

د لیکوال بل کمال دا دی چې د کتاب په پای کې یې هغه نقدونه چې د ده پر مقالو لیکل شوي، هم راخیستي دي. په دې نقدونو کې د ده موافقې نظریې هم شته او مخالفې هم، له دې جوتېږي چې لیکوال پر خپلو مفکورو له حده زیات ټینګار نه کوي او مخالف نظرونه هم په ورین تندی مني؛ بلکې پخپله وایي چې ممکن د ده نظر سم نه وي نو قلموال یې باید تېروتنې ورسېمې کړي. البته زه هم د لیکوال له ټولو خبرو سره یو مخ موافق نه یم؛ خو دا اثر د نویو فکرونو یوه مهمه مجموعه ده او دا هغه څه دي چې پښتانه ځوانان باید ورسره اشنا شي.

په دې کتاب کې څه شی لولو؟

لیکوال لومړی په یوه جامع بحث کې د سیاسي اسلام مسأله راڅېړي او وایي چې سیاست هم د طبابت، زراعت، تجارت او نورو مسلکونو په شان دنیوي چاره ده او د یوه حدیث په استناد وایي چې په دنیوي چارو پخپله مسلکي کسان یې ښه پوهېږي او دین په کې کار نه لري.

ورپسې د دین د تجدید بحث پیلوي او په دې اړه هم د نبی کریم (ص) یو حدیث رانقلوي چې وایي د هرو سلو کالو په سر کې به دین نوی کېږي. بیا له دې روایت نه د بنسټپالو انګېرنه یادوي چې هغوی د دین نوی کول، د دین پخوانۍ او لومړنۍ بڼې ته ورستنېدل گڼي. اسلامي بنسټپالنه گومان کوي چې زموږ د ستونزو اصلي وجه دا ده چې د دین له اصلي بڼې لرې شوي یو. د بنسټپالو په باور پخوا هر څه سم او دنیا گل و گلزاره وه؛ خو د وخت په تېرېدو سره چې خلک د دین له اساساتو لرې شوي، په دې لانجو اخته شوي دي؛ نو باید بېرته هماغه پخوانی اسلام اعاده کړو. لیکوال پر دوی نقد کوي چې: «څنگه دا ثابتېدو چې د پخوانو درک په هره برخه کې سم و او هغوی تر ځان د راوړسته نسلونو په شان په ځینو مواردو کې تېروتنې نه وو. دا پوښتنه هله مطرح کولای شو چې د پخوانو عصمت نفی کړو. که دا و منو چې هغوی په ځینو جزئي مواردو کې تېروتنې وو، نو بیا نه شو کولای د هغوی درک، په ټوله کې د دین بې عیبې او کامل درک وگڼو.»

بده به نه وي چې دلته د بنسټپالنې په اړه یو څو خبرې وکړم.

بنسټپالنه څه ده؟ معاصره بنسټپالنه لومړۍ په عیسویت کې راوړېږده. د ۱۹۱۰ او ۱۹۱۲ میلادي کلونو ترمنځ د امریکا په متحده ایالتونو کې د عیسوي دین اساسات په دوولس ټوکو کې خپاره شول او لیکونکي یې ادعا وکړه چې د هغوی د ټولو ستونزو مور، د عیسویت

سترگي به پرانيزو...

له اساساتو څخه لرې کېدل دي. وروسته مذهبي بنسټپالنه يهوديت، هندويزم او اسلام ته هم لاره وکړه. په مذهبي بنسټپالنه کې وگړي په هغو شيانو پورې کلک نښلي چې گومان کوي د هماغه مذهب اعتقادي اساسات دي. د مذهبي بنسټپالني ټولې ډلې (عيسوي، يهودي، اسلامي او نورې) سره دغه ګډه اساسات لري: - مذهبي ايدياليزم - حقيقت يودى او هغه هم ويل شوى (د دوى په مذهبي کتابونو کې) - د انسان ماغزه په دې قادر نه دي چې په هر څه پوه شي - مېړنيزم د دوى ستر دښمن دى - انسانانو په پخوا زمانو کې يو طلايي عصر درلود - د ننني انسان د بدمرغۍ وجه داده چې د مذهب اساسات يې پرېښي دي او نېکمرغي به يې د هماغه طلايي دورې په راگرځولو کې وي.

گومان کېږي چې د ټولو مذهبي بنسټپالو ډلو په رامنځته کېدو کې د حقارت احساس اساسي نقش لرلای دى. عيسويت چې په منځنيو پېړيو کې يې گرده اروپا اداره کوله او د ټولو وگړو واک، د دوى له شخصي او خصوصي مسايلو رانېولې تر حکومت او سياسته پورې، له کليسا سره و، د نوې نړۍ په راڅرګندېدو سره خپل دغه بې حد و حصره سلطه له لاسه ورکړه او څنگه چې کليسا پر خلکو په زوره حکومت کړى و او خلک يې دېر ځورولي وو، نو د عيسوي کشيشانو د واک په ختمېدو سره له مذهب سره د خلکو دلچسپي وار په وار سره کمه شوه. د عيسوي دين او ساينس تر منځ د خلکو د باور د خپلولو سيالي روانه وه او د هرې ورځې په تېرېدو سره ساينس له نويو کشفياتو، اختراعاتو او تجربو سره پرمختګ کاوه او ورسره ورځ تر بلې د خلکو باور ورباندې زياتېده؛ نو عيسويت چې له خرافاتو سره غوټه و، د ماتې او حقارت احساس وکړ. د حقارت احساس انسان مبارزې ته وربولي، واقع بين انسان خپله نيمگړتيا مني او د جبرانولو منطقي لاره يې گوري؛ خو ناواقع بين کسان بيا د کاذبې مبارزې لاره خپلوي او په دې لارو کې يوه يې د خيالونو نړۍ ته پناه وړل دي.

ولې بنسټپالې تېرې زمانې ته ورستنېدل غواړي؟ هماغسې چې پورته مو اشاره وکړه، د حقارت د جبرانولو ناسمه لاره د خيالي دنيا جوړول دي. بنسټپالې ډلې خپله نيمگړتيا او خپله ماته نه مني او په خيال کې د کاميابيو او برياوو داسې طلايي دوره جوړوي چې د دوى په گومان يو وخت به تېره شوې وي. دوى گومان کوي په هغه طلايي دوره کې د دوى مذهب خورا غښتلى، خورا سم او له عيبونو خالى و؛ خو وروسته د مذهب پيروان د خپل مذهب له اساساتو لرې شوي دي؛ ځکه خو په بدمرغيو سر شوي او له ماتې سره مخ شوي دي. اسلامي بنسټپالې فکر کوي چې د خلفاى راشدين دوره د اسلام طلايي دوره وه چې امن، عدالت،

سو کالي، او نېکمرغي په کې په اعلی حد کې وو. خو حقیقت دا دی چې طلايي دوره نشته؛ بلکې موږ د هغو دورو د خلکو مصیبتونه او جنجالونه هېر کړي دي او یا ځنې ناخبره پاتې شوي یو، دا سمه ده چې په صدر اسلام کې ګڼ فتوحات د مسلمانانو په برخه شول؛ خو دغه فتوحات د زرګونو انسانانو د سرونو په بیه تمام شول. له روایتونو ښکاري چې په هاغه وخت کې بې وزلي، فقر او مصیبتونه کم نه وو. د حضرت علي (کرم الله وجهه) او حضرت معاویه (رض) ترمنځ په جنگونو کې لس ګونه زره مسلمانان ووژل شول، د خلیفه ګانو قتلېدل، د خلافت پر سر ناندري او په دې لړۍ کې بالاخره د یزید په لاس د پیغمبر (ص) د ګران لسمي وژل کېدل، ټولې هغه ناخوالې دي چې د ادعا شوي طلايي عصر برم تر پوښتنې لاندې راوړي.

ولې باید د بنسټپالنې پر ضد مبارزه وکړو؟ ځکه چې بنسټپالنه یوازې ځان مني او نور ټول ردوي. د بنسټپالو په نظر په دنیا کې یوازې یو حقیقت شته او هغه حقیقت یوازې دوی کشف کړی دی، نور ټول په غلطه روان دي. همدغه باور هم له تناقضه ډک دی؛ ځکه اسلامي بنسټپالي دغه ادعا کوي چې یوازینی حقیقت دوی موندلی؛ خو عین ادعا عیسوي او یهودي بنسټپالي هم کوي؛ نو لږ تر لږه د هر دین په سر یو یوازینی حقیقت راتوکېږي، حال دا چې یوازینی خو باید یوازینی وي. کاشکې د دوی باور یوازې د دوی په فکرونو پورې محدود پاتې وای، دوی د ټولو هغو کسانو ختمول غواړي چې له دوی سره پریوه لاره نه ځي. که یې لاس بر شي، لومړی خو ټول مجبوروي چې د دوی نظر ومني او که ویې نه مانه له تبغه به یې تېر کړي. هماغسې چې د افغانستان کمونیست پلوه د خلق دیموکراتیک ګوند به خپل مخالفان ختمول. نو د بنسټپالنې دغه دوه عمده عیبونه سړی دې ته مجبوروي چې پر ضد یې مبارزه وکړي؛ ځکه که ته ورسره کار هم ونه لرې، دا درسره کار لري.

د بنسټپالنې زیات تاوان چاته رسېږي؟ زما په فکر اسلامي بنسټپالنه تر ټولو زیات اسلام او مسلمانانو ته زیان رسوي. هغه په دې چې اسلامي بنسټپالي هم د نورو بنسټپالو په شان، یوازې ځان حق ګڼي او نور ټول باطل. څرنگه چې په اسلام کې د ننه د سني او شیعې لویې فرقې دي او بیا هره یوه یې په څو نورو ډلو او فرقو وېشل شوې ده؛ نو له هرې فرقې او مذهبي ډلې سره به د بنسټپالو میرخی وي او څرنگه چې اسلامي بنسټپالي له خشونت او ترهګرۍ سره غاړه غړۍ دي، خپل هر رقیب ته به خپل زور وروښيي. ممکن دغه تمایل به په عیسوي او یهودي بنسټپالو کې هم وي؛ خو په پرمختللو ملکونو کې نظام او قانون دومره غښتلي دي چې بنسټپالي خپل سړۍ ته نه پرېږدي؛ خو زموږ د سیمې هېوادونه دا توان نه لري. همدا اوس

سترگي به پرانيزو...

په پاکستان کې د شيعه گانو پر ضد، د دوی پر جماعتونو او جوماتونو ځانمرغي بريدونه او بمي چاودنې کېږي، په عراق کې هم وضعیت همدغسې دی او دغه ناوړين د اسلامي نړۍ هر گوټ ته غځېدلې شي. نو تر ټولو زيات پخپله مسلمانان، هغه مسلمانان چې د دين غم ورسره دی، بايد د بنسټپالنې پر ضد مبارزه وکړي.

همدا وجه ده چې ښاغلي استاد محمد محق د يوه خواخوږي مسلمان په حيث خپل رسالت تر سره کړی او د بنسټپالنې په اړه يې مقالې ليکلې دي. زما په نظر په اوسنۍ زمانه کې تردې ستر کار نشته چې ويې کړو؛ ځکه بنسټپالنه هغه سل سړی ښامار دی چې لايې يوازې يو سر ښکاره شوی او نهه نوي نور يې لا په سوږو کې پټ دي.

اوس به بېرته راشو د کتاب محتوياتو ته. زموږ د ډېرو خلکو په باور د ديانت معيار همدا دی چې څوک دې لمونځ قضا نه کړي، په روژه کې ټينگ وي، حج وکړي... او نور چې هرڅه کوي، پروا نه لري. ښاغلي محق د اخلاقي ديانت او غير اخلاقي ديانت په مقاله کې دا مسأله ډېره ښه خپرلې ده. دی وايي چې ځينې خلک هره گناه کوي، غلا، ټگي برکي، دروغ، يو هم نه پرېږدي؛ خو بيا نفلونه، تراويح او اعتکافونه کوي چې گوندې گناهونه يې پاک شي. ليکوال وايي دا غير اخلاقي ديانت دی: «خو په اخلاقي ديانت باور من کسان پوهېږي چې که دغه کارونه د هغوی د اخلاقي شخصيت په وده کې مرسته ونه کړي، بې گټې دي. دا وگړي عبادتونه داسې تمرينونه گڼي چې له بلې دنيا سره د پيمان د تجديد په وسيله، د هغوی د اخلاقو له دوامدارې ودې او ښه کېدو سره مرسته کوي» خدای پاک فرمايي چې بې شکه لمونځ انسان له منکراتو راگرځوي؛ له دې څرگندېږي چې هغه لمونځ لمونځ نه شو بللای چې د لمونځ کوونکي پر اخلاقو مثبت اثر ونه کړي.

ليکوال د دين پر اوسني وضعیت نقد کوي: «راتلونکې نړۍ به په چټکۍ سره بدلېږي او تغيير او تحول به په کې راځي، هلته به د هغه دين بازار گرم وي چې د ډښمنۍ او تربگنۍ تخمونه کړي، چې د انسانانو تر منځ د جنگ او ډښمنۍ اور ته لمن ونه وهي؛ بلکې خپل پيروان ښو اخلاقو ته وروبولي.»

همدارنگه د بنسټپالو په نقد کې وايي چې نننی انسان، پرونی انسان نه دی: «که فقهي کتابونو ته مراجعه وکړو، د انسان اساسي اړتياوې (حاجات اصليه) په درېو شيانو رانځېږي: کور، خر، نوکر. څوک چې دغه درې ولري، د فقيرانو له ډلې راووځي او د ښه ژوندانه څښتنان بلل کېږي او داسې گڼل کېږي چې ټولې اړتياوې يې پوره دي. خو په نننۍ نړۍ کې د انسان اساسي

اړتیاوې دا نه دي. نن سبا تعلیم، درملنه، کار روزګار، د ژواک سالم چاپیریال، او ډېر نور شیان په اساسي اړتیاوو کې حسابېږي. پر دې سربېره ډېر نور شیان دي چې د ژوند لازمي اړتیاوې ګڼل کېږي لکه رادیو، تلویزیون، ورځپاڼه، کمپیوټر، انټرنټ او نور شیان چې ورځ تر بلې یې شمېر زیاتېږي.» نو څنگه چې د ننني انسان اړتیاوې نورې دي، هماغسې یې غوښتنې او ستونزې هم نورې دي او په پخوانو زړو فورمولونو نوې پېچلې معادلې نه شو حل کولای.

ښاغلی محق د تابوګانو په زړه پورې مبحث مطرح کوي او وایي چې باید تابوګانې ماتې کړو او رازونه یې راوسپړو. تابو (Taboo, Tapu) د پولې نيزي کلچر یوه اصطلاح ده چې معنا یې مقدس او ممنوع ده. د لیکوال په باور: «ژمن روښانفکر او متفکر دا خپله وظیفه ګڼي چې د نورو برخلاف په هغه لومه کې ونه لوبېږي چې قدرت ورته غوړولې ده. دی باید هغه پوله ونه مني چې قدرت ورباندې د ده تفکر ایساروي. دی باید د پوهې او نقادانه تفکر وسله په لاس واخلي او هغو ځایونو ته ورشي چې لږو کسانو یې د ورتلو جرئت کړی وي.» په نکلونو کې د ژوند خورا مهم درسونه په سېمبولیکه بڼه راغلي دي. د نکلونو اتلان هغو ځایونو ته ورځي چې نور یې ورتګ ته زړه نه ښه کوي. سره له دې چې نور خلک اتل ډاروي چې داسې ځایونو ته ورتګ د سر خطر لري؛ خو اتل خطر پر ځان مني، ورځي، بلاګانې وژني، طلسمونه ماتوي، او په همدې وجه کامیابېږي او نه یوازې ځان له بلا ژغوري؛ بلکې ټول ولس د بلا له خولې راباسي. زموږ اکثره فولکلوري نکلونه دغه خبره راته کوي چې هله له بلا خلاصېدای شئ چې مبارزې ته یې ورو دانګی او د عقل او پوهې په مرسته یې له منځه یوسئ. تابو هغه بلا ده چې یوازې ځیرک او هوډمن لیکوال او روښانفکر یې د ماتولو زړه کوي. میرزا اسدالله غالب ښه ویلي دي چې:

با من میاویزای پدر، فرزند آذر را نگر هر که شد صاحب نظر، دین بزرگان خوش نه کرد.
د دې کتاب لیکوال هم د ابراهیم^{۱۰} په دود، د فکري بوتانو ماتولو ته متې راغېستې دي: «د څلور ګونو رسمي مذهبونو موضوع یوه بله تابو ده چې د قدرت د خاوندانو په لاس جوړه شوې او په پېړیو پېړیو یې د ازاد تفکر او اجتهاد په لاره کې جدي خنډ جوړ کړی دی... د دې څلور ګونو مذهبونو د سروالو لویو مجتهدانو په وخت کې فقهي مذهبونه تردې خورا ډېر وو، د ځینو صاحب نظرانو په باور شمېر یې ان پنځو سوو ته رسېده. په لومړي سر کې دا ټول، ساده فکري تمایلونه وو چې مسلمانانو ته له هر یوه سره د تعامل ازادي وه او د هېڅ یوه مذهب پیروي چا ته الزامي نه ګڼل کېده... (خو تر پنځمې پېړۍ وروسته) سره له دې چې څلور واړه

سترگي به پرانيزو...

مذهبونه په حقه گڼل شوي وو؛ خو نور چا حق نه درلود چې خپل مذهب پخپله وټاکي، هغه که خوښ و که خپه، مجبور و په هماغه مذهب کې پاتې شي چې پلار نيکه يې غوره کړی و.» نن سبا زموږ اکثره وگړي فکر کوي چې مذهب مطلق دين دی او څه چې په مذهب کې ورته ويل کېږي، يوازې هماغه د دين خبرې دي، حال دا چې ټول مذهبونه په ماهيت کې سره يو شان دي او ټول له قران او له سنته راخيستل شوي دي.

د مقالو په ترڅ کې ليکوال ځان هم راپېژني، دی د هغه وخت کيسه راته کوي چې نامتو مفکر نصر حامد ابوزيد د خپلو نويو خبرو په وجه تکفير شوی و: «زه هاغه مهال د بنسټپالنې له جبهې سره نژدې وم او د ابوزيد په محکوميت باندې خوشحاله شوم؛ خو په دې حيران شوم چې هغه څرنگه د داسې نظام له لوري تکفير شوی دی چې د اسلامي بنسټپالو په نظر نا اسلامي او مردود نظام گڼل کېده. ما نه شو کولای چې دا تناقض حل کړم.» د ارواپوهانو په نظر بني ادمان د فکر کولو دوه طرزونه لري: ځينې تحليلي فکر کوي او ځينې غير تحليلي. د تحليلي طرز فکر خاوندان هڅه کوي د پېچلو مسایلو راز راوسپړي، څېړنه وکړي، تجربه وکړي او پخپله ځان حقيقت ته ورسوي؛ خو د غير تحليلي طرز فکر څښتنان دا غوره گڼي چې هر څه په پټو سترگو ومني، هر څه ورته تيار بنودل شوي وي او دوی ته يې د فکر کولو زحمت نه وي پرېښی. ښاغلی محق داسې کس نه دی چې چا دې ورته د بنسټپالو په اړه څه ويلي وي او دده کرکه يې راپارولې وي؛ بلکې ده هر څه پخپلو سترگو ليدلي او د بنسټپالنې تار او تنسته يې معلومه کړې ده؛ خو څرنگه چې دی واقعبين انسان و، د هغوی په خبرو کې يې شک وکړ او نوي واقعيتونه يې موندل؛ ځکه **خو يې فکر بدل شو**.

ليکوال په بله مقاله کې په افغانستان کې د بنسټپالنې وده مطرح کوي: «د افغان جهاد په کلونو کې (متحدو ايالتونو او تړونوالو يې همدا بس گڼل چې خپل پياوړي حريف (شوروي اتحاد) ته سخت گوزارونه ورکړي... او دا چې تر هغې وروسته به څه کېږي، ورته مهم نه وو. د دې معنا دا ده چې د بنسټپالنې خطري يې له پامه غورځولی و.» ښاغلی محق راته ښيي چې له ترهگرۍ او بنسټپالنې څخه د وسيلې په توگه استفاده، څومره لوی جنجالونه جوړولی شي.

ليکوال د ديني انارشۍ چاره په دې کې ويني چې بايد د هېواد د ټولو امامانو، خطيبانو، او د مدرسو او د شرعياتو د پوهنځيو د استادانو له منځه يو مرجع مذهبي بنسټ جوړ شي: «په دې لاره کې تر ټولو مهم گام د مرجع بنسټ جوړول دي چې په افغاني ټولنه کې د مذهب استازولي وکړي. دا بايد يوازينی بنسټ وي چې د دين په نامه د خبرو حق ولري خو له اوسنيو

گډوډيو مخنيوی وشي، داسې نه لکه اوس چې هر څوک بې له دې چې کوم معیار یا څرگنده ضابطه په پام کې ونيسي، ځان د دين وياند بولي.»

د ليکوال په باور: «غوره دا ده چې دا بنسټ دولتي نه؛ بلکې يو ملي بنسټ وي چې هر وخت د هېواد گټو ته فکر وکړي او اجازه ور نه کړي چې نور دې څوک د دين په نامه وطن وران کړي. سره له دې چې دولت به د دې شورا په ترتيب او جوړولو کې برخه ولري؛ خو د دې لپاره چې شورا د خلکو اعتماد جلب کړي، لازمه ده چې د دولت لاسپوڅې نه وي.» فکر کوم دا د ديني چارو د تنظيم لپاره بهترينه لاره ده، نه يوازې په هېواد کې دننه؛ بلکې که دا لړۍ پسې وغځول شي او د نورو اسلامي هېوادونو ديني بنسټونه هم رامنځته شي او د دغو هېوادونو د ديني بنسټونو تر منځ روابط ايجاد او بالاخره نړېوال اسلامي بنسټ تاسيس شي، بيا به په ټوله نړۍ کې واحده اسلامي تگلاره ولرو او بيا به داسې نه وي چې څوک دې انتحاري بريدونه په افغانستان کې روا وبولي؛ خو په پاکستان کې يې ناروا وگڼي.

د کتاب ليکوال د ملايانو او امامانو د ژوند د بهترۍ لپاره هم مناسب تجويز وړاندې کوي، وايي چې بايد ملايانو ته د ښوونې عصري ميتودونه ورزده شي او بيا دې د ماشومانو تعليم ته وگومارل شي: «امامان چې د ښوونې دغه ميتود زده کړي، بيا کولای شي د ماشومانو له کورنيو څخه د خپلې معلمۍ حق الزحمه واخلي.» له مناسبې حق الزحمې سره به د دوی ژوند بهتره شي او هغه حقارت چې اوس يې د خواړۍ په وجه احساسوي، له منځه لاړ شي، په نتيجه کې به دوی ځانونه د ټولنې د نورو وگړو په شان وگڼي او له خلکو سره به دښمني نه کوي. دلته هم ليکوال د نورو موردونو په شان له واقع بينۍ کار اخيستی دی او ملايانو ته يې د ښوونې په اړه د کورسونو جوړول حتمي گڼلي دي. موږ وينو چې نن سبا د کابل په ځينو خصوصي ښوونځيو کې د مدرسو فارغان د قران کريم او ديني علومو د استادانو په توگه گومارل شوي دي؛ خو څنگه چې دوی د تدريس په ميتود، ارواپوهنه او د پيداگوژۍ په نورو مسایلو نه پوهېږي، کار يې ناموثره دی او اکثراً د وهلو ډبولو له لارې پر شاگردانو فشار اچوي چې درسونه زده کړي، هماغسې چې دوی ته د لښتې په زور سبقونه ښودل شوي دي.

د الهياتو په بحث کې ښاغلی محق وايي چې د طالبانو الهيات تشبيهي الهياتو ته نژدې دي چې په کې خدای ته د انسان صفتونه منسوبېږي او هماغسې چې انسان ژر غوسه کېږي او پر ځان کنترول له لاسه ورکوي، خدای هم غير له دې چې گناهکارانو ته سختې جزاگانې ورکړي او انتقام ځنې واخلي، بل کار نه لري. د ده په باور طالبان او دوی ته ورته نورې ډلې

سترگي به پرانيزو...

ځکه خلک ځوروي، وهي او ټکوي يې او خورا سخت چلند ورسره کوي چې ځان د خدای له خوا د دغسې سخت شريعت په تطبيقولو مکلف گڼي. زما په نظر د دې ډول الهياتو نښې نښانې د افغانستان په غير مذهبي او ان د مذهب ضد ډلو په کړنو کې هم څرگندې دي، د افغانستان د خلق ديموکراتيک گوند يې ښه نمونه ده. دوی په خشونت پالنه کې تر جهادي ډلو او تر طالبانو کم نه وو، توپير يې همدومره و چې هغوی د ايډيالوژۍ په نامه دا کارونه کول او دا نور يې د مذهب په نامه کوي چې په ماهيت کې بيا دواړه سره يو شان دي. نو د ليکوال دا خبره سمه ده چې خشونت پالنه د ډېرو افغانانو د زړونو تل ته ورکښته شوې ده. فکر کوم د غير مذهبي ډلو کړنې هم د هماغه الهياتو له تصويره سرچينه اخلي چې غړو يې په کوچنيوالي کې په کورنيو او جوماتونو کې زده کړي دي.

د اثر خاوند د ځينو ديني مدرسو د وضعيت په اړه وايي: «په هغو ټولنو کې چې پراختيا يې نه ده کړې او له مډرن ژوند سره لا بلدي نه دي، غالب نظر اسطوره يي نظر دی. دا تر مډرنيزم د مخکې زمانې د ليد طريقه ده چې عمده ځانگړنه يې مرموزوالی دی. دوی هر څه ته، هغه که دنيوي چاره وي که ديني د اسطوري په سترگه گوري.» دی مدرسې داسې ځايونه گڼي چې عام خلک ورته د تقدس او اسطوري په سترگه گوري؛ خو خبر نه دي چې د ننه په کې څه تېرېږي. اسطوره يي نظر زموږ ټولنې ته ډېر تاوانونه رسولي دي. ټگانو د خلکو له همدې ناخبرۍ او کمزورۍ څخه پوره استفاده کړې ده، دا چې مريدان د پيرانو پښې ښکلوي، د پير حضور ته په خاپوړو ورځي، هغه اوبه د تبرک لپاره څښي چې پير پرې لاسونه مينځلي وي ... د خلکو د همدې اسطوره يي باورونو نښې دي. دا مسأله هم د نورو هغو غونډې يوازې په ديني او مذهبي چارو نه محدودېږي؛ بلکې په ټولنه کې يې نور مثالونه هم وينو. مثلاً دا چې جنرال عبدالرشيد دوستم، احمدشاه مسعود، گلبدین حکمتيار، عبدالعلي مزاري، برهان الدين رباني، حاجي محمد محقق، عبدالرب سياف او نورو تنظيمي مشرانو د قدرت پر سر جنگونو کې څومره وينې توبې کړې او پر مسلمانانو يې څومره ظلمونه کړي دي، له هېچا پټ نه دي؛ خو د هريوه پلويان لا اوس هم دوی ته د تقدس په سترگه گوري او د دوی پر خلاف يوه خبره هم نه شي زغملای. جالبه دا ده چې په دې منځ کې هغه کسان هم شامل دي چې ځانونه روښانفکره، تعليم يافته او د مدني ټولنې غړي گڼي. که په نورو ډلو کې د مذهب زور دخيل وي، د دوستم ډله خو مذهبي صبغه هم نه لري؛ مگر سپی حيرانېږي چې څنگه پوه تعليم يافته او روښانفکره خلک هم ورته ټيټېږي او هره خبره يې په پټيو سترگو مني. څلور دېرش کاله وشول چې نور محمد تره

سترگي به پرانيزو...

کي او حفيظ الله امين مړه دي؛ خو د هر يوه ملگري اوس هم خپل رهبر له عیبونو مبرا گڼي او د هغه د هر عمل دفاع کوي. دا ټول د اسطوره يي لید تاوانونه دي.

استاد محق په بې ساري جرئت سره د مدرسو هغه پټ اړخونه برېښوي چې نور څوک یې د ویلو توان نه لري: «په دې مدرسو کې هر وخت پر دې ټینګار کېږي چې له ښځو سره دې له هر ډول رابطې پرهېز وکړي. دغه ټینګار د نرسالارۍ د فرهنگ انعکاس دی چې په اجتماعي ژوند کې د مېرمنو له هر ډول حضور سره مخالف دی... په دې لیدلوري کې ښځه د نارینه وو د انحراف او د فتنې عامل ګڼل کېږي چې باید سخت ځنې وډارېږو. دغه فتنه ګري یوازې د ښځې پر حضور نه رالښه ېږي، بلکې د هغې هر ساده او معمولي عمل، د مخ جوته بدل یې، غږ یې، پرلاره تګ یې، او هر څه یې فتنه زېږولای شي. ان د ښځو د بوټونو ټکا هم دغسې ده.» له دې خبرې سړی دا نتیجه اخلي چې تر هغه سربېره له لېوې ده چې باید هر وخت د ښځو رڼه ځنې وساتې که نه دی ځان نه شي قابو کولای.

څو کاله مخکې په یوه موسسه کې طبي سوپر وایزوم او د افغانستان ځینو کلیو ته تلم یوه ورځ مې له یوه ملا سره پر همدې موضوع بحث وشو. هغه ویل چې ولې زموږ سیمو ته ښځینه ډاکترانې نه راځي؟ ما ورته وویل چې ته خپله لور مکتب ته نه پرېږدي، د نجونو مکتب نه مني؛ نو ښځینه ډاکتره خو له اسمان څخه نه رانازلېږي. ده وویل چې د نجونو مکتب ځکه نه مني چې ورسره فساد زیاتېږي. همدغه سړي څو ورځې مخکې راته ویلي وو چې په کلي کې بچه بازي عامه شوې ده او ښکلي هلکان په امن کې نه دي. نو ورته مې وویل، اوس چې ستاسو په سیمو کې بچه بازي عامه ده نو ولې د هلکانو پر ګرځېدو بندیز نه لګوئ؛ ځکه چې فساد ته خو د دوی حضور هم زمینه برابروي. کابلین وایي چې د طالبانو په وخت کې چې ښځې او نجونې به له سره تر پښو پورې پټې وې او یوازې به یې پوندې ښکارېدې، د نارینه وو سترګې به د دوی پر پوندو ښځې وې؛ خو اوس چې ګڼ شمېر مېرمنې لوڅ مخونه ګرځي، څوک ورته ګوري هم نه غني خان ښه ویلي دي:

چې دې وس د بدو نه وي
څه به ته څه به دې ښه وي
توبه هله د شرابو
چې شراب درته پراته وي

سترگي به پرانيزو...

چې بودا شي خوله کړ شپه

بيا توبه توبه د څه کړې

هغه ښه د بدو بد وي

د ناکامه چې ته ښه کړې

زموږ په ټولنه کې ځينې نور مسايل هم شته چې زما په فکر بايد راوسپړل شي. مثلاً موږ د روايتونو او احکامو ماهيت ته نه گورو، يوازې شکل ته يې گورو او هماغه منو. د بېلگې په توگه دا د سنت طريقه ده چې د نارينه وو پاڼې دې تر ښنگرو پورته وي؛ ځکه د رسول الله ﷺ په وخت کې ټيټې پاڼې د تکبر ښه وه. په کابل کې د تنظيمي جگړو پر مهال ټولو جنگياليو په تېره بيا د دوستم د مليشو پاڼې به تر زنگانه پورته وې خو هريو يې د خپلې زمانې فرعون و؛ نو که د سنت شکل ته وگورو خو پاڼې بايد پورته کړو؛ خو که يې ماهيت ته وگورو، په دې وخت کې خبره اپوټه ده، جگې پاڼې د تکبر ښه ده. يا د اوداسه او په مجموع کې د طهارت په اړه، زه مطمئن یم چې که د نبي کریم ﷺ په وخت کې صابون وای، ده به خامخا ويل چې تر استنجا وروسته لاسونه مو په صابون و مينځئ؛ ځکه د ده منظور د بدن پاکوالي دی او بدن په خالي اوبو نه پاکېږي. دې ته ورته سلگونه نور موردونه دي چې خپرل غواړي. په دې تمه چې ښاغلی محمد محق به پر دې مسايلو هم بحث وکړي.

ډاکټر ولي الله ازاد

د 2013 د جون 15

کراچي، پاکستان

د پيل خبرې

څنگه چې له دې ملک څخه د ښېرازی او د ترقۍ فرصت اخیستل شوی دی، هماغسې د دې لوبې په وجه زموږ د معنوي تعالي فرصت هم له منځه تللی دی. دین کولای شول چې د خپلو اخلاقي لارښوونو په برکت د انسانانو روح او باطن تزکیه کاندې؛ خو که چېرې دین یې د قدرت او ثروت په ناولتیاوو نه وای ککړ کړی. موږ له دین څخه د مینې او پخلاينې الهام اخیستی شونډه د کرکې او خشونت.

خو زموږ د وطن واقعیتونه بل څه وایي... گوندې دا کرغېړنه کیسه پای نه لري چې نور د مرګونو او مصیبت، بلوا او جنایت شاهدان ونه اوسو.

درې لسیزې تېرې شوې خو لا هم د هېواد د فکر او فرهنگ په ډګر کې د بدلانه ښې نه ښکاري او لا هم د دیني بحثونو ټیکه د هغو وګړو په لاس کې ده چې ژوند ته هېڅ درناوی نه لري او ارامۍ او ابادۍ ته هېڅ اهمیت نه ورکوي.

لا هم د دین په نامه بازار لګېدلی او هغه شیان په کې خرڅېږي چې د وینو بوی ځنې لټېږي او له غوسې او خشونت پرته نور څه په کې نشته خو لنډ فکري او ساده گان یې اخیستونکي دي. په دې منځ کې نو د قلموالو رسالت څه دی؟ هغه کسان چې فکر خپروي، هغوی څه وظیفه لري؟ ایا هغه ژمنه چې خدای پاک د فکر او پوهې له خاوندانو څخه اخیستې ده، له دوی څخه دا نه غواړي چې بې له وېرې دې د جهل او جمود پردې وڅېړي او د مستو زنگیانو له لاسه دې وسله واخلي چې نور د چا مری پرې نه شي او د چانس خیرې نه شي؟

د دین داسې ښکلی تفسیر وړاندې کول چې **پر عقل برابر وي** او **پر زړه خوږ ولگي**، او د افراطي مفکورو نقد کول، یو له هغو کارونو څخه دی چې د فکر خاوندان یې کولای شي.

لیکوال دا خپله وظیفه بولي چې د قلم په زور د هغو کسانو مخې ته ورودانگي چې تیاره خپروي او کرکه او تعصب زېږوي. دا مسأله تر هغې زیاته جدي ده چې سړی دې ځان ورته غلی ونیسي او خبره پکې ونه کړي؛ ځکه چې دلته د انسانانو او د هېواد د تباهي او د دین د بدنایۍ مسأله مطرح ده، دلته اخلاق او معنویت تباہ کېږي.

سترگې به پرانیږو...

لیکوال په دې هم پوهېږي چې دغه هڅې د اوبو د یوه څاڅکي په شان دي چې په یوه وچه، سوځېدلې صحرا کې څڅېږي او دا به د ټولنې له زرگونو ستونزو څخه یوه هم حل نه کړای شي؛ خو چاره څه ده؟

هغه ربړه چې موږ ورسره مخ یو، یوازې د همدې زمانې محصول نه ده. زموږ د هېواد ځینې ستونزې په تېرو لسیزو او ان تېرو پېړیو کې رېښه لري. هر نسل یوه کارنامه درلودلې ده، یا مثبت یا منفي، یا کامیاب یا ناکامه. موږ هم په خپل وار سره یو څه مسوولیت لرو. کېدای شي زموږ نننۍ تنې هڅې د راتلونکو نسلونو لپاره ګټورې تمامې شي، د هغو نسلونو لپاره چې پر ځان به ویاړي او د دې ټولنې د بېرې ماڼوگان به وي.

لیکوال په همدې باور قلم راخیستی او هڅه یې کړې ده چې له خپلې وسې سره سم ځینې مسایل مطرح کاندې. ګوندې دا بحثونه ځینې پوښتنې راولاړې کړي او زموږ په ټولنه کې د کتاب د ځینو لوستونکو په فکر کې خوځښت راولي.

د دې کتاب مقالې او بحثونه د تېر کال په بهیر کې له هغو ترڅو او غمجنو پېښو سره هم مهاله لیکل شوي دي چې زموږ په خاوره کې پېښې شوې. نو د لیکوال ذهن تر ډېره بریده هغو اندېښنو په سر اخیستی و چې د محیط له واقعیتونو سره یې اړخ لګاوه او نیت یې انتزاعي-تحقیقي اکاډیمیکه لیکنه نه وه؛ خو د اکاډیمیکو هڅو د ارزښت د راکمولو نیت یې هم نه دی لرلی.

د دې کتاب ځینو مقالو د قلموالو پام ځان ته اړولی او سربېره پردې چې ځینو خپل شخصي نظراته څرګند کړي، څو تنو ځوانو قلموالو نقدونه او تعلیقونه یې هم ورباندې کښلي او له دې کار سره یې د انتقادي بحثونو سپرغۍ بله کړې ده او دا هغه څه دي چې زموږ د فرهنګي حوزې له اساسي اړتیاوو څخه دي. دا چې زه له دې تعلیقاتو او ملاحظاتو سره موافق یم که نه، بېله خبره ده؛ خو د دې حسنه سنت قدر کوم او د لیکوالو د مبارکو هڅو په درناوي، د هغوی مقالې مې د کتاب په پای کې راوستې دي.

د دې اثر تر خپرولو وروسته به هم لیکوال له دې باوره لرې نه شي چې د هغه لیکنې د انساني هڅې په توګه له خطا او سمو او ناسمو به خالي نه وي، په همدې وجه دی هر نقد ته په ورېن تندی هر کلی وایي او هیله من دی چې په همدې پلمه دې د هېواد د قلموالو ترمنځ جدي او لا ژور بحثونه راپیدا شي او هغه فکري رکود چې پردې وطن حاکم دی، مات شي. په دې تمه چې جدي او اغېزناک بحثونه پیل شي او دعوي دې د جګړې او خشونت له ډګره د قلم او لیکلو

سترگي به پرانيزو...

ميدان ته انتقال شي. که داسې وشي په دې ملک کې به لوی بدلون پيل شي او ټولو ته به د ښه راتلونکې زيری ورکړي.

بمنه وکړمه...

محمد محق

۱۵/۳/۱۳۹۰

قاهره

لومړۍ برخه

د دين او فرهنگ په اړه

سیاسي اسلام،

د دنیا تأمینول که د آخرت تضمینول

نژدې یوه پېړۍ کېږي چې داسې حزبونه او ټولنې رامنځته شوې دي چې د اسلام سیاسي تفسیر یې منظور دی. دوی ورو ورو په اسلامي ملکونو کې د سیاسي - اجتماعي تحولونو په مهمو لوبغاړو بدل شوي دي. تردې اوږدې مودې وروسته، اوس د اسلامي ټولنو اساسي اړتیا دا ده چې د دغو ډلو نقش او فعالیت و ارزوي. لیکوال هڅه کوي چې په دې بحث کې دغو ډلو ته له تحلیلي - انتقادي لیدلوري وگوري چې ورسره تیوريکي جدي بحثونو ته لاره هواره کړي ځکه دا شی زموږ په محیط کې سوړ او بې خونده دی.

د بحث ترمینولوژي

مخکې تردې چې اصلي بحث ته ورننوځم، ښه به دا وي چې له «سیاسي اسلام»، «تأمین»، او «تضمین» څخه خپل منظور روښانه کړم.

سیاسي اسلام، نن سبا د مذهبي جماعتونو په منځ کې هغو بهیرونو او ځواکونو ته ویل کېږي چې د دین تر نورو اړخونو په تېره بیا د دین د اخلاقي بعد په نسبت د دین ظاهري بڼه یعنې شرعي احکام پورته ګڼي. دوی په همدې وجه د شریعت تطبیقول د مسلمانۍ تر ټولو مهم اړخ ګڼي چې دا کار د حاکم سیاسي نظام په لاس کېدونی دی. دوی باور لري چې د همداسې نظامونو تاسیس د اسلامي ټولنو د ستونزو د حل پیل دی. دغه ډلې په فرهنګي، اجتماعي، اخلاقي او نورو ډګرونو کې نور ټول اصلاحات او بدلونونه، فرع ګڼي خو د مسلمانانو د سیاسي ژوندانه بدلانه ته د اصل په سترګه ګوري. په همدې خاطر حکومت ته رسېدل ورته خپله شرعي وجیبه ښکاري. په عربي نړۍ کې اخوان المسلمین، په غیر عربي ملکونو کې د دوی همفکران او پیروان، په مختلفو هېوادونو کې د حزب التحریر څانګې، جهادي سلفیت، د القاعدې نېپوال سازمان او د هغوی طالب اندېوالان، ټول یو خپل دي. سره له دې چې په ځینو موردونو لکه حکومت ته د رسېدو لاره او همدارنګه د شریعت د تطبیقولو په طریقه کې لږ ډېر

سترگي به پرانيزو...

سره اختلاف لري؛ خو په ټوله کې سره يو شان دي. دغه ټولې يادې ډلې د سياسي اسلام تر نامه لاندې ډلبندي کېږي.

تأمین د امن له رېښې څخه اخیستل شوی دی او کله د امنیت او اطمینان ورکولو په معنا او کله هم د برابرولو او د اړتیاوو د رفع کولو په معنا چې د امنیت او اطمینان حس ورسره نغښتی دی، استعمالېږي. نن سبا دغه کلمه په فارسي کې هم په همدې معنا کارول کېږي او د لیکوال منظور هم همدغه معنا ده.

تضمین په دوو معناوو استعمالېږي: لومړی، د یوه شي استعمال د بل شي په ضمن (ترخ) کې مثلاً په ادبیاتو کې چې یو شاعر د بل شاعر یوه مصرع یا بیت د خپل شعر په ضمن کې راوړي؛ خو دا معنا زموږ له بحث سره تړاو نه لري. (زموږ په/ادبیاتو کې پخوا/دغه دود موجود و چې یو شاعر دې د بل شاعر پر غزل مخمس ولیکي او د مخمس د هر بند په پای کې د هماغه غزل یو بیت راوړي، دې کار ته په/ادبیاتو کې تضمین وايي؛ ژباړن) دویمه معنا، د یوه شي ضمانت کول او د هغه د ساتلو یا برابرولو ژمنه. لیکوال دا کلمه په همدې معنا استعمال کړې ده.

دنيا که آخرت؟

په دې لیکنه کې دا پوښتنه مطرح کول غواړو چې سياسي اسلام د مومنو مسلمانانو د نړیايي اړتیاوې او غوښتنې پوره کوي که هغوی ته د اخروي سعادت لاره هواروي او د هغوی معنوي ژغورنه تضمینوي؟ البته دلته د نورو دیني جماعتونو په اړه چې د سياسي اسلام تر چتر لاندې نه راځي، څه نه وایو، لکه صوفیان، دیني روښانفکران او د نویو فکرونو خاوندان، غیر جهادي سلفیان، تبلیغیان او نور ځکه چې دوی یا خو اساساً سیاست ته اهمیت نه ورکوي او یا دا چې سیاست د فرهنګي - اجتماعي مسایلو تابع ګڼي چې دا د دیني اصلاح او د ټولنې د معنوي پاکولو په لومړیتوبونو کې نه راځي^(۱).

سياسي اسلام د مدرنې زمانې زېږنده او په شرقي - اسلامي ټولنو کې د **ناکامه** مدرنیزېشن له جانبې عوارضو څخه ده او عمدتاً د ښاريانو د ټیټو طبقو او ښاري ژوند ته د نه راجذب شویو کلیوالو ایديالوژي جوړوي. دغه ایديالوژي په دې ملکونو کې پر موجودو پراخو او ژورو کړکېچنو حالاتو د دې طبقو د باخبرۍ انعکاس دی. د دوی باخبري نیمګړې پاتې ده او د اجتماعي، اقتصادي، سياسي، فرهنګي او ... تحولاتو په اړه له مدرنو پوهنو سره آشنا شوې نه ده. دوی ساده فکر کوي او ګومان کوي چې د دې هېوادونو د وروسته پاتې والي او د

مسلمانانو د ماتې راز د دغو ملکونو په فاسدو نظامونو کې نغښتی دی چې د نامسلمانو او عمدتاً غریبانو په توطیو باندې واک ته رسېدلي دي (۲).

د دې نظریې پر اساس که چېرې صالح وگړي (صالح په خاص تعریف سره) راووخې او ځان د پردیو له منگولو وژغوري او په خپلو ملکونو کې شرعي احکام جاري کاندې؛ نو د اسلامي هېوادونو ټولې ستونزې به یوه یوه له منځه ځي. بیا به نه د نیستۍ او محرومیت اثري پاتې وي، نه به د صنعت او ټکنالوجۍ په ډگر کې کومه عمده ستونزه پاتې وي، نه به په سیاسي ډگر کې د کمزورۍ احساس وکړي، نه به په علمي برخه کې له کمبود سره مخ وي، نه به د اخلاقي بحرانو ورځ وگالي، نه به د چاپېریال له بدلونونو اندېښنه ولري، او نه به نورې لانجې ورپه غاړه وي...

په دې توگه به له دې چې بلې دنیا ته لاړ شي، موعود جنت به همدلته ورته برابر شي او د اسلامي حکومت هغه طلايي دوران چې تر خلفای راشدین وروسته له منځه تللی و (۳) او دا څوارلس پېړۍ مسلمانانو د هغه د محرومیت ورځ گاللی، هغه دوران به بېرته اعاده شي. البته دا حتمي نه ده چې دغه طلايي دوره دې ټولو ته طلايي وي؛ ځکه مسلمانان به بېرته هغه ځمکې لاندې کړي چې له لاسه یې ورکړې دي. پر دې سربېره، د دنیا په شرق و غرب کې به د اسلام د خپراوي او پراختیا زمینه برابره شي او هغو خلکو ته چې تر اوسه له اسلامه محروم پاتې وو، اسلام به ورته ورسول شي او که د دې رسالت د ترسره کولو لپاره اړتیا پېښه شي، نور هېوادونه به په زوره ونیول شي (۴).

سیاسي اسلام د دې دنیا د ښېگڼې لویې وعدې کوي او ورسره هم مهاله د بلې دنیا د سعادت تضمین هم کوي او ژمنه کوي چې که چېرې خلک دې ایديالوژۍ ته مخه کړي نو اخلاقي تعالي، معنوي ژغورنه، الهي قرب او هر څه چې په دې ډله کې راځي، تر لاسه به یې کړي. که داسې وشي نړۍ به د نوي انسان او نوي جهان د منځته راتلو شاهد او سي چې په دې جهان کې به د جاهلیت اثري پاتې نه وي، هم د شلمې پېړۍ د جاهلیت (۵) او هم د نورو پېړیو د جاهلیتونو اثر.

دې کې شک نشته چې داسې خوږې وعدې د هر چا زړه خپلوي؛ خصوصاً د هغو ځوانانو چې د خپلې ایديالي نړۍ هېڅ څرک نه مومي او په بې صبرۍ سره د داسې بدلانه انتظار کوي چې د دوی محرومیتونه ختم کړي او د دوی د مطلوب نظام او مطلوبې ټولنې د منځته راتلو زمینه

سترگي به پرانيزو...

برابره کړي. دغه ژمنې خصوصاً هغه مهال لا خوږې لگېږي چې د مخاطبانو ذهنونه يې د ملتونو د پرمختګ له رازې او د لويو اجتماعي تحولاتو له پوهې خالي وي.

کله چې دا خلک عاطفي ويناوې کوي او په دې وجه د خلکو شور او ولولې راپارول کېږي، د عقل او فکر لپاره ميدان وړوکی کېږي، دلته د خلکو په زړونو کې اميد، باور، جدیت، غوسه، کرکه او نور متناقض احساسې حالتونه سره ګډېږي او په دې حالت کې يوازینۍ چيغه چې د خلکو غوږونو ته لاره نه شي کولای، هغه د عقل او حکمت چيغه ده چې له پوهې او تجربې څخه را ولاړېږي او د مسووليت د احساس او دوراندیشۍ له مخې له ستونې څخه راووځي.

په داسې وضعیت کې، د داسې بحثونو تمه نه شو کولای چې په آرامه فضا کې له شور ماشوره لرې ترسره شي او د خلکو ذهنونه لا زیاتو او ژورو فکرونو ته وهڅوي، بې له دې چې اهل علم په څه شي تورن کړي او د فکر خاوندانو ته د شک په سترګه وګوري.

همدا وجه ده چې سیاسي اسلام توانېدلی دی د مسلمانو ځوانانو د لويې برخې پام ځان ته واړوي بې له دې چې علمي بحث او مناقشې ته تیار اوسي. دوی دې ته نه دي تیار چې له نورو ډلو سره رغوونکې خبرې اترې وکړي چې د ګډو ستونزو چې يوازې په يوې خاصې ډلې پورې اړه نه لري، چاره وکړي. دا کار ځکه نه کوي چې د دې بحثونو شرط دا دی چې يوه خوا دې ځان ټول حقيقت مالک ونه ګڼي او مقابل لوري ته دې هم اقلاد احتمال په حد کې برخه ورکړي.

تراوسه چا نه دي ليدلي چې د سياسي اسلام پلويانو دې داسې خبرو اترو ته غاړه ايښې وي چې ګڼې ډلې راونغاړي او هدف يې حقيقت ته رسېدل او د هغو ټولنو د ګډو ناخوالو د حل رايستل وي چې دغه ټولې ډلې ورپورې تړلې دي.

که داسې مباحثو ته فرصت برابر شي چې په کې د تکفير وسله له چا سره نه وي، فتواګانې په کې نه وي، له ډوګما څخه لري خبرې اترې په کې وشي، او ټولې خواوې علمي استدلال او منطق ته غاړه کېږدي؛ نو د دغو بهيرونو له خوا پر رامنځته شويو ډېرو مفاهيمو، شعارونو، مقولو او مفکورو باندې به بيا کتنه وشي او دغه مفاهيم او مقولې به خپل ځای نورو مفاهيمو او مقولو ته پرېږدي، داسې مفاهيمو ته چې پر غښتلي منطق تکيه ولري.

د دوو منطقونو تفکيک

يو له هغو موردونو چې د دې مقالې د بحث موضوع ده او بايد چې په جدیت سره وڅېړل شي، د دنيا او آخرت د منطق تفکيکول دي او دا چې سياسي اسلام کوم يو خپل لومړيتوب ګڼي او عملاً د هغه د تحقق توان لري.

د دين د لومړي لاس متنونو يعنې قران او سنت ته په مراجعه څرګندېږي چې د دې دوو منطقونو په منځ کې آخرت لومړی درجه اهميت لري. دنيا د آخرت په څنډه کې معرفي کېږي ځکه چې د دين د صريح منطق پر اساس، د دنيا لنډ او تېرېدونکی ژوند د آخرت د اوږده او بې پايه ژوندانه په نسبت تر لويې او ساعت تېرې (لهو و لعب) زيات څه نه دی (۲). نو اخروي سعادت او ابدي ژغورنه بايد د مومن انسان د توجه محراق وي او په هېڅ وجه بايد دنيا او آخرت په يوه تله کې ونه تلي. د دنيا او آخرت تر منځ توپير هغومره دی لکه څومره چې د محدود او بې نهايت امر تر منځ يې تصور کولای شو.

اخي ژغورنه چې هماغه ابدي ژغورنه ده، خپل خاص منطق لري چې محوري يې زياتره له خدای سره د انسان رابطه، د خلقت مبدا او د خدای له مخلوقاتو سره د انسان تعامل دی. له خدای سره رابطه د عبادت له لارې تأمينېږي او دا په حقيقت کې د متناهي موجود او نامتناهي ذات تر منځ سېمبوليکه رابطه ده، نه دا چې خدای ته به کومه ګټه رسوي او يا دې د هغه کومه اړتيا پوره کوي. د خدای له مخلوقاتو سره او تر ټولو د مخه له انسانانو سره د انسان رابطه، د اخلاقي فضايو پر اساس جوړېږي. د قران د ايتونو زياته برخه په همدغو دوو محورونو پورې اړه لري چې د ابدي ژغورنې اساسي لاره ورپورې غوټه ده. ان د ځينو مسلمانو پوهانو په نظر، د قران او سنت د ځينو دليلونو پر اساس، عبادت د اخلاقي فضايو د تکميل مقدمه ده (۷).

په دې منځ کې، ځينې ديني ارشادات چې ورته احکام ويل کېږي، د حقوقي قوانينو له ډلې څخه دي او د معاملاتو په حوزې پورې اړه لري. د دې احکامو د اجرا کولو ضمانت په حکومتي نظام پورې اړه لري چې تطبيق يې کړي او خلک يې مراعاتولو ته ملزم کاندې. د ديني احکامو دغه ډله د دوو نورو محورونو په نسبت خورا محدود دي او د قران لږ شمېر ايتونه ورته ځانګړي شوي دي (۸). دغه احکام د هغو دوو نورو محورونو پر خلاف، د مکان او زمان رنګ لري او په همدې وجه تل د اجتهاد او فقهي بحثونو موضوع جوړوي. که د دې احکامو حقيقت او د هغوی اخري مقصد باندې ژور فکر وشي، به ليدل شي چې د هغوی اخري مقصد هم دا دی چې وګړي په اخلاقي ضوابطو منضبط کاندې او دغه عمل يې د هغه له نورو اعمالو سره

سترگي به پرانيزو...

غاړه غړۍ کړي چې ابدې ژغورنه يې په برخه شي. د دې ادعا ثابتول کاملاً جلا تخصصي بحث غواړي چې بل ځای بايد مطرح شي (۹).

خو په دې کې هېڅ شک نشته چې د قران او سنت کلي هدف دا دی چې د مومن وگړي ټوله اراده، اندېښنه او هڅې اخروي ژوند او ابدې ژغورنې ته معطوف کاندې. دنيوي ژوند او په هغه پورې اړوندې چارې که په دې بحث کې ځای مومي، يوازې په يوه اوږده متن کې د «لینډيو» په حد کې دي چې د اړتيا له مخې پرانيستل کېږي او بېرته بندېږي. خو اصلي اوږد متن د آخرت په اړه دی. له داسې آخرت محوره متن څخه د دنيوي چارو (سياسي، اقتصادي، اجتماعي، حقوقي، صنعتي، علمي، هنري...) استنباط او استخراج هغه تېروتنه ده چې پخوا هم شوې ده؛ خو دا شی د ايدیالوژۍ په بڼه په لومړي ځل د سياسي اسلام په وسيله وړاندې شو او په معاصر اسلامي فکر کې د پراخې گډوډۍ سبب شو (۱۰).

دغه پرېشاني له دې ځايه راوړلېږي چې دنيا او آخرت له يوه جنسه نه دي؛ خو سياسي اسلام دې حقيقت ته غاړه نه ږدي. دنيا او آخرت هريو خپل خپل منطق لري چې کله کله د تصادف له مخې سره يوځای کېږي؛ خو هېڅکله کوم تلازم دا دوه يو په بل پورې نه شي تړلی. معنا دا چې دنيوي سعادت له اخروي سعادت بېل دی او ممکن کله کله وشو کولای چې دواړه سره يوځای ولرو او کله يو يې او کله هم هېڅ يو يې. خو په دې منع کې هېڅ ملازمه نشته او داسې نه ده چې که يو څوک دنيوي سعادت لري هغه دې حتماً اخروي سعادت ته ورسېږي او يا که چاته دنيوي سعادت نه شو برابر نو اخروي هغه به يې هم په برخه نه شي. په دې اړه کولای شو گڼ ايتونه او حدیثونه ومومو چې په تکرار سره يې پر دې مفهوم ټينگار کړی دی.

دنيوي سعادت تر هر څه وړاندې په دې پورې تړلی دی چې د بني ادم د دې نړۍ اړتياوې پوره کاندې. د فقهې د اصولو کتابونو د ضرورتونو، اړتياوو او تحسینياتو په مبحث کې دغه موضوع خپرلې ده (۱۱) او عارفانو له هغې جملې څخه مولانا په مثنوي کې ورته اشاره کړې ده (۱۲) او په وروستيو کې ابراهام مازلو دغه اړتياوې د تيوري په بڼه وړاندې کړې دي (۱۳). دنيوي چارې د عقل او منطق تابع دي او د انسان د عقل او اکتسابي پوهې په توانایۍ سره سمبالېږي. د اسلام له درانه پیغمبره په راپاتې يوه صحيح حديث کې راغلي چې دغه چارې د بني ادم د عقل او تجربې په قلمرو پورې اړه لري. سياسي اسلام له دې او دې ته ورته حدیثونو او رواياتو سره داسې چلند کړی دی چې که د دوی مخالفانو يې له نورو حدیثونو سره کړي وای، دوی به يې وار له واره په زندقه او الحاد تورنول (۱۴).

تکويني سنتونه او تشريعي سنتونه

که له قراني اصطلاحاتو څخه استفاده وکړو، بايد ووايو چې دنيوي چارې د خدای پاک له تکويني سنتونو (۱۵) سره د آشنایۍ په مرسته سمبالېدای شي او هېڅوک پر دې باندې سترگې نه شي پټولای چې له دغو سنتونو سره آشنایي د عقل او پوهې له چارو څخه ده او ان انسان کولای شي چې بې له ایمان او ديني اعتقاد څخه هم دغه سنتونه کشف کاندې او له هغوی څخه په استفادې سره خپلو غوښتنو ته ورسېږي.

نن سبا که د سياسي اسلام له هر صاحب نظر څخه پوښتنه وشي چې څرنگه نامسلمان ملتونه او لاييک نظامونه توانېدلي دي چې په مختلفو برخو کې دنيوي کاميابۍ حاصلې کړي، څرگند ځواب به يې دا وي چې هغوی د خدای تکويني سنتونه کشف کړي او عملي يې ورباندې کړي دي. کولای شو همدا مطلب د الجواهر طنطاوي په مشهور تفسير، د عبدالکریم زیدان په «السنن اللهيه» کتاب کې او هم په ډېرو نورو منابعو کې وگورو.

د دې معنا دا ده چې په دنيوي چارو کې پرمختګ خپل خاص منطق لري او دين اساساً دا مسأله له خپل قلمروه ایستلې ده او خپله بني ادمانو ته يې ورپرېښې ده. په عمل کې هم وينو چې نور ملتونه بې له ديني اعتقاد څخه توانېدلي دي چې په دې برخه کې څرگند پرمختګونه وکړي. په دې لحاظ د زراعت او صنعت او د سياست او مدیریت ترمنځ هېڅ توپیر نشته (۱۲)، دا ټول دنيوي چارې دي او ټول هماغه يو منطق لري، د مصالحو (گټو) د جلب منطق او د مفاسدو (زيانونو) د دفع منطق. د فقهاوو په نظر همدا د شريعت د احکامو اصلي مقصد دی، دې ته به پام کوو چې دلته شريعت د دين پر وړاندې مطرح کېږي چې دا دقیقه او د تخصص پر بنا ډلبندي ده. دغه ډلبندي له هغه ځايه راولاړېږي چې د ټولو پيغمبرانو دين يو؛ خو شريعتونه يې بېل بېل وو او په هروخت کې د شرايطو له غوښتنو سره سم، خاص شريعت راغلی و (۱۷).

د بني ادم عقل د دغو چارو په اړه چې د دې نړۍ په مصالحو او زيانونو پورې اړه لري، د عمل پراخ ډگر په مخ کې لري. په همدې وجه دغو چارو ته په فقه کې «امور معقوله المعنی» ويل شوي دي، يعنې هغه چارې چې په عقل د درک او پوهېدو وړ دي (۱۸). کله چې عقل ته ميدان خلاص شي بيا د عقلايي روشنو، عقلايي وسايلو، او عقلايي پوهو له استفادې څخه ډډه نه شو کولای. د دې معنا د عقلاييت منطق ته غاړه اېښودل دي او دا منطق د ټولو ملتونو او فرهنگونو تر منځ مشترک دی او په هېڅ ځانگړي دين پورې اړه نه لري. د هر دين او مذهب پيروان په مساوي ډول حق لري چې استفاده ځنې وکړي او څومره چې له دې شي څخه استفاده

سترگي به پرانيزو...

کوي، هماغومره به په دنيوي چارو کې کاميابېږي، په زراعت، صنعت، اقتصاد، سياست، مدیریت، ترافیکي نظام، بناري نظام، د چاپېريال د بحرانو پر وړاندې په مقابله کې... او په ټولو دنيوي چارو کې.

سياسي اسلام د دې پر ځای چې له دې حقيقت سره علمي چلند وکړي، هڅه يې کړې ده چې له خپلو عام پسندو شعارونو سره لکه «الاسلام هو الحل» يعنې اسلام زموږ د ټولو ستونزو حل دی (۱۹)، د خپلې سياسي پروژې په ګټه د خلکو په راټولولو لاس پورې کړي. دغه شعار په ظاهره خو د اسلام قدر کوي خو په باطن کې په سياسي لوبو کې اسلام د يوې وسيلې په توګه کاروي او اسلام د هغه د اعتبار په بيه په دنيوي لانجو کې بنسټلوي.

له دين څخه تمه

د سياسي اسلام پلويان يا خونه پوهېږي او يا نه غواړي ومني چې د دنيوي ستونزو حل بل منطق ته په غاړه اېښودلو کې دی، هغه منطق چې د دين په ژبه، د الهي تکويني سنتونو تعبير ځنې کېږي او په غير ديني ژبه کې عقلاني منطق بلل کېږي. يوه نظري ستونزه دا ده چې دغه بهير په دې وجه چې د فکري بلوغ په لحاظ هغه ځای ته نه دی رسېدلی چې «له دين څخه تمه» مقولې ته په جدي سترګه وګوري او ورباندې فکر وکړي. دوی نه شي کولای د علمي تحليل په ميتود د دې تمې اندازه تعينه کړي، دا هغه کار دی چې په اکاډيمیکو مرکزونو کې يې کولای شو نه د لارو پر سر په مظاهرو يا په هغو عاطفي ويناوو چې عوام لمسوي.

دغه بهير له نژدې يوه پېړۍ راهيسې خلکو ته وعدې ورکړې دي چې ستونزې به يې د دين په مرسته حل کاندې او مسلمانې پرګنې يې په ځان پسې رهي کړي دي؛ خو د دغو ټولنو د ستونزو د حل لپاره بې هېڅ منسجمه نظري طرحه نه ده وړاندې کړې او په ځينو ملکونو کې چې حکومت ته رسېدلی دی، هلته يې هم هېڅ کومه کاميابه عملي طرحه نه ده تطبيق کړې، په ځينو موردونو کې که کامياب شوی هم دی، هغه په دې وجه چې د نامسلمانو ملتونو له تجربو يې استفاده کړې ده او د عقلانيت منطق ته يې غاړه اېښې ده.

حيرانوونکې خولا دا ده چې د ناکامۍ له دې اوږده تاريخه وروسته هم لا تر اوسه پورې داسې نښې نښانې نه ليدل کېږي چې دا بهير دې ځان ته له سره وګوري او په ځان کې دې سمون راولي. دوی تل هماغه ډول ډنگوي چې له ټولنيزو راهيسې يې د خلکو غوږونه ګانه کړي دي. لا هم خلکو ته په قاطعيت سره وعدې ورکول کېږي چې که چېرې د دې بهير ملاتړ وکړي، ټولې ستونزې به يې حل شي. خو په عمل کې يې د دې ستونزو په حل کې هېڅ کومه کاميابي نه ده

ترلاسه کړې. ان د تیوري په کچه یې هم ځان له تناقضاتو نه دی پاک کړی او د دنیا او دین د توپیر منطق ته یې غاړه نه ده اېښې.

سیاسي اسلام لا لګیا دی ټینګار کوي چې د مسلمانو ټولنو د ټولو ستونزو د حل کونجې په لاس کې لري او ورسره هم مهاله د دوی اخروي سعادت هم تضمینوي، حال دا چې د دې خبرې اپوټه سمه راخېژي. یعنې څنگه چې د خلکو د دنیوي ژوند په تأمین کې پاتې راغلی دی، هماغسې د هغوی د اخروي سعادت په تضمین کې به هم ناکامه وي. ان که ورته څیر شو به وینو چې دوی د خلکو په زړونو کې دنیوي وسوسې جوتې کړې دي او عملاً یې خلک هغه لوري ته سوق کړي دي چې معنوي، اخلاقي او اخروي مسایلو ته یې پروا مخ په تېښتو ده. دوی له خلکو څخه د معنوي تعالیٰ فرصت اخیستی دی. په همدې وجه په اسلامي هېوادونو کې د وګړو د اخلاقي او معنوي وضعیت مطالعه دا رابښي، څومره چې د دې ډلو او جماعتونو نفوذ زیاتېږي او ورسره د دین په سېمبولیکو مظاهرو التزام زیاتېږي، هماغومره په دې ټولنو کې اخلاق او معنویت کمزوری کېږي (۲۰).

له عبادتونو څخه د وسیلې په توګه استفاده

دا سمه ده چې د سیاسي اسلام ځینې ډلې تربیوي او روزنیز پروګرامونه هم لري او خپلو غړو ته د عبادت او اخلاقو توصیه کوي؛ خو د دوی په کار کې یوه اساسي ستونزه شته او هغه دا چې دوی له عبادت او اخلاقو څخه د وسیلې په توګه کار اخلي، دوی د دې لپاره چې خپل غړي د سیاسي پروګرامونو لپاره چمتو کړي، عبادت ته یې هڅوي. دا یوازې د غولولو په حد کې نه ده؛ بلکې دوی په همدې باور دي چې عبادت اساسي هدف نه دی؛ بلکې عبادتونه لکه هغه تمرینونه دي چې سرتېري یې په خپلو قطعاتو کې کوي چې خپلې اصلي وظيفې ته چمتو شي. د دوی په نظر اصلي وظيفه د حاکمو سیاسي رژیمونو راپرځول دي. دغه رژیمونه د دوی په نزد طاغوت، جاهلیت، او جبر مظاهر دي چې باید هرومرو رانسکور کړای شي. څنگه چې دغه مبارزه سخته ده او ډېر لګښت غواړي نو د ډلې افراد باید کلک ایمان ولري چې په دې لاره کې تر پایه پورې لاړ شي او دا کار د دې ډلو د روزنیزو دیني پروګرامونو له لارې پوره کېدای شي. یعنې بالاخره عبادتونه د سیاسي پروژې د بشپړولو لپاره د وسیلې په توګه استعمالېږي. د دوی دغه کارونه د دې ډلې د اکثر غړو او ان له ډلې بهر د نورو کتونکو لپاره د التباس سرخوږۍ جوړوي او له هغوی څخه لوری لودن ورک کوي. د دې تیورۍ دقیقه شرحه د ابوالاعلیٰ مودودي په ځینو کتابونو کې لیدلای شو، له هغې جملې څخه «اسلامي عبادتونه»

سترگي به پرانيزو...

کتاب یادولای شو چې له اذان او اوداسه څخه رانیولې تر لمانځه پورې د عبادت هره برخه له نظامي تمریناتو سره تشبیه کوي.

په هغه ټولنه کې چې د اخلاقي فضایلو پر ځای په کې سیاسي کینې، د ډلو تر منځ دعوي دنگلې، او دنيوي تقابل مخ په زیاتېدو وي او د گوندي تربگنیو او په غرغو وي، ملتونه او حکومتونه یو د بل له گروانه نیولي وي، او د امتونو تر منځ د بنسټي ورځ تر بلې زیاته شي، هلته به د معنویت لپاره کوم ځای پاتې وي، د حقیقي دیندارۍ لپاره به کوم فرصت موجود وي او بلې دنیا ته به د وگړو د باطني پاملرنې کومه زمینه پاتې وي!

سیاسي اسلام د سیاست د اړتیا له مخې، نه له نورو ډلو او جماعتونو سره حقیقي روغې جوړې (۲۱) ته رسېدای شي او نه له نورو حکومتونو او سیاسي نظامونو سره. دا په دې چې دی تل ځان تر نورو برکني او فکر کوي چې دی تر نورو زیات د خلکو د ملاتړ لایق دی. د سیاسي اسلام په خبرو اترو کې تل پر نورو ملي او سیکولرو ډلو او ان پر نورو مذهبي جماعتونو باندې د نیوکو راج غالب وي. د دې بهیر د تعلیماتو یوه برخه چې خپلو غړو ته یې ورکوي، همدا د افراطي ځانولۍ او بروالي احساس او د نورو معیوب گڼل دي. دا خبره ممکن په سیاست کې غوره یا ان ضروري چاره وي؛ خو بې له شکه چې په منطق، اخلاق او حقیقي تدین کې ځای نه لري او له هغوی سره یې نه شو یو ځای کولای (۲۲).

همدا وجه ده چې په ټولنه کې د داسې اخلاقو له دوام سره نور نو د معنوي ژغورنې لپاره کومه تمه نه پاتې کېږي او دا گومان به یوازې خیال وي چې په دې وضعیت سره به خلکو ته د ابدی او اخروي تضمین ژمنه ورکړو.

د اخروي ژغورنې شرطونه

د اسلام له نظره اخروي ژغورنه ځینې شرطونه لري چې تر ټولو مهم هغه یې د ځمکنیو و سوسو او د هغو د مستلزماتو کمول دي. تر هغې پورې چې له خدای او آخرته پرته نور هر څه د مومن د توجه په محراق کې ځای ولري، ژوند به یې د کامل ایمان رنګ وانه خلي او د ژوند اصلي کړنې به یې بلې نړۍ ته ځانگړې نه وي. یا دې ابدی نړۍ د توجه په مرکز کې ځای ولري او دنیا یې په حاشیه کې وي؛ او یا برعکس. دا هسې خبره ده چې څوک دې ادعا وکړي چې گوندې کولای شو دواړه په یوه اندازه مهمه وگڼو. نه قران دغه ادعا تاییدوي او نه مدرن علوم (۲۳).

په دوو لارو کولای شو چې دنيوي و سوسې راکمې کړو او دنيوي چارې په داسې مدار کې واچوو چې مرکز یې آخرت وي: یوه د لویو وگړو یا د پخوانو خبره، خواصولاره ده او بله هغه

طريقه ده چې د متوسطو يا عامو وگړو په ښه ورځي. لومړۍ لاره د انفيسي تغيير- يا د اوسنو په وينا- سبجکټيف بدلون دی. معنا دا چې د وگړي په باطن کې به داسې تحول راځي چې مادييات او دنيوي چارې به يې په نظر کې کم ارزښته او کم اهميته ښکاره شي او په نتيجه کې به يې دنيوي چارو ته لېوالتيا واقعاً کمه شي نه د تکلف او تصنع له مخې.

دويمه طريقه په آفاقي تغييراتو- يا د اوسنو په خبره- په آجکټيف تغييراتو بڼه ده. له دې تغييراتو سره به د ټولو يا اکثر وگړو لومړنۍ اړتياوې پوره کېږي او د ښه ژوندانه امکانات به ورته برابرېږي چې نور دې څوک په وړو او ټيټو شيانو باندې په جنايت لاس پورې نه کړي او د جرم او جنايت انگېزه به راکمه شي. که دغه لاره په سمه توگه ونيول شي، کولای شي د ټولنې پراخه برخه او اکثره وگړي چې په متوسطه طبقه کې راځي، تر خپل چتر لاندې راولي.

لومړۍ طريقه سره له دې چې ارزښتمنه لاره ده او په تېره زمانه کې هم د مسلمانانو له خوا د تصوف په وسيله او هم د نورو اديانو د پيروانو له خوا د خپلو ديني ارشاداتو په وسيله تجربه شوې ده؛ خو تل د ټولنې په لږ شمېر خلکو پورې چې خواص نومول کېږي، محدود پاتې شوې ده. دا لاره هېڅکله عامه شوې نه ده چې د ټولو لپاره د ژوندانه په ماډل بدل شي. دا چې ولې، بېله موضوع ده او بايد په بل ځای کې ورباندې بحث وشي. د ځينو په باور يو علت به يې دا وي چې پخواني خلک په دې ډاډه نه وو چې له خپلې خوښې سره سم د دنيا د بدلولو وس به ولري. له هغې ورځې څخه چې انسانان پوه شول چې کولای شي خپل ژوند سمبال کړي، په طبيعت کې تصرف وکړي او په جمعي ارادې باندې د ټولو سرنوشت تعيين کړي، لومړۍ طريقې يعنې د انفيسي تغييراتو طريقه چې ډېره خواږي، قوي اراده او سخت رياضت غواړي، خپل ځای يې آفاقي تغييراتو ته ورکړ. لومړۍ طريقه نوره منسوخه شوه؛ خو د ځينو خواصو او استثنايي وگړو لپاره يې ادامه وکړه. د همدې تغيير په وجه په شرق و غرب کې گڼ شمېر غورځنگونه رامنځته شول چې نړۍ هغسې جوړه کړي چې د دوی زړه يې غواړي دا چې په دې لاره کې برياوې څومره وي، بېله خبره ده خو د انسانانو ترمنځ يو ډول اجماع راپيدا شوې ده چې پر مشکلاتو د غلبې لپاره او د مطلوب ژوندانه د جوړولو لپاره به د وگړو او ملتونو جمعي اراده کاروي (۲۴).

نن سبا د نوې نړۍ د شرايطو مطابق، د حقير و وسوسو د کمولو لاره او د اخلاقي او معنوي تکامل لاره دا نه ده چې پر ضرورتونو سترگې پټې شي؛ بلکې دغه ضرورتونه بايد په رسميت وپېژندل شي. مثلاً د دې لپاره چې د انسانانو ترمنځ منازعه ختمه شي، بايد د مربوطو علومو

سترگي به پرانيزو...

له مخې د هغوی رینسې پیدا کړای شي او هغه اړتیاوې وپېژندل شي چې د دې لاندو سبب شوي دي او بیا دې ورته چاره ولټول شي. د ټولنو نورې ستونزې هم همداسې درواخله لکه اقتصادي فقر، اجتماعي نابرابري، سیاسي گډوډي، فني او تخنیکي وروسته پاتې والی... د بني آدم د اړتیاوو په رسمیت پېژندل او د هغوی چاره، د هغو لاندو د کمولو لاره ده چې د دې اړتیاوو د نه پوره کېدو په وجه رامنځته کېږي. د دې خبرې شرحه باید په جلا بحث کې مطرح شي او د دې مقالې له حوصلې وتلې ده (۲۵).

که دا و منو چې باید دغه اړتیاوې په رسمیت وپېژنو او عاقلانه ځواب ورته ووايو، باید هغو تجربو او علومو ته مخه کړو چې منطقاً په کارېږي او عملاً یې نتیجه ورکړې ده. دا هماغه عقلانیت ته غاړه اېښودل دي چې مخکې مو ورباندې خبرې وکړې. که دا طریقه غوره نه کړو، د خلکو د اړتیاوو د پوره کولو بله لاره نه پاتېږي او د هغو وگړو لپاره چې له گڼو ستونزو او اړتیاوو سره مخ دي، د علمي، ادبي، اخلاقي او معنوي غوړېدا لپاره فرصت نه برابرېږي. په دې صورت کې اخروي سعادت او ابدې ژغورنې ته هم تمه نه شو لرلای.

نارسا سیکولرایزېشن

سیاسي اسلام هم دنیوي پرمختګ له خنډ سره مخ کوي او هم اخروي سعادت. دا په دې چې له یوې خوا ورځ تر بلې دنیوي و سوسی ډېروي او د خلکو ذهنونه په سیاسي، اقتصادي، اجتماعي... ستونزو بوختوي او ورځ تر بلې خلک په دنیوي چارو کې لاریات غرقوي (۲۲) چې دا په خپله د دین د غوښتنو مخالف کار دی؛ له بلې خوا خلکو ته غلط ادرس ورکوي، له هغوی څخه د مادي اړتیاوو د پوره کولو لاره ورک کوي، هغوی لاریات په دنیوي ستونزو کې غرقوي او د معنوي تعالیٰ فرصت ځنې اخلي.

البته موږ پوهېږو چې مادي سوکالي خامخا په اخلاقي تکامل او معنوي تعالیٰ باندې نه ختمېږي. داسې نه ده چې یو دې خامخا بل په ځان پسې راوړي. ان کېدای شي وگړی یا ټولنه له زیاتو مادي امکاناتو برخمن وي؛ خو لا هم له رذایلو څخه نه وي خلاص. خو په دې کې هم شک نشته چې د اړتیاوو کمېدل، بني آدم ته د دې فرصت ورکوي چې خپلې نورې اړتیاوې له هغې جملې څخه معنوي اړتیاوې پوره کاندې. موږ تر هغې پورې نه شو کولای له چا څخه د معنوي ژغورنې تمه ولرو، چې د هغه مادي اړتیاوې مو پوره کړې نه وي. البته استثنایي وگړي چې په متعارفو چوکاټونو کې نه ځایېږي، له دې قانونه بهر دي او طبعاً د عمومي حوزې په بحثونو کې پر استثنایي موردونو خبرې نه کېږي.

نتيجه

نه غواړو له دې بحثه دا نتيجه واخلو چې د سياسي اسلام پلويان يا ټول متدينان د سياسي فعاليت او په عمومي قضايو وکې د برخې اخيستلو حق نه لري؛ ځکه له مسلمو حقونو څخه له هغه جملې څخه له سياسي فعاليتنه د اتباعو د محرومولو لپاره هېڅ دليل نشته دوی د سياسي فعاليت حق لري خو په يوه شرط: چې دوی هم د نورو په شان سياسي فعاليت د يوه مدني حق په توګه استعمال کړي، نه دا چې خپلو کړنو ته ديني رنګ ورکړي او تر نورو زيات امتيازات واخلي. کله چې د ټولو اتباعو لپاره مدني حقونه ورکول کېږي، متدينان هم کولای شي د نورو اجتماعي ډلو په شان په سياسي فعاليتونو کې برخه واخلي او خپلې غوښتنې په قانوني لارو مطرح کاندې؛ خو بې له دې چې نور له خپلو حقونو محروم کاندې.

له دې بحثه مو غوښتل دا نتيجه راوباسو چې د سياسي اسلام د پلويانو ډلې ان که ښه نيت هم ولري، غلطه لاره يې نيولې او اسلامي ټولنې همدې غلطې لارې ته وربولي. دغه کړنه او طريقه بايد له غوغا څخه لرې په علمي لارو چارو تر مطالعې او انتقادي ارزونې لاندې ونيول شي چې نور دې نه خو د خلکو دين تر دې زيات زيان وويني او نه يې دنيا.

کېدای شي د دې ډلو ځينې پلويان چې ځان ته د تقدس په سترګه ګوري او په همدې وجه هېڅ ډول نيوکه نه شي زغملای، ليکوال په مختلفو تورو چې له مخکې نه يې تيار په جېب کې لري، تورن کړي، کېدای شي ليکوال سيکولر، لاييک، لېبرال... وبولي؛ خو دی نه لومړنی کس دی چې دا مسأله يې مطرح کړې ده او نه به يې اخرنی وي؛ نو په دې تورو به سر نه ګرځوي. که څوک د حقيقت د موندلو وسوسه لري، ليکوال به يې داسې کتابونو ته راجع کړي چې د لويو پوهانو په ګوتو ليکل شوي دي او څوک پر هغوی داسې ټاپې نه شي لګولای. لومړی د مشهور عالم مولانا ابوالحسن ندوي «د سياسي اسلام تفسير» کتاب دی چې په فارسي هم ژباړل شوی دی، په همدې نامه بل کتاب د پروفیسور وحيدالدين خان دی چې په عربي ژبه يې کښلی دی، دغو دواړو پر دې بهير نقد کړی دی. البته په نورو اسلامي هېوادونو کې هم ځينو نورو اسلامي عالمانو دغه مسأله له مختلفو زاويو څېړلې او هڅه يې کړې ده چې اسلامي امت له هغو تېروتنو لرې وساتي چې سياسي اسلام يې مخې ته اېښې دي (۲۷).

مل ليکنې:

۱. دا زموږ د ټولنې يوه اړتيا ده چې ديني ګوندونه او جماعتونه د هغوی د فکري اساساتو پر اساس ډلبندي کړو چې خلک يې سم وپېژني او خپل نسبت ورسره وټاکي. ځينو غربي کارپوهانو لکه

سترگې به پرانیږو...

اليور روا، برنارد لوييس، هرايراد كمجيان، ژبل كپل او نورو په دې اړه مطالعې كړې دي خو زموږ په بومي ادبياتو كې تر اوسه پورې دې چارې ته هومره پام نه دی شوی چې وشي کولای ابهامونه لري کړي او د هرې ډلې فکري چوکاټ په بڼه توگه مشخص کاندې.

۲. زموږ په تاريخ كې د مسلمانانو په تفكر كې د سياسي عنصر موجوديت او هغه ته د هر بڼه او بد نسبت اوږده سابقه لري؛ ځكه پخوا حكومت يوازينی بنسټ و چې د ټولو وگړو برخليک يې په لاس كې و؛ خو د نننۍ نړۍ له بدلونونو سره د حكومت په څنگ يا د هغه په مقابل كې نور بنسټونه هم راولاړ شوي دي. په دې توگه اوس د دولت او حكومت تعريف د پخوا په نسبت بدل شوی دی؛ خو دا توپير لا تر اوسه پورې د سياسي اسلام معرفت ته لاره نه ده كړې.

۳. نوستالجيا (nostalgia) يا تېر مهال ته ورتگ او د پخوانۍ طلايي دورې بيا اعاده كول، د سياسي اسلام د معرفت او احساس عمده برخه جوړوي. دوی د اسلام د تاريخ د دې دورې روښانه ټکي زيات ځلوي او له اوسنيو ناخوالو سره يې مقايسه کوي، په دې توگه د ځوانو مسلمانانو ژور او توپاني احساسات راپاروي.

۴. د پخوانو مفتوحه سيمو بيا لاندې كول، د سياسي اسلام له ارزوگانو څخه دي. سره له دې چې کله کله د پراگماتيک مصلحت له مخې په خپلو څرگندونو کې له دې خبرې ډډه کوي خو په ليکنو کې يې تل شته وي. دا بحث په خپله هم مهم بحث دی چې بايد په علمي خبرو اترو کې ورباندې بحث وشي.

۵. «د شلمې پېړۍ جاهليت» د اسلامي بنسټپالنې د نامتو ليکوال محمد قطب مشهور اثر دی. ورسره هم مهاله دا اصطلاح د معاصرې اسلامي بنسټپالنې په ادبياتو کې د دې بهير هغه ليدلوري ته هم اشاره کوي چې د نورو په اړه په تېره بيا د هغو حکومتونو په اړه يې لري چې هغوی د شريعت تطبيقول خپله دنده نه بولي. په همدې اصطلاح پورې تړلی ليدلوری د توندلارو جهادي او تکفيري ډلو سرچينه ده.

۶. حديد سوره، 20م ايت

۷. محمد غزالي، اسلامي اخلاق

۸. د احكامو د ايتونو د شمېر په اړه بېلابېل نظرونه شته، ځينې د هغوی شمېر 150 ايتنه گڼي، دا نظريه په ځينو فقهي کتابونو کې راغلې ده. ځينې نور چې د احكامو د ايتونو مفهوم يې پراخ کړی دی، گڼ شمېر غير احکامي ايتونه يې هم ورپورې تړلي دي - داسې ايتونه چې احکام په ضمني توگه ځنې استنباط کېدای شي - د دې ايتونو شمېر يې 500 ته رسولی دی. ځينې نور څېړونکي (له هغې جملې څخه عبدالکريم زیدان په «الوجيز فی اصول الفقه» کې) چې دا موضوع يې په لا دقت سره څېړلې ده، د دې ايتونو شمېر تر 70 زيات نه گڼي او دا د قران د ټولو ايتونو په مقايسه کې لږ دي. په دې

اړه (اجتهاد ميان متن، واقعيت و مصلحت، صفحه 101) ته مراجعه وکړئ چې ما (ليکوال) ترجمه کړې دی.

۹. د احکامو پر مقاصدو باندې تمرکز له مهمو موضوعاتو څخه دی چې پخوانو په کافي اندازه نه دی خپرلی. له امام شاطبي څخه پرته، نور دا ټول معاصر پوهان وو چې تر امام محمد عبده وروسته یې دې موضوع ته په جدي سترګه کتلې دي او نن سبا په اسلامي تفکر کې دا له عمده دیني مباحثو څخه ده. «دین از دیدگاه شاطبي» کتاب ته چې د ډاکتر احمد ریسوني لیکنه ده، مراجعه وکړئ.

۱۰. دغې مفکورې چې کولای شو ټول علوم هغه که هر ډول علم وي، له قرانه استخراج کړو، په پخوانو کې ځینې پلویان درلودل. خو دوی غالباً یوازې دعوا کوله او په عمل کې چا دغه هڅه ونه کړه چې ځانګړي سیستماتیک علوم تدوین کاندې سره له دې چې دې نظریې پخوا هم ګڼ شمېر منتقدان لرل؛ خو دا ځل سیاسي اسلام د چپي ګوندونو په پیروی خپله خاصه ایديالوژي په دیني صبغه ارایه کړې ده. د عبدالکریم سروش «فریه تراز ایديالوژي» کتاب ته مراجعه وکړئ.

۱۱. د مصالحو بحث چې اړتیاوې، حاجتونه، او تحسینات رانغاړي، د فقهې په اصولو کې له عمده مباحثو څخه دی او د بني ادم پر واقعي اړتیاوو له خبرتیا کیسه کوي. البته د هر یوه د چټ تعینول د مکانی، زمانی او انفرادي متغیرونو تابع دي او تل به د اجتهاد یوه مسأله پاتې وي.

۱۲. مولوي وايي:

آدمی اول حریص نان بود	زانکه قوت و نان ستون جان بود
سوی کسب و سوی غصب و صد حیل	جان نهاد بر کف از حرص و امل
چون به نادر گشت مستغنی زنان	عاشق نام است و مدح شاعران
تا که اصل و فصل او را بر نهند	در بیان فضل او منبر نهند
تا که کرو و فرو زربخشی او	همچو عنبر بود هد در گفتگو

(مولانا وايي چې انسان په لومړي سر کې د ډوډۍ او د نس غم اخیستی وي او د نس د مړولو لپاره هره روا او ناروا کوي، بیا چې د ډوډۍ له غمه بې غمه شي، د نوم او شهرت تېرې شي او غواړي چې شاعران یې په شعرونو کې وستایي، د ده د شأن و شوکت صفتونه وکړي او په هر ځای کې د ده د سخاوت کیسې وي. یعنې تر هغې پورې چې مادي اړتیا یې نه وي رفع شوې، په معنویاتو پسې نه ګرځي. همدا مفهوم د خوشحال بابا په دې شعر کې هم نغښتی دی:

چې چا ته پېښ شي غم د خوړلو	یا غم د څښلو، د اغوستلو
نور نور غمونه واره تر شا کا	که د سندرو وي، که د بدلو ژباړن

۱۳. د ابراهام مازلو نظریې نړیوال شهرت ګټلی او د اکثر و صاحب نظرانو له خوا منل شوې ده. د دغې نظریې پر بنا د بني ادم اړتیاوې شپږ پوړونه لري، په دې ډول: - فیزیولوژیکي اړتیاوې - امنیتي او د مصونیت اړتیاوې - عاطفي اړتیاوې - اجتماعي اړتیاوې - د ځان (د استعدادونو) د

سترگي به پرانيزو...

غورولو اړتياوې - له ځانه وتلو (فراروی) ته اړتیا یعنې هغه مرحله چې انسان د ځان د گټو پر ځای د ټولنې گټو ته فکر وکړي او یوازې د ځان غم ورسره نه وي.

[په ځینو منابعو کې د مازلو نظریه په پنځو پوړونو کې بیان شوې ده:

- فیزیولوژیکي اړتیاوې یا هغه اړتیاوې چې ژوند وړپورې تړلی دی (تنفس، خوراک، څښاک، جنسي عمل، خوب، ...)

- خوندیتوب ته اړتیا (فیزیکی امنیت، له طبیعي خطرونو څخه خوندیتوب، د کورنۍ، مال او سر خوندیتوب...)

- عاطفي او اجتماعي اړتیاوې (مینه، محبت، دوستي، ملګريتا، کورنۍ، ...)

- د ارزښت موندلو اړتیا (پر ځان حساب کول، پر نفس باندې اعتماد، د نورو درناوی او د نورو له خوا درناوی...)

- غورېدو ته اړتیا یا لوړو انساني مقاصدو ته د رسېدو اړتیا (اخلاق، هنر، د خپلو استعدادونو غورول او پراختیا ورکول، د ستونزو حل کول، د حقایقو منل او له تعصبه لرې کېدل) د مازلو د نظریې پر اساس څومره چې انسان له مادي اړتیاوو څخه بې نیازه کېږي، هماغومره معنویاتو ته مخه کوي. ژباړن]

۱۴. دغه حدیث چې د احادیثو په گڼو کتابونو او له هغې جملې څخه په صحیح مسلم کې روایت شوی دی او د صحیحو حدیثونو په شمار کې راځي، دا دی: أنتم أعلم بشئون دنیاکم.

۱۵. د «الهي سنت» اصطلاح په قران کې رېښه لري او منظور یې هغه متعارف طبیعي قوانین دي چې د هغوی پر بنا د دنیا فیزیکی نظام روان دی. دا اصطلاح په قران کې څو ځایه راغلې ده لکه، "ولن تجد لسنة الله تبدیلا ولن تجد لسنة الله تحویلا".

۱۶. ممکن وویل شي چې له دغو موردونو ځینې یې محض علمي یا فني جنبه لري او ځینې نور یې په خاصو دیني - ارزښتي منظمو پورې تړاو لري، لکه چې سید قطب په «معالم فی الطریق» کتاب کې مطرح کړې ده او ځینو نورو هم په دې مورد کې د هغه پیروي کړې ده؛ خو دا ډول لیدلوری د مناقشې وړ دی او کولای شو مختلفې نیو کې ورباندې وکړو، مثلاً: اخلاقي ارزښتونه او ورسره د شرعي احکامو مقاصد هم کولای شي د بني ادم له هر عمل سره تړاو ولري، ان که محض زراعت هم وي. لکه څنگه چې په حدیث کې ورته اشاره شوې ده. خو هغه مهم ټکی چې له سید قطب او نورو پټ پاتې دی، دا دی چې دغه تړاو ذاتي جنبه نه لري، یعنې زراعت ذاتاً دیني نه دی او دین ذاتاً زراعتي نه دی؛ خو هر یو کولای شي له بل سره تړاو ولري او په دې صورت کې دا توپیرونه بې معنا کېږي ځکه چې طبی، انجینیري او زراعتي کارونه چې د دوی په باور محض علمي او فني کارونه دي، بیا هم باید د شرعي او اخلاقي ضوابطو تابع اوسي؛ خو دغه تړاو هېڅکله د دې سبب نه شي کېدای چې اسلامي طب، دیني انجینیري یا مذهبي زراعت ولرو، یعنې د دې کارونو ماهیت نه بدلېږي ان که وصف یې بدل هم شي.

۱۷. محمد منظور نعماني او ځينو نورو ليکوالو د دين او شريعت تر منځ توپير په واضحه توګه بيان کړی دی او لاهم په دې اړه د نويو ټکو د مطرح کولو ځای شته چې په نوي دين پېژندنه کې ورته پاملرنه کېږي.

۱۸. د معقوله المعنی و غیر معقوله المعنی اصطلاحګانې د فقهاوو له خوا د فقهي په اصولو کې مطرح شوې دي. دا دقیقه او حکیمانه ډلبندي ده چې کولای شي د شرعي احکامو ترتیب او ځای ځایګی تر یوه حده څرګند کړي.

۱۹. د «الاسلام هو الحل» شعار غالباً د اسلامي سياسي ډلو لکه اخوان المسلمین د انتخاباتي شعار په توګه مطرح کېږي چې په دې لاره وشي کولای تر نورو ګوندونو مخکې شي. د دې نظريې پر علمي ستونزې سربېره - چې په دې مقاله کې مو ورته اشاره وکړه - دغه شعار خلکو ته دا پیغام ورکوي چې یوازې همدا ډله پر اسلام او د خلکو د ستونزو په حل کولو کې د اسلام پر توانایی. باور لري او نور ګوندونه او نورې ډلې یا خو له لویه سره پر اسلام باور نه لري او یا اسلام د ځینو ستونزو په حل کې عاجز ګڼي، او په دواړو صورتونو کې د دوی په وړاندې د خلکو بدبیني راپاروي. حال دا چې نورې ډلې او ګوندونه هم غالباً له مسلمانانو جوړ وي او له ديني ارزښتونو سره کوم تضاد نه لري.

۲۰. یو له هغو پدیدو څخه چې پوښتنې راولاړوي او د ځینو شنونکو نظریې ځان ته اړولای دی، د معکوس سیر پدیده ده. د دې پېړۍ له پیله تر ننه پورې د مذهب سېمبولیکو او ظاهري پدیدو ته توجه ورځ تر بلې زیاته شوې ده لکه حجاب، رېږه... خو خلک له اخلاقي فضایلو لکه رښتیا، وفاداري، مروت، صداقت... څخه لرې شوي دي. دا د دين د سياسي کولو حتمي نتیجه ده ځکه څومره چې دوی د ظاهري دیندارۍ اهتمام زیاتوي، هماغومره یې باطن ته زیان رسوي.

۲۱. البته کله نا کله د سياسي اسلام ډلې د خپل پراګماتيستي منطق پر اساس له نورو ډلو سره په تکنیکي بڼه ظاهري روغه جوړه کوي، حال دا چې په خپل انحصار غوښتونکي منطق کې هېڅ بدلون نه راولي او د نورو د عیبونو لټول نه کوي. طبیعي ده چې دا ډول تکنیکونه په ټولنه کې د حقیقي تدین او د اخلاقو له ودې سره هېڅ مرسته نه کوي. دا کار ممکن په سياسي لحاظ د دې ګوندونو په ګټه وي او له هغوی سره په انتخاباتو کې د ډېرو رایو په ګټلو کې به مرسته وکړي او یا د نورو ډلو د همدردۍ په جذبولو سره به پر دوی د حکومتونو فشار را کم شي.

۲۲. په اخلاقي موازینو د وګړو، ګوندونو، حکومتونو، ملتونو، تمدنونو او دینونو د التزام اړتیا هغه عمده بحث دی چې د فکر او فلسفې د ځینو سرلارو ذهنونه یې مشغول کړي دي؛ ځکه کله چې دغه التزام ضعیف وي یا ګرد سره نه وي، د هر دين او هرې ایديالوژۍ د پیروانو له خوا فجیع اعمال تر سره کېږي. دا یوه عمومي قاعده ده او د هېڅ دين او مذهب پیروان حق نه لري چې ځان له اخلاقي موازینو څخه معاف وګڼي.

سترگې به پرانیږو...

۲۳. قرآن مجید ویلي دي: "ما جعل الله لرجل من قلبين فی جوفه" او مفسران وايي چې انسان نه شي کولای په یوه وخت کې دوو شيانو ته په عین اندازه اهتمام وکړي. دا مفهوم په مدرنه ارواپوهنه کې تر بحث لاندې نیول شوی او پراخ شوی دی.

۲۴. له نوې نړۍ سره آشنایي او له پخوانۍ دنیا سره د هغې د توپیرونو پېژندل، زموږ د ټولنو له عمده اړتیاوو څخه دي؛ ځکه چې د دې ټولنو ځینې ستونزې له دې ځایه راولاړېږي چې دوی په عملي لحاظ خو په اوسنۍ زمانه کې ژوند کوي؛ خو په نظري لحاظ لا هم په تېره زمانه کې او سپرې دوی پر اوسنۍ نړۍ د پوهېدو لپاره پرونی منطق کاروي او هېڅکله نه شي کولای له دغه تاریخي بېلښته واوړي. دا کار د دې ټولنو د وگړو په سلوک او معرفت کې ژور تناقضونه رامنځته کړي دي.

۲۵. د اخلاقو د علم پوهانو پر دې موضوع په تفصیل سره بحث کړی دی چې اخلاقي فضایل په کومو شرایطو کې وده کولای شي. که څه هم چې په دې باره کې د صاحب نظرانو تر منځ د نظر کامل اتفاق نشته؛ خو اکثر یې په دې باور دي چې د وگړو د لومړنیو اړتیاوو له پوره کولو پرته، د اخلاقي مکارمو د ودې تمه بې ځایه ده.

۲۶. د سیکولریزم او د هغه پر ډولونو باندې زیات بحثونه شوي دي. ځینې صاحب نظران لکه ډاکټر عبدالوهاب مسیری، په دې باور دي چې د وگړو او ټولنو سیکولر کېدل په دې معنا دي چې د هغوی د نیوي وسوسې پر معنوي وسوسو یې غلبه وکړي او د انسانانو مادي اړتیاوې د هغوی د معرفت په مرکز کې واقع شي. په دې خاطر ځینې نور شنونکي دې نتیجه ته رسېدلي دي چې اسلامي بنسټپالنه د خلکو د دنیوي وسوسو په راپارولو سره عملاً هغوی د سیکولر کېدو خوا ته بیایي او هغه څه چې دوی یې له منځه وړل غواړي، په ناپوهۍ کې د هغې له پراختیا سره مرسته کوي.

۲۷. په اسلامي هېوادونو کې گڼ شمېر لیکوال د اسلام د سیاسي کولو پریانونو خبر وو او هر یوه یې د دې مسألې له عواقبو څخه د خپلې خبرتیا په اندازه، خبرداری ورکړی دی. نامتو مصري لیکوال، مرحوم محمد غزالي د ژوند په وروستیو کلونو کې په کراتو په دې اړه لیکنې کړې دي انجینیر مهدي بازرگان د «آخرت او خدای د انبیا د بعثت موخه» کتاب په لیکلو سره - چې د ده د ژوند د وروستیو کلونو د فکرونو محصول دی - همدغه مفهوم په یو ډول مطرح کوي. ډاکټر سروش تر نورو زیات او په لا وضاحت او لا زیات استدلال سره هڅه کړې ده چې په خپلو مختلفو لیکنو کې دا موضوع د خلکو غوږونو ته ورسوي. د هغو مسلمانو لیکوالو د احصایې راټولول چې د دین سیاسي کول یې نقد کړی دی، د دې لیکنې له حوصلې وتلي دي او باید جلا ولیکل شي.

مېړن اسلام،

امکان که امتناع؟

مېړن اسلام یعنې د اسلام هغه تفسیر چې په نظر او عمل کې، د نوې نړۍ له اساسي مقولو سره اړخ ولگوي. دا هغه مقولې دي چې د ننني تمدن په پیدایښت او وده کې یې اساسي نقش لرلای دی او د هریوه تصور له بله پرته امکان نه لري.

ځینې مسلمانان په تېره بیا بنسټ پالي چې نه سنتي پاتې دي او نه مېړن شوي دي، له دې تفسیر سره په جگړه کې دي او په دې برخه کې هره هڅه ورته د اسلام له زیانه ډک تحریف ښکاري چې باید مخه یې ونیول شي.

خو بله ډله یې ضروري احتیاج ګڼي او تصور کوي چې نه یوازې اسلام ته بلکې هېڅ دین او سنتي ایین ته د دې امکان نشته چې په راتلونکې مېړنه نړۍ کې وپایي. دا کار یوازې هله کولای شي چې دغه تجربه تېره کړي او ځان د اوسنیو انسانانو له نظر سره موافق کړي او څومره چې غواړي د دوی پر کړنو اثر وکړي، هماغومره باید له هغوی سره تطابق ولري.

خو اکثره خلک په دې کشمکش کې حیران پاتې دي او نه پوهېږي چې دقیقاً حق له دې ډلې سره دی که له هغې سره؟ ځکه چې له یوې خوا په دغو ټولنو کې د عمومي تفکر سویه دومره نه ده لوړه شوې چې له ډوډۍ او اوبو ورها خوا نورې مسألې په آسانۍ سره وڅېړي او له بلې خوا تر اوسه پورې دلته د خبرو اترو فرهنگ او د مفکورو د بې دریغۍ او ښکاره څرګندولو - بې له دې چې د خشونت وېره ورسره وي - رواج شوی نه دی. په داسې حال کې چې د دې کشمکش له پیله نژدې یوه پېړۍ یا زیاته موده تېرېږي.

هغه بهیر چې اسلام د بنسټپالنې په میتود مطالعه کوي او هماغسې یې درک کوي، مخکې تردې چې په موضوع کې تعمق وکړي او اپیستیمولوژیک برخورد ورسره وکړي، هڅه کوي چې اسلام له نورو سره - له غرب سره - د مقابلي په میتود مطالعه کاندې. طبیعي ده چې د مقابلي او دښمنۍ منطق مو په بې طرفه توګه د مسألې څېړلو ته نه پرېږدي او تر هر څه د مخه د

سترگي به پرانيزو...

گټې او تاوان خبره يې رابرسېره کېږي او دا چې ايا کولای شو دغه مسأله داسې تعبیر کړو چې د بل گټه يا خیر هم په کې وي. که د داسې تعبیر د رايستلو لپاره لاره خلاصه وي، نورو تعبیرونو او تحلیلونو ته اړتیا نه پيدا کېږي.

په همدې وجه همدا چې د ديني تفکر د نوي کولو او د مدرن اسلام مفکوره مطرح شوه، بې له تأمل څخه دا غوغا پورته شوه چې گوندې دا يوه غربي او په خاصه توگه امريکايي مفکوره ده. نو په دې حالت کې له هغې سره مخالفت او دښمني که د عقل په لحاظ د بحث وړ وي؛ خو تعبداً دغه مخالفت ديني وجيبه گڼل کېږي چې بايد بې پوښتنې ورته ملا وتړل شي.

هغه ژبه چې اغلب نوپالي يې د خپلو مفکورو د بيان لپاره غوره کړې ده، تر اوسه پورې زموږ په عمومي مجامعو کې ځای نه لري او د اکثر مخالفانو لپاره ناآشنا ژبه ده. هم په دې وجه چې د دوی ترمنځ د زده کړو د سابقې توپير شته او هم د دوی د پوهې او تفکر په کچه کې توپير وینو. کله چې دا خبره د بنسټپالو له شورماشور سره گډېږي او نوپالي د بنسټپالو له خوا محاصره کېږي، په دې وخت کې د اکثر وگړو حيراني چې په دې منځ کې بلا تکليف پاتې دي، لازياتېږي.

ليکوال غواړي په دې ليکنه کې تر يوه ځايه د دې مسألې ابهام راکم کړي او په دې اړه ځينې ټکي مطرح کاندې چې د مسألې د لاروښانه درک لپاره لاره هواره کړي.

د دين تجديد که د وخت ځواب

پوښتنه دا ده چې سره له دې چې د حديث په معتبرو کتابونو کې د دين د تجديد په اړه روايت هم شته؛ نو ولې په تېرو پرله پسې پېړيو کې دا مسأله د مسلمانانو د فکري سرلارو او مشرانو پام نه دی جلب کړی؟ ولې د نورو روايتونو برخلاف چې د ډېرو ديني ارشاداتو او احکامو د استخراج او استنباط مبنا گرځېدلې دي، د دين د تجديد په اړه روايتونه د مسلمانانو په تېر تاريخ کې د هېڅ ډلې توجه نه ده جلب کړې او دا احکام د خاصو توصيو د استنباط مبنا نه دي واقع شوي؟ د دې مرفوع حديث راوي ابوداود دی چې له شپږو مشهورو صحيحو څخه يوه يې د ده ده. حديث داسې دی: **إِنَّ اللَّهَ يَبْعَثُ إِلَى هَذِهِ الْأُمَّةِ عَلَى رَأْسِ كُلِّ مِائَةٍ سَنَةٍ مِّنْ يُجَدِّدُ لَهَا دِينَهَا**؛ يعنې بې شکه خدای د هرو سلو کلونو په سر کې يو څوک د دې امت خوا ته رالېږي چې دين يې ورته نوی کړی.

دا حديث په لومړي ځل هغه مهال د نورو روايتونو له لاندې څخه راوايستل شو چې مدرنه نړۍ له خپلو وسايلو، ميتودونو او مختلفو شيانو سره راغله او ځان يې پر ختيځو

هېوادونو ومانه او له ځانه سره يې ډېر تازه مفاهيم، مقولې، شعارونه او ادعاګانې راوړې. د همدې تقابل پر مهال د دين د تجديد بحث، له گڼو او احياناً متضادو تفسيرونو سره راميدان ته شو او ځينې نېغ په نېغه په همدې روايت پسې لاړل او هغه يې د خپلو څرگندونو مېنا وگرځاوه.

دې خبرې ته توجه هغومره جدي وگڼل شوه چې ان تجدد د بنسټپالو هم په خپلو خبرو کې ورته ځای ورکړی او هڅه يې وکړه چې له تجديد څخه خپل خاص تعريف رامنځته کړي چې له کاروانه شاته پاتې نه شي او په عين وخت کې د نورو د تعريفونو مشروعيت نفې کړي. د ابوالاعلی مودودي "موجز تاريخ تجديد الدين وحياته" کتاب د دې هڅو نمونه ده. له دې څرگندېږي چې د نوي عصر حضور دومره د خلکو پر پټيرونو فشار راوړی او له ساه ايستلو يې اچولي وو چې موافقان او مخالفان يې دواړه لحاظ وکړي. د تجديد موضوع ته پام کول، د نوي عصر د په رسميت پېژندلو معنا بڼدله او دا چې د هغه له حضوره څوک انکار نه شي کولای او هر څوک بايد له هغه سره خپل نسبت تعين کړي.

د سنتپالو او بنسټپالو په نظر د دين تجديد تېر ته د ورگرځېدلو معنا درلوده، يعنې د دين هغه تفسير ته ورگرځېدل چې په بل عصر کې ترسره شوی و. دوی گومان کاوه چې د مسلمانانو د ماتې او له برمه د اسلام د لوېدو وجه هغه اضافات دي چې د تاريخ په اوږدو کې په دين کې ورزيات شوي دي او که چېرې دغه اضافات ايسته شي، د اسلام حقيقت به د يوه ځلېدونکي او صيقل شوي جوهر په توگه راڅرگند شي او په خپلې ځلا باندې به د ټولو سترگې وېرېښوي. د دوی په باور د بل هر دين د برم د ختمولو لپاره به همدا کافي وي او اسلام به له تجديد حيويته سره د تېر په څېر د خپلو پيروانو په ژوندانه کې د پراخو کاميابيو او پرمختگ د الهام منبع وگرځي.

د دين د پاکولو هغه بهير چې محمد بن عبدالوهاب، له نوي عصر سره تر مخامخ کېدو د مخه او په بشپړ قبيله يي بستر کې پيل کړی و، د اکثرو يا ټولو سني بنسټپالو بهيرونو پلار ومنل شو چې دغه نور بهيرونه د هغه له تجربې او ميراث څخه گټه اخلي او له دين څخه تر مناقشې لاندې اضافات لرې کړي او دين له بدعت او خرافاتو څخه پاک کاندې. ځينې بنسټپالې ډلې د مسلمانو سنتي مجامعو د حساسيت په وجه، غوره گڼي چې خپل وهايتوب پټ وساتي؛ خو په خپلو خبرو کې د هغه له محتوا څخه استفاده کوي؛ ځکه دوی گومان کوي د مسلمانانو د ستونزو رېښه په اضافاتو او بدعتونو کې نغښې ده چې د تاريخي تحولاتو په بهير کې يې دين ته لاره کړې ده. په همدې وجه له دې بدعتونو څخه د دين پاکول، هغه رسالت

سترگي به پرانيزو...

دی چې له ترسره کولو سره یې د نورو تحولونو پر مخ لاره خلاصېږي. د تحولونو مطلب پر نورو باندې د اسلام غلبه - دلته پر غربي تمدن غلبه - ده او تر هغې وروسته به د نړۍ د رهبرۍ مقام اسلام ته ورسېږي (استاذیة العالم).

دغه بهیرونه هر څه ساده گڼي او پر لویو تاریخي تحولونو باندې د سیاسي، اجتماعي، اقتصادي، فرهنګي، جیوپولیتیکي او سایکولوژیکي عواملو اثر له پامه غورځوي او ټولې ستونزې په خرافاتو او بدعتونو پورې غوټه کوي. په همدې وجه د دوی ټول ټینګار په همدې باندې دی چې بېرته به لومړني اسلام ته چې له ټولو بدعتونو پاک و، وروگرځي. دوی گومان کوي چې له فرقو څخه د اضافاتو په پاکولو او د اورتو ډوکسي اسلام په احیا کولو سره به د اسلامي ملکونو ټولې ستونزې ختمې شي. دوی دغه کار د دین تجدید نوموي چې د دوی په باور د نړۍ د دې برخې؛ بلکې د ټولې نړۍ د لاندو د حل کیلي ده.

په حقیقت کې دغه بهیرونه دا مني چې دین تجدید ته اړتیا لري؛ ځکه چې د دین د تجدید خبره په هغه څرګند روایت کې شوې ده او له هغې څخه انکار نه شي کولای؛ خو دوی هېږوي چې د دین تجدید د دین د زرولو معنا نه لري؛ بلکې د دین د نوي کولو معنا بښندي. دوی له دې ټکي یو مخ غافل پاتې دي.

د دین تجدید یعنې څه؟

اوس دلته پوښتنه دا ده چې څرنگه او د کومو معیارونو له مخې وپوهېږو چې څه ډول هڅې د دین د تجدید لپاره دي او کومې یې د زرولو لپاره؟ د دې پوښتنې د ځوابولو لپاره غوره گڼم چې د مصطفی ملکیان له نسبتاً مشهورې نظریې ګټه واخلم. دی په خپله نظریه کې د اسلام (او بل هر دین) په اړه خبرې په درېو سطحو کې د مطرح کولو گڼي. لومړۍ سطح د لومړي لاس منابع دي چې په اسلام کې کتاب او سنت دی چې د اسلام 1 تعبیر ځنې راوځي. دویمه سطح کې هغه انګېرنې او فهمونه دي چې د دین د تاریخ په اوږدو کې رامنځته کېږي. درېیمه سطح د متدینې ټولنې د هرې برخې له اجتماعي شرایطو سره سم او د فرهنګ په چوکاټ کې د دې انګېرنو عملي تطبیق رانغاړي. یعنې کله چې مثلاً ویل کېږي، په دې اړه د اسلام نظر داسې دی؛ کله دا معنا بښندي چې په کتاب او سنت کې یې په اړه داسې خبرې شته، کله یې معنا دا وي چې مسلمان مجتهدان او عالمان داسې نظر لري او کله هم په دې معنا چې د مسلمانانو په عملي سنت کې داسې شی شته. له دې تفکیک سره کولای شو په لاروښانه توګه دا پوښتنه وڅېړو چې «د دین له تجدید څخه منظور څه دی؟».

د ټولو بهیرونو اتفاق دا دی چې د دین نوی کول، د کتاب او سنت د تجدیدولو معنا نه لري. کتاب او سنت د تدوین له وخته تر اوسه پورې په لیکلې بڼه له مسلمانانو سره شته او د ټولو بهیرونو په نزد یې اعتبار یو شان دی. کتاب او سنت زېږېست نه مني نو نوي کولو ته اړتیا هم نه لري. نو د بحث موضوع دوو نورو سطحو ته انتقالېږي: یوه د تفسیرونو او هغو انګېرنو چې د کتاب او سنت په اړه رامنځته شوې دي او وروسته بیا د فرقو او مذهبونو په ایديالوژۍ بدلې شوې دي او بله د عملي تطبیقولو او د فرهنګي تګون سطح.

حقیقت دا دی چې د اسلام دویمه سطحه د لومړۍ سطحې هم عمره ده. یعنې انګېرنې او فهمونه د قران او سنت پر اساس رامنځته شوې دي او داسې وخت نه پېژنو چې کتاب او سنت وو خو له هغوی څخه د متدینو د فهم او تفسیر خبره نه وه مطرح. اساساً داسې کار امکان نه لري. خو دا هم سمه ده چې دغه فهم او تفسیرونه په لومړي پړاو کې خام او ساده وو، تدوین شوي نه وو؛ خو د وخت په تېرېدو سره د تفسیرونو د تراکم په وجه او پر هغوی باندې د نورو عواملو د تاثیر په وجه په مدونه بڼه اوښتي دي. تر دې کار وروسته د اسلام دویمه سطح د مستقلې موضوع په توګه مطرح کېږي او د ناظرانو او شنونکو مخې ته راځي. د اسلام درېمه سطح هم په دویمې سطحې پسې رامنځته شوې او څومره چې له فرهنګ سره ګډېږي هماغومره لا غوړېږي او لازیات ځانګور کېږي.

سره له دې په عقلي - تیوريکي لحاظ دغه درې سطحې مستقلې او سره بېلې دي او د اهمیت اندازې یې سره متفاوتې دي؛ خو په عملي لحاظ سره نژدې او ټینګه رابطه لري او متقابل تعامل یې په منځ کې شته یعنې د نظریې په کچه کولای شو هره یوه جلا جلا تر بحث لاندې ونیسو؛ خو کله چې د متدینو عملي ژوند ته رسېږو، دا درې واړه سره څنګ په څنګ کې وینو. ځکه خو دین ته باید د پدیده پوهنې (phenomenologic) له لیدلوري وکتل شي. یعنې داسې لیدلوری چې په یوه لیکلي متن کې پروت انتزاعي دین، د متدینو له قول او فعل څخه جلا نه مطرح کوي. له دې لیدلوري څخه دین هماغه دین دی چې راته ښکارېږي او په عمل کې ځان رابښي، تر دې هاخوا چې هرڅه دي، هغه د دین فرع ده. نن سبا دغه لیدلوری جدي پلویان لري.

له بحثه به نه لرې کېږو، د دین له تجدید نه مطلب څه دی؟ تر اوسه هېچا دا ادعا نه ده کړې چې د دین د لومړۍ سطحې یعنې د کتاب او سنت د نوي کولو سودا به لري؛ ځکه دا بې معنا خبره ده. پاتې شوه د دوو نورو سطحو خبره، د تفسیر او تطبیق سطحې.

سترگي به پرانيزو...

د تطبيق سطح د تفسير له سطحې رازېږي او له هغې څخه نه بېلېږي. يعنې تاسې چې له دين څخه هر مفهوم واخلي، عملي دينداري به مو هماغسې وي. له مناسبو نظري اساساتو پرته د عملي تدین هېڅ ډول نه شو اټکل کولای. په دې لحاظ د تطبيق سطح پخپله د تفسير د سطحې فرع ده او کله چې د دين د تجديد خبره کېږي، د تطبيق سطح د تفسير د سطحې د حاصل او اخري نتيجه چې په توگه مطرح کېږي. نو د دين تجديد عمدتاً د دين د فهم، تفسير او تفکر تجديد رانغاړي. په همدې وجه علامه اقبال چې په کمبريج پوهنتون کې يې خپل ديني اصلاحپاله مبحثونه وړاندې کول، د احياي فکر نوم يې ورته ورکړی و. مطلب دا چې د دين د تجديد په برخه کې هره هڅه اصلاً د دين د فهم تجديد دی او د ديني فکر نوی کول، په دويمه درجه کې د تدین د روحيې او د ديني لارښوونو د عملي التزام نوي کول دي.

بنسټپالي وايي چې د ديني تفکر تجديد دا دی چې موږ د پخوانو (سلف)، يعنې د لومړيو پېړيو فهم او انگېرنې ته د اصل په سترگه وگورو او خپل فهم د هغې تابع کړو او خپل ديني تفکر د هغوی ديني تفکر ته ورته کړو. دوی دا دليل وړاندې کوي چې پخوانو د وحی د نزول زمان ته او نبوي دوران ته د نژدې والي له امله د دين د سم درک کولو ښه او زيات توفيق موندلی دی. د دوی په باور څومره چې دغه زماني واټن ډېرېږي هماغومره دغه توفيق نويو نسلونو ته کم شوی دی. دا تر ټولو مهم عقلاني استدلال دی چې دوی يې د خپلې ادعا د اثبات لپاره وړاندې کوي.

دغه استدلال چې ظاهراً منطقي او موجه ښکارېږي، په اسانۍ سره د خلکو له خوا منل کېږي او اکثره وگړي د دې استدلال ژورو ته فکر نه کوي او هغه منطقي ستونزې چې په کې دي، د دوی له نظره پټې پاتېږي همدا ده چې د دې مهال د اسلامي تفکر زياته برخه له باطل دور سره مخ ده او چې څومره هڅه کوي چې د پخوانو فهم ته ورنژدې او له هغوی سره يو شان شي، نه کاميابېږي. دوی نه هغه فهم ته رسېږي چې يادوي يې او نه هغې کاميابۍ ته چې د دوی په باور پخوانو د خپل فهم په وجه ورته رسېدلي وو؛ نو بېرته هماغه ځای ته راگرځي چې شروع يې ځنې کړې وه.

آيا د پخوانو فهم ته لاره کول امکان لري؟

دلته دوې پوښتنې دي چې که ورته ژور فکر وکړو، د دې عام شوي باور پر ستونزو باندې پوهېدلای شو: يوه دا چې څرنگه ثابتولای شو چې د پخوانو (اسلافو) فهم او درک دقيقاً دغه شی و چې موږ يې انگېرو. دويمه، که دا ومانو چې د هغوی فهم دغسې و، ايا د هغوی د پوهې

ظاهري تقلید به مو هغې لارې او طریقې ته ورسوي چې دوی کارولې. داسې خو به نه کېږي چې د هغې طریقې او لارې په روح پوه نه شو او له هغې څخه د تاریخي ماهیت په ایسته کولو او په کاملاً متفاوت ماهیت یې د کارولو په وجه، هغه لاره مسخه کړو. یعنې داسې کار چې په ظاهره کې خو به د پخوانو د کارونو تبعیت وي خو په حقیقت کې له هغوی څخه انحراف او له هغوی سره خیانت وي.

د لومړۍ پوښتنې معنا دا ده چې څرنگه ثابتېد چې د اسلام یو خاص تفسیر هماغه د پخوانو (اسلافو) تفسیر دی؟ نن سبا چې هرمنوتیکي (تفسیري) مباحثو پوره وده کړې ده، تر پخوا په اسانۍ سره پوهېدای شو چې له دین څخه د پخوانو د فهم په نامه چې کوم څه وړاندې کېږي، د هرې ډلې د سلیقې، تخصص، لېوالتیا، او دریځونو نتیجه ده. هره ډله له خاصو فلترونو او وسایلو سره د تېر په لټه کې راووتې او که یې غوښتي وي که نه، له تېر څخه د خپل خاص روایت د جوړولو کار اخلي. نتیجه دا کېږي چې یو نه بلکې ګڼ روایتونه مو مخې ته راځي چې هر یو یې د خاصې سلیقې او طریقې محصول دی. صوفیان د تېر په اړه ځانته روایت لري، سلفیان یې ځان ته - شیعه خپل روایت لري، سنې خپل - فقیه ځان ته روایت جوړ کړی، متکلم ځان ته او ... یعنې داسې روایت نشته چې د مناقشې لاره بنده کړي، چې ټولې ډلې ورباندې اتفاق وکړي چې هو، د پخوانو فهم او تفسیر همدغه شی و.

کولای شو زموږ متنونو او منابعو ته په مراجعې سره دا وښیو چې ان د پخوانو تر منځ هم په ډېرو مواردو کې د نظر اختلاف و، هم په فروع کې هم په اصولو کې. د وخت په تېرېدو سره چې مختلفې ډلې او فرقې راوېږېدې، هرې یوې د ځان د مشروع ګڼلو لپاره، ځان ته شجره او نسب نامه جوړه کړه چې په یوه ډول سره ځان په پخوانو پورې وتړي. هرې ډلې هڅه کړې ده د دې کار لپاره خاصه ایدیالوژي رامنځته کړې دي. تر هغې وروسته بیا د پخوانو په اړه دا تصور مطرح شو چې ګوندې په لومړنیو نسلونو کې واحد او د ټولو موافق میتود شته و او د هغوی تر منځ د نظر اختلاف او مختلف لیدلوري نه وو موجود.

څرنگه چې د دې مسألې شرح ډېر تفصیل او مستند بحث غواړي او په دې لیکنه کې نه ځایېږي نو بل ځای ته به یې پرېږدم. دلته به همدومره ووايم چې نن که څوک وایي چې موږ د دین هماغه د پخوانو تفسیر او فهم ته ورګرځو نو باید پوه شي د دې هیلې پوره کېدل هغسې اسانه نه دي لکه په ویلو کې چې ښکاري، دا کار داسې ستونزې لري چې د کولو امکان یې ضعیف دی او خلک به په اسانۍ سره ځنې تېر شي. ځکه خلک هغه څه ته رسېږي چې ګومان کوي

سترگي به پرانيزو...

پخوانو به دغسې فکر کاوه او دا نه وي ورمعلوم چې د ده فهم د هغوی له فهم سره څومره ورته دی. په همدې خاطر نور بهیرونه هغه څه ته نه ورگرځي.

د دې مدعا خورا ساده مثال د سلفیت شعار دی. سلفیان چې ځان د حقیقي سلف (پخوانو) پیرو بولي، دا ځان ته مزیت گڼي چې گوندې خاص په دوی پورې اړه لري او نور ترې محروم دي. حال دا چې متصوفان او بلکې ټولې غیر سلفي ډلې، د سلفیانو انګېرنه او لاره مردوده گڼي او د هغوی فهم سطحي، نیمګړی، مصنوعي او بې اساسه گڼي.

د پخوانو طریقه، شکل که محتوا؟

دویمه پوښتنه دا ده چې فرضاً د هڅو په نتیجه کې و توانېدو ثابته کړو چې له دین څخه د پخوانو فهم او تفسیر دغسې و، اوس نو څه پوه شو چې د هماغه تفسیر هو به هو تطبیق په یوه بله زمانه کې او په بل فرهنګي چاپېریال کې به صواب وي؟ په دې باندې پوهېږو چې د هغوی فهم د هماغه چاپېریال له شرایطو او واقعیتونو سره سمون لري؛ بلکې له هماغه شرایطو سره د دین د نښلولو محصول او معلول دی؛ نو ایا په نورو شرایطو کې او د نورو واقعیتونو په موجودیت کې د هاغه تفسیر تطبیقول، د دین او واقعیت ترمنځ به عدم تطابق پیدا نه کړي؟

یعنې که موږ داسې گڼو چې پخواني په دین ښه پوهېدل او و توانېدل چې دغه سمه پوهه په خپل فردي او اجتماعي ژوند کې هم عملي کړي او د دوی کامیابي له دې وگڼو چې دوی له یوې خوا د دین په اصلي روح او لوړو مقاصدو ښه پوهېدلي وو او له بلې خوا یې د خپلې زمانې شرایط او واقعیتونه ښه پېژندلي وو؛ نو که موږ هم هماغه پوهه چې له هماغه پخوانو شرایطو سره یې اړخ لگاوه، په خپلو اوسنیو شرایطو کې تطبیق کړو، ایا په دې کار به د پخوانو روش ته ورژدې شو که په دې کار چې خپله زمانه سمه وپېژنو او بیا دین له اوسنیو واقعیتونو سره ونښلوو؟ یعنې د پخوانو روش ته ورگرځېدل، د هغوی د روش شکل او ظاهر ته ورگرځېدل دي که د هاغه روش محتوا ته؟

ممکن وویل شي چې دې ته ضرورت نشته چې مسأله دومره پېچلې کړو؛ ځکه د دین روح او د شریعت مقاصد، څرګند او تل پاتې دي او د زمانې له بدلونونو سره نه بدلېږي. پاتې شوه د زمانې د شرایطو او واقعیتونو مسأله چې بدلېږي به خو؛ خو موږ مجبور نه یو چې شریعت د شرایطو تابع کړو، برعکس باید شرایط د شریعت تابع وگرځو.

ځینې دا هم وایي چې په انسان، ټولنه او ژوند کې هم مهم بدلون نه رامنځته کېږي؛ بلکې واره بدلونونه مومي چې د هغوی پر ذات او جوهر باندې اغېز نه کوي. د دوی په باور انسان تل

همداسې و، همدا بې ضرورتونه وو، همدا بې هیلې، غوښتنې، وړتیاوې او همدا بې زیان مننونکي ځایونه وو... ټولنه هم له همدې انسانانو رغېدلې ده؛ نو په دوی کې بدلون او تحول هېڅکله هغومره زیات نه وي چې گومان وکړو نننی انسان له پروني انسان او نننۍ ټولنه له پرونۍ ټولنې متفاوته دي. که بدلون په کې راغلی هم وي، سطحي به وي. دا یو له هغو مهمو استدلالونو دی چې بنسټپال بې کاروي او محمد قطب خپل یو کتاب همدې مبحث ته ځانګړی کړی دی. د کتاب نوم یې دی *التطور والثبات فی حياة البشرية* "چې په فارسي کې د «اسلام و تحولات زندگی» په نامه ترجمه شوی دی.

د مقاصدو تشخیص اجتهادي کار دی

د دې استدلال د لومړۍ برخې په اړه به ووايو چې د دين روح او د شريعت مقاصد هغسې چې ادعا او تصور يې کېږي، څرګند او روښانه نه دي. يعنې دا متفق عليه مسایل نه دي چې ټول پرې اجماع ولري او د بحث او مناقشې ځای دې په کې نه وي. ځکه د فقهي اصولو پوهان په دې باندې پوهېږي او بلکې اجماع ورباندې لري چې د شريعت مقاصد له اجتهادي امورو څخه دي. هر مجتهد او عالم چې په دې باره کې بحث کړی دی، د خپل اجتهاد او انګېرنې پر اساس يې کړی دی. په همدې وجه يوازې د ضرورتونو مبحث چې د شريعت د مقاصدو د لوی مبحث لومړۍ برخه ده، له پيله تر ننه پورې له پنځو تر پنځه ویشټو ضرورتونو تر منځ په نوسان کې دی. بهتره ده په دې باره کې د دې فن د يوه لوی متخصص، جمال الدين عطيه کتاب *«تفصيل مقاصد الشريعة»* ته مراجعه وشي.

څرنگه چې د شريعت د مقاصدو رابرسېره کول، په ټولو تېرو پېړيو کې اجتهادي مسأله وه او هر مجتهد د خپلې زمانې له پوهې سره مطابق دا مسأله څېړلې ده، هماغسې به په ګانده کې هم دا مسأله د عالمانو د اجتهاد په قلمرو کې پاتې کېږي او د موضوع طبيعت به بدل نه شي. نو دغه ادعا چې ګوندې د شريعت مقاصد ښکاره او بې ابهامه دي، سمه نه ده او بايد په دې اسانۍ سره يې له څنګه تېر نه شو. ځينې سنتي يا بنسټپال ځواکونه هڅه کوي موضوع همداسې اسانه مطرح کړي، لکه څنګه چې يوسف قرضاوي ليکلي دي چې په يوه کنفرانس کې چا ځنې پوښتنه کړې وه چې ته له کوم اسلامه خبرې کوې، د جعفر نميري له اسلامه، د ضياء الحق يا د خميني او يا د سعودي له اسلامه... قرضاوي وايي: «ما په ځواب کې وويل چې اسلام يو دی او هغه هم هماغه اسلام دی چې له کتاب او د اسلام د پيغمبر له ستنه يې استنباطوو.»

سترگي به پرانيزو...

ممکن هغه چا چې دا پوښتنه يې کړې وه، خپله خبره يې په علمي بڼه نه وي توضيح کړې او يا به يې توضيح کړې وي خو دا چې د حاضرينو په طبع برابره نه وه، په نيمگړې توگه رانقل شوې ده. که هرڅه وي، که څوک ادعا وکړي چې يوازې يو اسلام شته او هغه ناب محمدي اسلام دی، بې جنجاله ښکاره ده چې نن تر يوه «محمدي اسلام» زيات «محمدي اسلامونه» لرو. په ايران کې جوړ شوی ناب محمدي اسلام، په سعودي کې برابر شوی ناب محمدي اسلام، د سودان ناب محمدي اسلام، د طالبانو ناب محمدي اسلام او گڼ نور ناب محمدي اسلامونه چې لا تر اوسه يې نړېوال بازار ته د عرضه کېدو بخت نه دی موندلی.

داسې ښکاري چې که غواړو جدي و اوسو بهتره ده چې د مفاهيمو او مقولو له ساده کولو او د هغوی د عام پسند طرحو له مطرح کولو تېر شو او علمي منطق ته غاړه کېږدو.

نننی انسان هماغه پرونی انسان دی؟

د دې استدلال دويمه برخه چې د ننني او پروني انسان تر منځ توپير تر پوښتنې لاندې راوړي، هم اوږده مناقشه غواړي. ځکه بايد د انسان پېژندنې اساسات له سره وگورو. که د مولوی په شان مو دا باور وي چې د بني ادم اصلي گوهر د هغه فکر او معرفت دی (ای برادر تو همين اندیشه ای)، نه د هغه غريزې او بيولوژيکي ځانگړنې؛ نو شک نشته چې د ننني انسان معرفت او پوهه د پروني انسان د پوهې غوندې نه ده او ورسره يې فکر هم په ډېرو موردونو کې د پرونيو بني **ادمانو** د فکرونو په نسبت بدل شوی دی.

انسان د خپل معرفت او ادراک پر اساس کولای شي له نورو انسانانو، ټولنې او کایناتو سره خپل نسبت تعريف او تعيين کړي. دغه معرفت په چټکۍ سره مخ په تحول او بدلېدو دی. څرنگه امکان لري هغه انسان چې ځمکه د غوايي د ښکرو پر سر ولاړه بولي او ټول طبيعت له څلورو عناصرو رغېدلی گڼي او ټوله ځمکه د کوه قاف په محاصره کې انگېري او د طبيعت ډېر تحولات سپين يا تور دېو ته راجع کوي. له هغه انسان سره يو شان وگڼو يا حتی يې له هغه سره ورته وبولو چې د ژوند په پېچليو مسایلو پوهېدلی دی، د ځمکې په طبيعت کې يې تر سلو زيات عناصرو پېژندلي، له ميلياردونو کهکشانونو خبرې کوي او د نړېوال کلي لپاره د جهانشمولو ارزښتونو په لټه کې دی.

گومان کوم دا مسأله هغومره واضحه ده چې د دې ستر توپير پر موجوديت باندې هر ډول ټينگار بېخايه هڅه او د «اثبات مسلمات» له جملې څخه دی.

د دې مقالې مرکزي ټکي دا دی چې د نن انسان په ډېرو شیانو کې له پروني انسانه متفاوت دی. ځکه دی ځان د هغو فیزیولوژیکو او بیولوژیکو خصوصیاتو پر اساس چې له نورو حیواناتو سره مشترک خصوصیات دي، نه پېژني؛ بلکې ځان د خپل اجتماعي او فرهنګي ځانګړنو پر اساس تعریفوي. دا هماغه شی دی چې د دینونو په بیان کې د بني ادم د اصلي ممیزې تعبیر ځنې شوی دی. که چېرې د اجتماعي موجود په توګه د انسان ځانګړنې په پام کې ونیسو، د انسان په پېژندلو او د انسانانو د هرې دورې او هر نسل په پېژندلو کې د هغه د معرفت، ارزښتونو، سلوک او فرهنګي عناصرو نقش اهمیت پیدا کوي.

نننی انسان په خپلو ذهني او فیزیکی وړتیاوو تر پخوا زیات پوهېدلی دی. پروني انسان ځان د طبیعت، تاریخ، قسمت، خدایانو او ناپېژندلو ځواکونو مقهور ګاڼه؛ خو نننی انسان په طبیعت کې لوی تصرفونه کړي دي، دا چې په دې کار کې یې ګټه کړې ده که تاوان، بېله خبره ده خو نن دی په خپلو وړتیاوو باندې زیات باور پیدا کړی دی.

نن څومره چې انسان ځان توانمند احساسوي، هماغومره ځان ته په زیات ارزښت قایل دی او په هماغه اندازه انسان محوره نظرونو ته تونګ (لېوال) دی. څرنگه چې دی خپلې توانمندی د ځان د انسانولۍ په وجه ګڼي نه د نورو عواملو په وجه؛ نو دی هر بل امر لکه عقیده، نژاد، جنسیت، رنگ، ژبه، ملي هویت، ګوندي هویت، طبقاتي هویت، صنفی هویت او نور فرعي مسایل ګڼي او انسانیت اصلي. دغه فرع به هېڅکله د اصل ځای ونه نیسي.

کله چې د بني ادم د انسانیت اصل په محور کې واقع کېږي، د هغو حقونو خبره مطرح کېږي چې رېښه یې په انسانیت کې ده. هر څه چې د انسان محورو لري د اصل خلاف او له هغه تعصبه زېږېدلي وي چې ځینې انسانان له خپلو حقونو محرومي، باید ورسره مبارزه وشي. د بشر حقونه، د ښځو حقونه، د ماشومانو حقونه، د اصنافو حقونه، د مادي او معنوي مالکیت حق او ډېر نور مبحثونه د ننني بني ادمانو په لید کې د بدلون زېږنده دي.

دا انسان دی چې مدني بنسټونه یې رامنځته کړي او داسې قوانین یې وضع کړي چې د ده او د ده د همنوعانو مدني حقوق خوندي کړي. دا چې کله کله ځینې سیاستوال د بشر د حقونو له موضوع څخه سیاسي ګټه پورته کوي او په خپلو سیاسي سیالیو کې ورنه د وسلې په توګه کار اخلي، دا کار په هېڅ وجه اصل قضیه نه نفي کوي هماغسې چې له دین، علم او فرهنګ څخه د وسیلې په توګه استفاده، نه شي کولای د دې ارزښتونو اصل بې ارزښته وښيي.

انسان په خپل ذاتي کرامت پوه شوی دی او اوس هغه دین قبلوي، هغه قوانین خوښوي، هغه فرهنګ غوره کوي او هغې لارې او طریقې ته په ښه سترګه ګوري چې د دې کرامت حفاظت

سترگي به پرانيزو...

وکړي. دا هغه کرامت دی چې د انسان د ژوند په خوندي کولو، د هغه د اروا په روغ ساتلو، هغه ته د دودۍ په برابرولو او د هغه د ډېرو غوښتنو په پوره کولو کې عینې تجسم مومي. دغه انسان نور یوازې په دې اکتفا نه کوي چې یوازې د نسل د بقا امکان ورته برابر وي؛ بلکې دی د خپل ژوند ارتقا ته، د خپلو استعدادونو غوړولو ته او خپلو لوړو خیالونو ته په هم اهمیت قایل دی. په همدې وجه دغه انسان دولت مکلف کړی دی چې ورته کار ایجاد کړي، د زده کړو زمینه ورته برابره کړي، صحت ته یې اهمیت ورکړي، او لسگونه نورې غوښتنې چې د بدوي انسانانو په ژوند کې د درک او تحقق وړ نه وې.

که چېرې دین، فرهنگ، قانون یا بل شی دغه غوښتنې له پامه وغورځوي او یا له انسان څخه دا حقونه واخلي، نننی انسان هغه نه شي زغملای. خو پرونی انسان داسې نه و. هغه ځان په دې مکلف ګاڼه چې خدایانو ته قرباني وکړي، حاکمانو ته باج ورکړي، طبیعت ته په ګوندو شي، خپلې هیلې په جنیاتو او ارواحو پورې وتړي؛ خو له چا څخه خپل حق ونه غواړي.

دا سمه ده چې د اسلام دین د بشر د تاریخ په داسې وخت کې ظهور وکړ او خپور شو چې انسان د فرهنګي ودې په لحاظ په خرافاتو کې راګیر و او ګڼ قومونه د اسلام په مرسته له خرافاتو وژغورل شول؛ خو هغه مهال چې د دین سنتي تفسیرونه تدوین کېدل، انسان محوره لیدلوری لا نه و رامنځته شوی، مدني ټولنه لا نه وه رغېدلې، مدني انسان لا صحنې ته نه و راغلی، او د بشر حقونه (په اوسني مفهوم) لا د بحث موضوع نه وه.

که لیکوال وغواړي د ننني او پروني انسان تر منځ ټول غټ او واړه توپیرونه وشمېرې، باید مستقل بحث ورته پیل کړي.

له دې لنډې یادونې مې مطلب دا دی چې که پخواني د دین په سم پوهېدلو او د هغې پر اساس د خپلو ستونزو په حل کولو کې بریالي شوي وو، علت یې دا و چې له دین څخه د هغوی فهم د هغوی له نورو پوهنو او معرفت سره اړخ لګاوه او په حقیقت کې دوی دغه دوه شیان سره پخلا کړي وو. نن هم که موږ وغواړو هماغه کامیابي حاصله کړو، بله لاره نه لرو، باید نننی انسان او نننۍ نړۍ سمه وپېژنو، د دې عصر غوښتنې درک کړو، د ننني انسان معرفت او پوهه د اعتبار وړ وګڼو او بیا د دین داسې تفسیر وړاندې کړو چې له دې پوهې او معرفت سره موافق اوسي.

نوي معارف د ننني انسان د فکر او پوهې ګوهر دی او د دې عصر د انسان معرفت پر همدې معارف ولاړ دی. که څوک وغواړي چې دین له نننۍ نړۍ سره موافق کړي او د ننني

انسان په نظر یې مقبول کړي، باید چې په دې معارف پوه اوسي او په دې هم وپوهېږي چې څرنگه دغه معارف د انسان په پېژندلو، د ټولنې په تحلیل کې او د دین په تفسیر کې وکاروي. څرنگه چې د دین سنتي تفسیرونه د سنت د دورې د پوهنو او معارف پیداوار دي، هماغسې که نن د دین کوم تفسیر وړاندې کېږي، خامخا باید په ننني معارف او اوسنیو پوهنو تکیه وکوي. دا کټ مټ هماغه کار دی چې پخوانو کړی و یعنې د خپل عصر پوهنو ته اعتبار ورکول او د خپلې زمانې د معرفت خیال ساتل.

په دې حساب، که ورته څیر شو، د دین نوی کول بله معنا نه لري غیر له دې چې همدغه لاره خپله کړو، نه دا چې هغې زمانې ته ورستانه شو چې تېره ده او هغې پوهې ته وروگرځو چې تاریخ یې تېر شوی او منسوخ شوی دی. سره له دې چې تېر ته ورستنېدل ناممکن دي او له دې درکه هېڅ اندېښنه نشته؛ خو که دا کار ممکن هم وي، نه شو کولای د دین تجدید یې وېولو. موږ نه شو کولای ننني نسلونه چې ګڼې ستونزې یې په مخ کې دي او تمه لري چې د دې ستونزو یوه برخه د دین په مرسته حل کړي، تېرو وختونو او تېرو کسانو ته راجع کړو چې ګواکي دا د دین تجدید دی. لیکوال لا تر اوسه نه پوهېږي چې څرنگه او ولې به داسې هڅه د دین تجدید ونوموو، حال دا چې د دین تجدید پخپله د نوي کولو معنا لري.

البته دا هرڅه په دې صورت کې کېږي چې دا فرض مسلم وګڼو چې پخواني پر خطا لاره نه وو تللي او د هغوی کارنامه په نظري او عملي لحاظ پر معیار برابر وه. که داسې ونه ګڼو، بله پوښتنه رامنځته کېږي چې نه غواړم ورباندې بحث وکړم، یوازې اشاره به ورته وکړم: څنگه دا ثابتېد چې د پخوانو درک په هره برخه کې سم و او هغوی تر څان د راوړوسته نسلونو په شان په ځینو موردونو کې تېروتلې نه وو. دا پوښتنه هله مطرح کولای شو چې د پخوانو عصمت نفی کړو. که دا ومانو چې هغوی په ځینو جزئي موردونو کې تېروتلې وو، نو بیا نه شو کولای د هغوی درک، په ټوله کې د دین بې عیبې او کامل درک وګڼو.

اهل سنت د اسلام له پیغمبر (ص) پرته نور هېڅوک معصوم نه ګڼي؛ خو د دوو لومړیو نسلونو یعنې د صحابه وو او تابعینو د نسلونو درک مهم انگېري، په تېره بیا صحابه ورته یو مخ «دول» یعنې د اعتماد وړ بریښي. شيعه ګان بیا یوازې د اهل بیت درک او تفسیر ځکه حجت ګڼي چې د هغوی پر عصمت باندې عقیده لري؛ بلکې د هغو خبرې د خدای او رسول له ویناوو سره په یوه درجه کې راولي.

سترگي به پرانيزو...

يوه ستونزه ده چې دواړه ډلې ننګوي او هغه دا چې دوی په همدې خاص مورد کې د خپلې اعتقادي موضع د دفاع لپاره هېڅ قاطع دليل نه لري. قاطع دليل خو يا بايد نقلي (له کتاب او سنت څخه) معتبره دليل وي او د دوی پر مدعا به قطعي دلالت کوي نه د ظن او گومان پر اساس، يا دې دغه دليل معتبر عقلي دليل وي چې نقلي دليلونو ته اړتيا ونه لري او خپل مخاطبان، هم موافقان او هم مخالفان قانع کاندې. دواړه ډلې نه شي کولای خپل باورونه د عقلايي استدلال په لاره اثبات کړي، ځکه خو د روايتونو لمنې ته پناه وړي. خو ستونزه دا ده چې د هرې ډلې د منل شويو اصولو او اساساتو پر بنا، له دې روايتونو څخه تر گومان پورته څه نه بودېږي او نه شي کولای قطعي او يقيني خبره وکړي.

او په پای کې:

له دې بحثه دا نتيجه اخيستل غواړم چې که وغواړو په مېړنه نړۍ کې د دين لپاره نقش و منو او انسانان د هغه د لارښوونو په مرسته د خپلو روحي يا سلوکي ستونزو پر يوې برخې غلبه وکړي او د خپل معنوي تعالي لپاره له دين څخه گټه واخلي، لاره يې دا نه ده چې د قديمې زمانې د ژواک نمونه او د پخوانيو پېړيو معرفت او پوهه د دين د درک اساس وټاکو او يا تمه ولرو چې د پخوانو عالمانو د اثارو په چاپولو يا له سره توليد سره به دې غوښتنې ته ورسېږو. اساسي چاره خو دا ده چې د ننني انسان د معرفت او وړتياوو کچې ته ځان ورسوو. د مېړن عصر انسان په نننۍ صحنه کې اصلي لوبغاړی دی، له مېړنې زمانې نه مخکې تېر شوي خلک نور په تاريخ کې له لوبېدو پاتې شوي دي او يوازې د تاريخ په عکس العمل کې ځان تعريفولای شي او ځان ته انفعالي نقش غوره کولای شي.

دا په پټو سترگو په پرديو پسې د تگ معنا نه لري. دا هغه تور دی چې وار له مخې تيار شوی دی - بلکې دا د لوبې ميدان ته د ورننوتو او له نورو لوبغاړو سره د سيال کېدو لاره ده. دا هغه هيله ده چې په اساسي نوي کېدو سره پوره کېدای شي. د دين تجديد د دين د درک د نوي کولو معنا لري او دا هغه گام دی چې په دې لاره کې به خامخا پورته کېږي. دا مهمه نه ده چې دې هڅې ته څه نوم ورکول کېږي: اجتهاد، د دين تجديد، ديني احيا، ديني سمونه، ديني نوپالنه، ديني نو فکري يا ديني مېړنيزېشن، سره له دې چې د اصطلاح پېژندنې په لحاظ دغه نومونه سره توپير هم لري.

سترگي به پرانيزو...

څه چې اهميت لري د دې بهير محتوا او دروني واقعيت دی چې بايد له مسوولانه درک سره مل وي. دغه بهير ته بويه چې له يوې خوا د نننۍ نړۍ او اوسنۍ زمانې د واقعيتونو له درک سره او له بلې خوا د دين له ارزښتونو سره اړخ ولگوي او هېڅ يوه سره لويې ونه کړي.

اخلاقي ديانت، غير اخلاقي ديانت

ديانت يعنې دينداري، يعنې د دين په اصولو عقیده او د دين په ارشاداتو باندې عمل. خو ديانت مطلق امر نه دی چې له هر قيد او وصف څخه دې خلاص وي؛ برعکس گڼ قیدونه يې قیدولای شي لکه: فقهې ديانت، عرفاني ديانت، سياسي ديانت، علمي (معرفتي) ديانت. دغسې نور صفتونه ورپورې نښلولای شو چې له هغوی څخه ځينې يې له ځينو سره په يوه ډله کې راځي او ځينې نور يې د نورو ضد دي.

يو مهم قيد او وصف چې د ديانت له کلمې سره د مطرح کېدلو او د تأمل وړ دی، اخلاقيتوب يا نا اخلاقيتوب يې دی. يعنې د ځينو ديندارانو ديانت داسې دی چې اخلاقي ديانت ورته ويلای شو، برعکس د ځينو نورو دينداري غير اخلاقي ديانت بللای شو. په دې ليکنه کې د دې دواړو ديانتونو توپيرونه يادوو.

اخلاقي ديانت هغه دی چې د اخلاقي مکارمو او فضايلو پر اساس بنا کېږي. په دې ډول ديانت کې انسان دغه فضائل د خپلې ديندارۍ معيار او محک گڼي او په خپل ژوند کې د نېکو اخلاقو د پالنې همت کوي. سره له دې چې اخلاقي ارزښتونو ته پام کول، د دين د عبادي واجباتو له التزام سره په ټکر کې نه دي او ديني مناسک نه يې ارزښته کوي؛ خو په اخلاقي ديانت باورمن کسان پوهېږي چې که دغه کارونه د هغوی د اخلاقي شخصيت په وده کې مرسته ونه کړي، بې گټې دي. دا وگړي عبادتونه داسې تمرينونه گڼي چې له بلې دنيا سره د پيژمان د تجديد په وسيله، د هغوی د اخلاقو له دوامدارې ودې او ښه کېدو سره مرسته کوي (محمد غزالي: اسلامي اخلاق، سريزه). که دوی احساس کړي چې عبادتونه دغه نتيجه نه ده لرلې، د خپلو عبادتونو په گټه او اغېزې باندې شک کوي او پوهېږي چې عبادتونه يې يوازې د ديندارۍ کاډبه ننداره وه او بس. دا خلک ديني مناسکو او تعبدي چارو ته له پابندۍ سره هم مهاله پر خپلو اخلاقي فضايلو او له رذايو په اجتناب باندې تمرکز کوي او د همداسې ديانت له لارې اخلاقي انسان ځنې جوړېږي.

په مقابل کې يې، غیر اخلاقي ديانت هغه دی چې پر ديني مناسکو او سېمبولیکو چارو تمرکز لري او همدا د ديندارۍ معيار ګڼي. دا وګړي خومره چې زيات عبادتونه کړي، هماغومره ځانونه له نېکو اخلاقو بې نياز ګڼي (فقهی ديانت). د دې ديانت پالونکي د فضايو او رډايو ترمنځ پوله چندانې نه پېژني او حتی فضايو يوازې د يو څو سېمبولیکو مذهبي عملونو د ترسره کولو سطحې ته راټيټوي. د دې ډلې کسان خپلې اخلاقي نيمګړتياوې په عبادت جبيره کوي او ان د يو څو تعبدی عملونو په ترسره کولو چې د دوی د ديانت اصلي معيارونه دي، خاص غرور پيدا کوي او بې له دې چې خپلو اخلاقي نيمګړتياوو ته يې پام وي، نورو ته په سپکه سترګه ګوري او ځان ته په درنه (ابن الجوزي: تلبیس ابليس).

بدمرغي هله يو په دوه کېږي چې غير اخلاقي ديانت له سياست سره او واک ته د رسېدو له هڅو سره غوټه شي. دليل يې ښکاره دی: سياست په سختۍ سره له اخلاقي فضايو سره جوړېږي. غير اخلاقي ديانت له سياست سره چې له اخلاقو تښتي، په يوه ډول سره همرنگي لري. (سياست مو ديانت دی او ديانت مو سياست !!)

په دې ديانت کې د جمعې لمونځ، اعتکاف، د روژې پروګرامونه، حج، ډله ييز نفلونه، د قران او حديث درسونه، او دې ته ورته نورې چارې د سياسي هدفونو لپاره په وسايلو بدلېږي. سياسي هدفونه يې د خلکو د اعتماد جلبول او په ټولنه کې ځای موندل دي چې د هغوی خورا زياتې مرستې راجلب کاندې او په خپلو مدرسو، مرکزونو، او بنسټونو يې ولګوي او دا هغه ځايونه دي چې د دوی د قدرت مرکز ګڼل کېږي، دوی له همدې ځايونو څخه د خپلو رقيبانو او حریفانو پر ضد کار اخلي او حاکمان او مخالف ګوندونه ورباندې ډاروي او په غیر مستقيم ډول هغه کسان ګواښوي چې نور فکرونه لري، دوی ته په انتقادي نظر ګوري او د دوی له تاييده ډډه کوي.

هغه وخت چې د اخلاقو پروا له دې ديانت څخه کمه کوي، هم د دې ديندارانو خصوصي/کورنی ژوند او هم بې ګوندي/عمومي ژوند خپل اخلاقي رنګ بايلي. دوی په خپلو ورځنيو روابطو کې نورو ته د وسايلو په سترګه ګوري او همداسې ورسره معامله کوي. دوی نورو وګړو ته فقط په دې لحاظ ارزښت ورکوي چې خومره د دوی پروژو ته ګټور تمامېدای شي او هغه وګړي چې د دوی هدفونو او پروګرامونو ته ګټه نه شي رسولای، هېڅ ارزښت ورته نه لري. حال دا چې د اخلاقو يو معيار دا دی چې انسان به هدف ګڼو نه وسيله. سياسي اسلام په دې يوه پېړۍ کې دغه مفهوم نه دی درک کړی او په خپلو ادبياتو کې يې د انسان د مقام او د هغه د

انساني کرامت د تشييت په اړه هېڅ داسې مهمه خبره نه ده کړې چې د وسيلې په توگه د انسان د استعمال مخه ونيسي.

په شي باندې د انسان د بدلېدو په اړه، له علامه اقبال لاهوري او ځينو نورو ديني نوښتگرانو پرته، نورو ټولو نظريه جوړونکو چې عمدتاً په سياسي اسلام پورې اړه لري، که څه يې ويلې دي، هغه يې د کارل مارکس او نورو له خوا پر پانگوالي نظام د نقد په عکس العمل کې ويلې دي. (کارل مارکس د پانگوالي نظام په نقد کې ويلې وو چې په دې ټولنو کې انسان هم د ماشين او د توليد د نورو وسايلو په شان استعمالېږي او د ارزښت په لحاظ په شي بدلېږي ژباړن) دوی دغه مفاهيم له چپي بهيرونو راپور کړي وو خو د دې پر ځای چې په انسان پالو مفاهيمو کې ځنې کار واخلي، د غرب په نقد کولو کې يې د وسيلې په توگه استعمال کړي دي، بې له دې چې د دې ټولنو له سلگونو ستونزو څخه يوه هم حل کاندې.

د اخلاقو او ديانې تر منځ بېلتون او د سياست په بازار کې د دين وسيله کېدل، زموږ لپاره وژونکې پايلې درلودلې دي. په وروستيو سلو کلونو کې (له هغه وخته چې په ختيزو ملکونو کې نوی عصر پيل شوی تر ننه پورې) د اخلاقي وضعیت څېړنه نښي چې دينداري او اخلاق په دوو مخالفو لوريو سره واقع شوي دي. د منطق د عالمانو په تعبير سره د دې دوو مقولو تر منځ عکسي رابطه قايمه شوې ده، نه طردي رابطه حال دا چې بايد د دې بهير اپوټه واقع شوې وای. يعنې څومره چې دينداري زياتېدلېده هماغومره بايد ټولنه لا اخلاقي شوې وای او موږ لا زيات د اخلاقي فضايو په تحقق کې کامياب شوي وای؛ خو څه چې پېښ شول د دې خبرې اپوټه دي.

تاريخي نښې او قرينې رانښيي چې زموږ په ټولنو کې په تېرو پېړيو کې اخلاقي فضايو ته التزام لږزيات و او د رښتيا ويلو، صداقت، يورنگي، ايثار، لويانو ته احترام، کشرانو باندې رحم، د اهل علم درناوی، صله رحم، د والدينو د حقونو مراعاتول، د حلالې روزي گټل، تواضع او خاکساري، له خوارانو سره همدردي او نورې مقولې زموږ په ټولنو کې زياتې وې. نه وایم چې ايديال او بې عيبه وضعیت به و؛ بلکې موږ د تاريخ له ډېرو لرو وختونو څخه اخلاقي نيمگړتياوې لرلې دي او د صحابه وو له عصره پرته چې د هغې په اړه هم مناقشې او بحثونه ډېر دي، بل وخت داسې ايديال شرايط نه دي تېر شوي د اسلام د تاريخ او په تېره بيا د جگړو او لښکرکشيو - که په هر نامه شوي دي - او د هغوی د عواقبو اخلاقي څېړنه، له هغو موردونو څخه دي چې لږو کسانو په علمي توگه ورباندې کار کړی دی. زموږ تاريخ په دې

لحاظ هغه ټاپو ته ورته دی چې چا نه دی کشف کړی او موږ یې په اړه هېڅ دقیق خبر نه لرو او زموږ تاریخ لیکونکو هم په دې برخه کې هڅه نه ده کړې.

خو هرڅه چې وي، که وروستي سل کلونه له پخوانیو پېړیو سره مقایسه شي، جوتنه څرګندېږي چې په پخوانو دورو کې اخلاقي وضعیت تر نن بهتره و. حال دا چې د اسلامي بنسټ پالو په باور، د اسلام د تاریخ څو پخوانۍ پېړۍ د اسلام د انحطاط دورې بلل کېږي او دغه تېره پېړۍ چې د بنسټپالنې څپې په کې راووتې، د دین د تجدید او د دیانت د ښېرازۍ او د اسلامي امت د مجدد ژوند پېړۍ ګڼل کېږي. ممکن دغه تصور تر یوه حده او په ځینو ملحوظاتو سم وي، خصوصاً د ملي دولتونو او د مدرنو بنسټونو لکه پوهنتونونو، مدرنو یا مدرن وزمو قضایي نظامونو د تاسیس په لحاظ، چې البته دا بیا بنسټپالو ته چندانې اهمیت نه لري. خو په اخلاقي لحاظ موږ په هېڅ وجه د بهتری شاهدان نه یو او د مذهبي بنسټپالنې هېڅ صاحب نظر ادعا نه شي کولای چې په دې برخه کې دې پرمختګ شوی وي؛ مګر دا چې اخلاقي فضایل هغو سېمبولیکو اعمالو ته منسوب کړي چې د عادت له مخې همدغسې کوي، دوی په اسلامي ټولنو کې د معنوي ودې مهمترینه نښه په ښځو کې د حجابونو او په نارینه وو کې د ږېرو زیاتېدل یادوي چې د دیني جماعتونو او غورځنګونو په هڅو عام شوي دي.

دا سمه ده چې په دې سلو کلونو کې فقهي دینداري مخ پر زیاتېدو ده یعنې جوماتونه زیات شوي، د لمونځ کوونکو شمېر، تراویح ګانې، ډله ییز اعتکافونه، د قران ختمونه او د دیني مدرسو تاسیس او داسې نور پروګرامونه خورا زیات شوي دي؛ خو دا هرڅه خپل ځای لري او د اخلاقو موضوع خپل ځای.

زموږ ټولنې د اخلاقو په لحاظ نه یوازې دا چې تر پخوا ښې شوې نه دي؛ بلکې راپرځېدلې هم دي. په هره ټولنه کې چې د دیني روحيې د ودې مظهر ګڼل کېږي او ادعا کوي چې د دیانت د روحيې په احیا کولو کې یې کامیاب ګامونه پورته کړي دي، لکه ایران، پاکستان، سعودي، مصر او ... اخلاقي وضعیت ښه نه؛ بلکې لازيات خراب شوی دی (دا خولا ښه ده چې په افغانستان کې څوک دغه ادعا نه شي کولای).

جنسي موضوعاتو ته د اخلاقو د مفهوم راتیټول یوه له هغو فاحشو خطاګانو څخه ده چې زموږ فرهنگ ته یې لاره کړې او کله هم چې د اخلاقو د فساد او صلاح خبره کېږي، ذهنونه راساً همدې موضوع ته متوجه کېږي، حال دا چې د اخلاقو لمن څنګه چې پورته یاده شوه، ډېره

پراخه ده. خو که همدا مورد د ټولنې د اخلاقو نښه وگڼو او پر اخلاقو د التزام د محک په توگه بې ومنو، بيا به هم وگورو چې دغه ټولنې په هېڅ وجه تر پخوا ښې شوې نه دي او رسمي او نارسمي احصايې په دې هېوادونو کې د سيکس د بې ضابطې او پراخه عامېدو خبره کوي. دا په داسې حال کې ده چې په دې برخه کې ممکنه قيود وضع شوي دي او د حکومت، قضايې او اجرايي دستگاه د نظارت په وسيله بې تر يوه حده کنټرولولای هم شو. نورې اخلاقي چارې چې په همدې اندازه اهميت لري د حکومت له لوري نه شي کنټرولېدای او د مهارولو هېڅ لاره بې نشته، ان داسې لاره نشته چې معلومه کړو څومره کسان پرې اخته دي، دغه موردونه دا دي: غولول، دروغ، دوه مخيتوب، چاپلوسي او غوړه مالي، تېر ايستل، بدگوماني، تهمت، غيبت او

نتيجه دا شوې ده چې د لمونځ کوونکو شمېر ورځ تر بلې زياتېږي خو رښتيا ويل کمېږي، ترحم کډه کوي، د ټولنې پر وړاندې د مسووليت احساس له منځه ځي، عامه شتمنۍ او مالونه په بدو وهل کېږي او د دې رذايو زياته برخه د هغو کسانو له خوا ترسره کېږي چې هم په ظاهره کې دينداره دي او هم د دين د ترويج او له ديني ارزښتونو د دفاع ادعا کوي. هغه بې حد و حصره پانگې چې د جهاد په دوران کې د گڼو حزبي او نظامي څېرو له خوا په افغانستان کې دننه او له هېواده دباندې لوت شوې او د جنگي لارډانو په نامه نوې طبقه بې رامنځته کړه، د دې خبرې يوه نمونه ده. خوکاشکي بدمرغي په همدې ځای کې ختمېدلای. لږ تر لږه چې دا کار د اختلاس او فساد په فرهنگ بدل شو، يعنې په دې حزبونو پورې د اړوند کسانو له دايرې ووت او کرار کرار په ټولو وگړو کې عام شو، داسې چې که پخوا به چا دغه کارونه کول، له خپل کاره به شرمېدل او هڅه به يې کوله چې له نورو بې پټ کړي؛ خو اوس دغه چارې په معمولو چارو بدلې شوې دي، د ټولنې ارزښتونه ډېر پراخېدلي دي، ان تر دې چې اوس څوک دا کارونه بد نه گڼي او نور مجبور نه دي چې خپله غلا او اختلاس له چا پټ کاندې؛ بلکې په وياړ سره له دې لارې راگټلې شتمنۍ او جايدادونه نورو ته ښيي او دا د خپل لياقت او پوهې نښه گڼي.

بده لا دا چې بدمرغي په دې ځای کې لا نه خلاصېږي. دوی له خپلو رقيبانو سره په چلند کې اخلاقي پولې له پامه غورځوي، د هغوی د بدنامولو لپاره پر هغوی تور پورې کوي، دروغ وايي، افترا او جعلی کيسې جوړوي او تر ټولو بده دا چې د نورو انسانانو ژوند ته خطر جوړوي او بې عزتي ته يې ملا تړي. په تېرو درېو لسيزو کې د مذهبي فتواگانو يا حزبي

فرمانونو پر اساس د گڼو بني ادمانو وینې تویې شوې دي او زموږ د هېواد لپاره یې وېروونکی او له درده ډک تاریخ جوړ کړی دی.

ممکن وویل شي چې په خاصو کړکېچنو شرایطو کې د دې عملونو بایبډل نه شي کولای د دې لیکنې ادعا تاییده کړي او دا خو د هغو کسانو په کمزورې دیني روحيې باندې دلالت کوي چې دا کارونه یې کړي دي. لیکوال دې خبرې ته دوه ځوابونه لري: لومړی، د دې خبرې ضعیف منطق ته وگورئ. هرکله چې د ځینو دیندارو وگړو ناوړه کارونه دې حد ته رسېږي، خاص فرد یا افراد د دې کارونو مسوول ګڼل کېږي چې دغه معیوب او ناروغه دیانتونه له نیوکې وژغوري. لیکوال د دې منطق کمزوري په بله مقاله (دین او ننگونې د پدیده پوهنې له نظره) کې ښودلې ده.

دویم، دغه توجیه به هله د قبلېدو وه چې دغه عملونه د دیندارو په یوه خاص نسل یا په ځانګړي ملک پورې محدود پاتې وای. له بده مرغه لیدل کېږي چې د سیاسي اسلام بهیرونه په مختلفو سیمو کې د خپلو سیاسي اجتماعي شرایطو سره سم لږ یا ډېر په دې لانجو اخته دي. څومره چې دا بهیرونه په سیاست او قدرت کې لازیات ښکېلېږي او څومره چې زیاتې پیسې ورته برابرېږي، هماغومره د دې ستونزو اندازه زیاتېږي.

که وغواړو د دې خبرې د تایید لپاره شواهد او عملي نمونې وړاندې کړو، باید د ټولو هغو اسلامي ملکونو گزارشونه او احصایې راوړو چې سیاسي اسلام په کې نفوذ کړی دی. دا بیا ځانته مستقل بحث غواړي او په دې مقاله کې نه ځایېږي. البته دا کار به پخپله خورا مهم وي او ډېر څه به رازده کړي.

ښایي څوک ووايي چې دا کار خو یوازې دینداره خلک نه کوي، د نورو بهیرونو پلویان یې هم کوي. دا سمه ده او لیکوال نه غواړي نورې ډلې په دې لحاظ مبرا وګڼي؛ خو دا به یادوي چې لومړی خو د یوه غلط کار نه شي کولای د بل ناسم کار توجیه کاندې. دویم، دلته بحث پر دې باندې دی چې داسې عملونه له پاکې او ریښتینې دیندارۍ سره سمون خوري که نه؟ اساساً دا ډېر غلط منطق دی چې کله د چا د انحرافونو او غلطو کارونو له مخې پرده لرې کېږي، وار له واره خپل ایديالوژیک یا مذهبي مخالفان یادوي چې هغوی خو هم داسې کوي. مثلاً ځینې د خپلو کارونو د توجیه لپاره د غربي نړۍ او نورو هېوادونو نیمګړتیاوې یادوي. د دې دوو موضوع ګانو ترمنځ هېڅ مستقیمه رابطه نشته. فرض کړو چې غریبان او نور به د نیوکې وړ ډېر کارونه ولري، ایا دا سمه ده چې موږ هم په همدې پلمه هر رقم جنایت وکړو او بې غمه وگرځوو.

سترگي به پرانيزو...

دا چې ولي د ديانت يو ډول له داسې اخلاقي زوال سره جوړېدای شي، لا زيات فکر ته اړتيا لري او بايد په لا دقيقه توگه وڅېړل شي. د ليکوال په نظر يو دليل به يې دا وي چې زموږ په سنتي او دوديز فرهنگ کې اخلاق د فقهي په نسبت کم اهميت نه لري. له ډېر پخوا څخه فقهي ديانت چې ظاهريينه ديانت دی، له اخلاقو لرې شوی او له داسې حساب کتاب سره اغېرل شوی دی چې دغه ديانت يې د دوکاندارانو او سوداگرو کارونو ته ورته کړی دی. مثلاً: د نفلونو د رکعتونو، تسبيحاتو، اورادو او اذکارو په شمېر باندې ټينگار، د نفلي حجونو زياتوالی، د ډېرې نفلي روژې او ... مرحوم محمد غزالي وايي کله چې د مصر د اوقافو په وزارت کې د مسجدونو د چارو مسوول وم، ټولو هغو جوړښتونو ته مې چې د جمعې لمونځونه په کې کېدل، مکتوبونه واستول چې نور دې خلکو ته داسې روايتونه ونه ويل شي چې د خاص شمېر نفلونو ټينگار په کې شوی دی؛ ځکه دغه روايتونه که سم او موثق سند هم ولري، د بېل مورد او بېل مناسبت په اړه ويل شوي دي چې اکثره يې د نننيو لوستونکو او اورېدونکو لپاره د درک وړ نه دي. دا روايتونه د خلکو په ذهنونو کې هماغه خاصې شمېرې برجسته کوي او خلک داسې انگېري چې که په هماغه خاص شمېر کې يې دغه عملونه ترسره کړل نو دينداري به يې مکمله شي. بيا نو د دوی په ژوند کې نورې خبرې خپل رنگ بایلې په خاصه توگه اخلاق (مثلاً ځينې سوداگر چې د خلکو د اړتيا وړ مواد احتکار کوي او بيا يې په ډېره لوړه بيه پر خلکو پلوري او د عمومي آزار سبب کېږي، خپل دغه کارونه د قران شريف په ډېرو ختمونو او په نفلي حجونو جبره کوي).

په فقه کې د شرعي حيلو (چلوټو) شايع کېدل، د فقهي د دنيوي کېدو او له اخلاقي معيارونو د هغې د لرې کېدو يوه نمونه ده (ابن القيم: اغاثه اللهفان من مصايد الشيطان) د ځينو معاصرو سيکولو د حقوقي نظامونو په څېر چې د حقوقپوه په تېره بيا د مدافع وکیل ټول فکر د قضیې دنيوي اړخ ته وي او اخلاقي بعدونه يې له پامه غورځوي.

يو بل عامل چې د اخلاقو اهميت يې کم کړی دی، د اخلاقي فلسفې بې رونقه پاتې کېدل او له هغې سره زموږ د علمي فرهنگي محيطونو نابلدي ده. گوندې د خلکو له ذهنونو دا خبره وتلې ده چې په هر ځای کې د اخلاقي موازينو مراعاتول يو حتمي ضرورت دی. يو له هغو مباحثو څخه چې د اخلاقو په فلسفه کې په جدیت سره مطرح کېږي او په علمي او فرهنگي ټولنو کې يې طرح کول مهم دي، دا دی چې له دين او له هرې بلې مقولې سره د اخلاقو رابطه څرنگه ده او دا چې کوم يو مقدم دی. بنايي دا به ايمانويل کانت و چې په لومړي ځل يې دغه

موضوع په دقیقه توګه مطرح کړه چې ایا اخلاق خپل مشروعیت له دین څخه اخلي، که دین خپل مشروعیت له اخلاقو څخه؟ د دې پوښتنې مطرح کول خورا زیات اهمیت لري. دلته دوه اساسي نظریې شته: یوه یې دین پر اخلاقو مقدم ګڼي یعنې زموږ افعال په خپل ذات کې ښه یا بد نه دي او یوازې هله نېک یا بد ګڼل کېږي چې له شرع څخه ورته دلیل ولرو (اشعري لیدلوری).

خو په دویمه نظریه کې اخلاق پر دین مقدم دي او دین خپل مشروعیت له خپل اخلاقيتوب څخه اخلي. د دین اعتبار په دې کې وي چې اخلاقي پیغام ولري او موږ یې ځکه منو چې لارښوونې یې د اخلاقو مطابق دي دا ظریف او مهم ټکی دی. د لومړۍ نظریې پر اساس، مثلاً که دین پر وهلو، ټکولو، تړلو، وژلو او داسې نورو چارو امر وکړي، دا کارونه ښه ګڼل کېږي او که دا کارونه نه وي کړي، بد ګڼل کېږي او همداسې هره بله چاره درواخله خو د دې روش ستونزه په دې کې ده چې د هرې وړې او جزئي چارې په اړه په دین کې صریح نص نه شو موندلای چې پر ټولو شرایطو باندې یو خپل صدق وکړي، مثلاً د انتحار قضیه په هغه ښه چې نن سبا دود شوی دی او هغه جنگونه چې په ځینو اسلامی هېوادونو کې روان دي، یا هغه روابط چې د نننۍ نړۍ د هېوادونو ترمنځ برقراره کېږي او ګڼې نورې مسألې. د دې نظریې مطابق په دې ډول موردونو کې به د نصوصو لمن ونیسو او هغه نصوص به داسې تاویل کړو چې پر دې شرایطو د تطبیق وړ وي او وروسته بیا د دې چارو اخلاقي حکم معلوموو. څرنگه چې لیدل کېږي یو عمل ځکه مختلف حکمونه مومي چې له دیني نصوصو څخه مختلف تفسیرونه را ایستل کېدای شي. مثلاً انتحار د ځینو په نظر ښه کار دی خو ځینې یې بد ګڼي. یا مثلاً په افغانستان کې انتحار ښه دی او په پاکستان کې بد (د ډېرو پاکستانی ملایانو په نظر) یا مثلاً په افغانستان کې د منکراتو د ختمولو لپاره وسله وال جهاد واجب دی او په مصر کې حرام (د ډېرو مصري اسلامپالو په نظر) او په افغانستان کې د مبتدلو سربالونو پر وړاندې چوپه خوله پاتې کېدل حرام دي او په سوریه او عربي اماراتو او نورو اسلامي هېوادونو کې جایز (د دغو هېوادونو د ګڼو ملایانو په باور).

د دویمې نظریې پر اساس موږ د اسلام پر حقانیت ځکه باور لرو چې اخلاقي پیغام لري. مثلاً وایي: *إن الله يأمر بالعدل والإحسان وإيتاء ذی القربىٰ وينهى عن الفحشاء والمنکر والبغیٰ*. (سوره نحل، آیه 90). کله چې وینو چې یو دین داسې اخلاقي پیغام لري، باور کوو چې دا دین د انسانانو په ګټه دی او د مهربانه خدای له لوري موږ ته را استول شوی دی. کله چې دغه

سترگې به پرانیږو...

دین غواړي خلک یې د پیغمبر رښتینولي ومني، د هغه نېک اخلاق یادوي او وایي: و انک لعلی خلق عظیم. (سورة قلم، آیه 4) یعنې ته لوی او مهم اخلاق لرې. او کله چې پیغمبر غواړي خپلو مخاطبانو ته د خپل رسالت هدف بیان کړي وایي: إنما بعثت لأتمم مکارم الأخلاق. (بیهقي: السنن الکبری و البخاری فی الأدب المفرد) یعنې زما په بعثت کې بل هېڅ مقصد نه و، غیر له دې چې ښه اخلاق تکمیل کړم.

دلته اخلاقي توب د دین د مقبولیت او اعتبار پښتوانه کېږي او هر عمل چې اخلاقي و، هغه دیني عمل بلل کېږي او هر کار چې غیر اخلاقي و، غیر دیني عمل گڼل کېږي. که دیانت ته په همدې نظر وکتل شي او اخلاقي توب یې اساسي شرط وگڼل شي، اکثره دینداران به د خپلې دینداری لپاره روښانه محک پیدا کړي او له غیر اخلاقي دیانت څخه به لرې کېږي؛ ځکه پوهېږي چې غیر اخلاقي دیانت له بدبینۍ سره توبیر نه لري. ان اکثره بدبینه خلک چې د اخلاقو غم ورسره دی تر هغو دیندارانو چې له اخلاق څخه تنبتي او له اخلاقو سره جنگېږي، د دین رښتیني منطق ته لار نږدې دي.

که د قران مجید ایتونه او د اسلام د پیغمبر (ص) روایتونه وڅېړو، د شک ځای به پاتې نه شي چې په قران کې اخلاق خاص ځای لري، په تېره بیا که د قران د نزول تاریخي - اجتماعي شرایط په پام کې ونیسو، وبه وینو چې په هر ارشاد کې یې د اخلاقو رنګ غالب دی. قران په هر ځای کې د اخلاقو سپارښتنه کوي، که هغه د کورنیو روابطو او د ښځې او مېړه ترمنځ د اړیکو مسأله وي، که د والدينو او اولادونو ترمنځ، که په ټولنه کې د مختلفو اجتماعي طبقاتو ترمنځ د پیوندونو خبره وي. ان د مسلمانانو او د نورو ادیانو او نورو فرهنګونو د پیروانو ترمنځ د اړیکو په مورد کې اخلاق مهم گڼل شوی دی. حتی د جنگ او تودې مبارزې په شرایطو کې چې غیر عادي حالت دی او هاغه مهال به چا په کې د اخلاقي موازینو پروا نه کوله، هم پر اخلاقو ټینګار شوی دی.

د لیکوال په باور لوستونکو ته د قران تر ټولو مهم پیغام، اخلاق دي. البته په قران کې راغلي مصادیق ممکن د خاصو تاریخي شرایطو رنګ خپل کړی وي او د هماغه وخت د خلکو له ذهن او ژبې سره ډېر اړخ ولگوي؛ خو په قران کې راغلي اخلاقي موازین د اخلاقو له نړېوالو موازینو سره چې د لویو دینونو او فرهنګونو ترمنځ مشترک دي، تطبیقېدای شي.

دایوه اساسي اړتیا ده چې د دین په نامه کېدونکي بحثونه، هغه که د عامو مسجدونو له منبره کېږي او که د بنسټپالو په محفلونو کې، په اخلاقي لحاظ تر نقد لاندې ونيول شي، دینداره خلک د قران اخلاقي اړخونو ته وروگرځول شي او د اخلاقي مکارمو د احیا کولو پر

ضرورت ټينګار وشي. په دې توګه به هر څوک چې د ديندارۍ دعوا کوي، پوه به شي چې غير اخلاقي دينداري نه يوازې دا چې د انسان له اروايي روغتيا سره مرسته نه کوي؛ بلکې د ډاکټر سروش په وينا: له بده به يې لا بتره کړي.

اخلاقي بحران زموږ د ټولنو د بحرانونو په سر کې دی (يوسف قرضاوي: د اسلام وينستيا او د هويت بحران) او له دې بحرانه ژغورنه يوازې په اخلاقي رنسانس باندې ممکنه ده. په دې برخه کې بايد په يو څو روايتونو بسنه ونه کړو او زړه ورته بڼه نه کړو چې همدې سره به بڼه اخلاق بيا راستانه شي او بد کارونه به خپله کړه بار کړي.

د اخلاقي فضايو احيا او د اخلاقي ټولنې منځته راوړل، پر قوي ارادې او پراخې هڅې سربېره پوهه او بصيرت هم غواړي. په دې کار کې به هم له خپل درانه عرفاني ميراثه مرسته وغواړو او هم د معاصرې اخلاقي فلسفې له ژورو بحثونو. هم به د دين دننه ورته وگورو او هم د باندې؛ ځکه چې اخلاق اساساً انساني چاره ده او د اخلاقي مکارمو ډېره برخه د بني ادم په فطرت او په خټه کې نغښې ده او د انسان عقل يې تاييدوي. اسلامي اخلاق د انساني اخلاقو يوه برخه ده نه ټول يې (ابوالاعلی مودودي: د اسلامي خوځښتونو لپاره اخلاقي اساسات).

د بني ادمانو ژوندانه ته د اخلاقو راسټنول يوه لويه اندېښنه ده چې د دينونو، فرهنگونو او تمدنونو له پولو او پرې او د نړۍ په شرق و غرب کې يې د عقل ګڼ شمېر خاوندان هلو ځلو ته هڅولي دي (مصطفی ملکيان: مهرماندگار). په داسې شرايطو کې بايد اجازه ور نه کړو چې ديانت له اخلاقو لرې شي او د خشونت او خشم منبع او د قتل او جنايت توجيه کوونکې شي.

ډيموکراسي (ولسواکي) اسلامي فريضة ده

ممکن ځينې لوستونکي دې عنوان ته حيران شي خصوصاً په دې چې داسې صريح او قاطع حکم شوی دی. حيران به ځکه شي چې د دين (دلته منظور اسلام دی) او ډيموکراسي تر منځ د رابطې په اړه خبرې ډېرې شوې دي او گوندې مناقشې او بحثونه به يې داسې ژر ختم نه شي.

وجه يې دا ده چې د ټولو ديني مسایلو په باره کې واحد او متفق پوهه نشته ورسره هم مهاله د ډيموکراسي په تعريف باندې هم اتفاق او د نظر وحدت نه ليدل کېږي. هر کله چې د دين او ډيموکراسي تر منځ د رابطې خبره کېږي، هرڅوک دا مسأله د خپل ديني درک او د ډيموکراسۍ په اړه د خپلې انگېرنې پر اساس تحليلوي. څرنگه چې نه له دين څخه د درکونو لړۍ ختمېدلري او نه د ډيموکراسۍ واحد نمونه شته؛ نو د دغو دواړو تر منځ د رابطې پر سر اختلاف او د نظرونو گڼوالی به هم پای نه لري. البته دغه امکان شته چې د سياسي تجربو د تکامل په وجه او د دې ډگر د صاحب نظرانو تر منځ د نظرونو د تبادلې په سبب، کرار کرار د ډيموکراسي په اړه د نظر يووالی رامنځته شي يا اقلأ د هغې پر کلياتو او حد اقلونو باندې به نظري توافق پيدا شي. خو دغه د نظر اتفاق به د ديني درک په اړه پيدا نه شي او دليل يې هم دا دی چې دين د سياست په شان ساده نه دی، دين خاصې ستونزې او پېچلتياوې لري چې بايد په بل ځای کې ورباندې بحث وشي.

دويم دليل يې دا دی چې په دې اړه نظري بحثونه عمدتاً د سياسي شخړو او د قدرت پر سر د کشمکشونو تر سيوري لاندې شوي دي. په دې مباحثو کې د فکر او معرفت عامل د قدرت د عامل په چوپړ کې راغلي دي او خپله علمي بڼه يې له لاسه ورکړې ده او ايډيالوژيک رنگ يې پر ابيستيمولوژيک رنگ غالب شوی دی. تر هغې پورې چې علمي بحثونه په نځه خالصه علمي فضا کې نه وي مطرح شوي، دا ناممکنه ده چې څوک دې اختلافونه ختم کړي او د نظر اتفاق ته دې ورسېږي. که دغه بحثونه له سياسي تقابل او د قدرت پر سر له منازعې څخه لرې او د علمي خبرو اترو لپاره په مناسبه ارامه فضا کې، ترسره شي، بيا دا تمه لرلای شو چې د نظر اختلافونه به راکم شي او يا لږ تر لږه له دې اوسني شدت او حد څخه به پاتې شي.

دريېم دليل يې دا دی چې د دې بحثونو عمده برخه په سطحي او تيت و پرک ډول ليکل شوې دي، قضیې ته تخصصي کتنه نه ده شوې او هغه ژور تحليل او شننه يې نه دي لرلي چې د

اکاډيمیکو چارو لپاره په کاروي. طبيعي ده چې د داسې مباحثو له بابېدو سره به د اختلافونو د کمېدو پر ځای د زیاتېدو شاهدان به یې اوسو. اغلب هغه کسان چې د دین او دیموکراسي پر رابطه یې جدي بحث کړی دی، یا یې تخصص په دین او سیاست دواړو کې پوره نه و یا یې په یوه کې. حال دا چې پر یوې موضوع جدي بحث رانه غواړي چې په کې ژور معرفت ولرو. دلته که څوک د دین او سیاست پر رابطه باندې نظر ورکوي باید چې هم پر دیني منابعو، فقهي قواعدو او د کلام پر اساساتو پوره تسلط ولري او هم د سیاست له مدرنو مقولو، د سیاست د علم له نظري مباحثو او د معاصر وخت له سیاسي فلسفې سره پوره بلدتیا ولري. اوسنۍ مقاله دغه دعوا نه لري چې د دین او دیموکراسي تر منځ د رابطې په اړه به وروستی خبره وکړي او د یوه معاصر لیکوال په تعبیر، د دې بحث دوسیه به ختمه شوې اعلان کاندې. د دې قلم خاوند پوهېږي چې دا کار که ناممکن نه وي - چې احتمالاً دی - نو به له شکه ساده او اسانه خو بیخي نه دی. دا مقاله غواړي پر دې موضوع د نورو بحثونو په ادامه، موضوع له یوې بلې زاوې چې غالباً لږ ورته پام شوی دی، مطرح کړي.

پخوا به بحثونه تر ډېره له دغو درېو محورونو یوه ته تمایل درلود: افراط، تفریط، منځنۍ حل لاره. معنا دا چې ځینو مسلمانو صاحب نظرانو دیموکراسي (ولسواکي) یوه پردۍ او په نامسلمانانو پورې اړونده مقوله او هغه له اسلامي تعلیماتو سره په ټکر کې گڼلې ده او مخالفت یې ورسره کړی دی. د دوی پر وړاندې ځینو نورو په اسلام کې د شورا پر مسألې تکیه کړې او د راشدینو خلیفو کارونه یې یاد کړي او په دې ډول یې اسلام د دیموکراسۍ بنسټ اېښودونکی معرفي کړی دی او ان اسلامي دیموکراسي یې تر غربي دیموکراسي غني او وړاندې گڼلې ده. درېیمې ډلې له اسلام سره د دیموکراسي موافق او مخالف اړخونه سره بېل کړي دي او هڅه یې کړې ده چې منځنۍ لاره ولټوي.

موږ به دلته یادې مختلفې نظریې او لیدلوري نه یادوو؛ ځکه له یوې خوا **یې** لمن اوږده ده او د مقالې له حوصلې وتلې ده او له بلې خوا د دې مقالې هدف دا دی چې موضوع ته له بېل او متفاوت لیدلوري وگوري.

په کلاسیکو متنونو کې د مدرنو مفاهیمو لټون

سترگي به پرانیزو...

لیکوال په دې باور دی چې دیموکراسي په هغه معنا چې نن سبا په سیاسي علومو کې مطرح کېږي او په نننۍ نړۍ په تېره بیا په دیموکراتیکو هېوادونو کې استعمالېږي، بیخي نوی مفهوم دی چې په نوې نړۍ پورې اړه لري او په تاریخي لحاظ زوکړه یې د رنسانس تر دورې هاخوا نه اوږې. دغه دیموکراسي ان له هغه دیموکراسي څخه جوهرې توپیر لري چې په لرغوني یونان کې مطرح وه او د هغې دورې د فیلسوفانو په لیکنو کې یاده شوې ده. نوزه دا نه منم چې گوندې اسلام د دیموکراسي موسسس دی، نه یوازې دا بلکې دا به هم ووايم چې په نننۍ معنا باندې د دولت مفهوم هم د بشر په پخواني فرهنگ کې مطرح نه و او دا د مدرنې زمانې شی دی. د دین او سیاست تر منځ د رابطې په باره کې هره نظري هڅه چې دغه حقیقت له پامه وغورځوي، نتیجې ته به ونه رسېږي. که څوک هڅه کوي چې د مدرنو مقولو لپاره پخوانۍ نسخې ومومي، یا خو د انسانانو په ژوند کې پر راغلو لویو او عجیبو تحولاتو سترگې پټوي او یا به له دې تغییراتو او بدلونونو ناخبره وي. په هر صورت، دغسې هڅې له ژورو تیوريکي کمزوریو څورېږي او نه شي کولای په علمي مجامعو کې ځای ومومي.

خو د دې اصل د قبلولو معنا دا نه ده چې د ځینو نننیو او پرونیو فکري قضیو تر منځ د مشابهتونو د موندلو لپاره به هېڅ ډول مطالعه نه کوو. خصوصاً که دا ټکی په پام کې ونیسو چې هر فرهنگ او تمدن خپله سابقه لري، که د نویو پدیدو سابقه په پام کې ونیسو او پر گټورو او معقولو اړخونو یې تمرکز وکړو او ورته مناسبه فرهنگي زمینه (context) ولټوو، دا کارونه نه یوازې دا چې زیان نه لري بلکې ضروري هم دي ځکه که داسې شي، نوې مقولې به پردي ونه لگي او د ټولنو له دروني شرایطو سره د دې مقولو تطبیق به اسانه شي. له نویو مفاهیمو سره د تعامل په برخه کې شرقي هېوادونه ښې تجربې او د زده کړې ډېرې خبرې لري.

دا مقاله غواړي دغه مفهوم په ډاگه کړي چې دیموکراسي یا ولسواکي سره له دې چې مدرنه او په نوې نړۍ پورې تړلې پدیده ده؛ خو که ښه پرې وپوهېږو د اسلام له هدفونو او مقصدونو سره تضاد نه لري. بلکې دا یوه گټوره لاره ده چې د انسان د جمعي ژوندانه لپاره به د اسلام هیلې په کې ورژېږي.

د توحید محراقي موضوع

ټول مسلمانان پر دې باندې اتفاق لري چې د اسلام په ارشاداتو کې تر توحید مهم شی نشته. په اسلامي مفاهیمو کې تر ټولو مهم مفهوم د وحدانیت دی. توحید په عامیانه او ساده معنا د ډبرینو بوتانو او د انسان په لاس د جوړو شویو مجسمو له پرستش څخه ډډه کول دي؛

خو توحيد چې دومره مهم شوی دی، د خپلې ژورې معنا په خاطر شوی دی چې دوه نور مفهومونه رانغاړي: يو يې په ماورا الطبيعه حوزه پورې اړوند مفهوم دی او بل يې د انسانانو په ټولنيزو روابطو پورې تړلی مفهوم. په ماورا الطبيعه حوزه کې د توحيد مفهوم دا دی چې ټول اعمال او ټول فاعليتونه يوه ذات او يوې حکيمانه ارادې ته راجع کېږي او هېڅ بل قدرت او بل ځواک د هستۍ په مديريت کې مداخله نه شي کولای. البته د اکثرو اسلامي فرقو او مذهبونو په نظر دا د نورو عواملو د خنثاتوب يا شنډوالي معنا نه لري؛ بلکې د هغوی فعاليت او فاعليت د واحد خدای د ارادې په دايره کې او د هغه ذات د قوانينو او سنتونو په چوکاټ کې دننه تعريفېږي، نه د هغه په څنگ کې چې وشي کولای له دې قوانينو سره په تعارض او تقابل کې واقع شي. د دې موضوع فلسفي توضيح خاصې ستونزې لري او د مسلمانانو په فلسفي او کلامي ژوند کې د اساسي موضوع په توګه پاتې شوې ده.

د اسلام له نظره دا د شرک عقیده ده چې ګوندې په کایناتو کې ځينې نور قدرتونه شته چې کولای شي د خدای د ارادې خلاف او په مستقل ډول عمل وکړي او وشي کولای خپلې غوښتنې پر خدای ومني او يا د خدای اراده باطله کړي. دا عقیده له توحيد سره د جمع کېدو نه ده. خو دا چې د خدای تر ارادې لاندې نور قدرتونه يا عوامل مطرح شي، د اسلامي فرقو ترمنځ يې په تفصيلاتو کې اختلاف شته. د دې اختلاف په يوه سر کې د سلفي- اورتودوکسي مفکورې والا واقع دي چې هر ډول نور ماورا الطبيعي عوامل نفی کوي او په بل سر کې يې ځينې متصوفان، فيلسوفان او شيعه مسلمانان دي چې په دې اړه له لومړۍ ډلې سره د نظر اختلاف لري. د لومړۍ ډلې په نظر د بل هر موجود مهم ګڼل، د خدای د فاعليت او نقش د کمرنگه کولو معنا لري او په يو ډول سره په شرک کې حسابېږي حال دا چې دا خبره د نورو له نظره له توحيد سره تضاد نه لري. په هره توګه دغه دعوي پر داسې مسايلو باندې دي چې کاملاً په ميتافيزيک پورې اړه لري او نه شو کولای په علمي لارو چارو يې ختمې کړو. د دې مطلب تفصيل به بل ځای وګورو.

د انساني روابطو په حوزه کې د توحيد معنا دا ده چې اجازه ور نه کړو چې په انسانانو کې دې څوک داسې لوړ مقام خپل کاندې چې نور خپل مرييان او د قران مجيد په تعبير خپل بنده ګان يې کړي. په اسلام کې د توحيد دغه مفهوم هم هماغومره اهميت لري چې لومړی مفهوم يې لري.

سترگي به پرانيزو...

د دې مفهوم پر اساس کله چې ځينې انسانان تر متعارف او معمول مقام داسې پورته مقام ته ورسېږي چې وشي کولای خپله اراده پر نورو تحميل کړي او هغوی خپل خدمت ته وگوماري او په قراني تعبیر سره ځينې انسانان د ځينو نورو په ولکه کې راشي، دا د ځينو انسانانو له خوا د ربوبيت له گټلو سره يو شی دی چې دا بيا له توحيد سره اړخ نه لگوي او حتی په عملي لحاظ دا ډول شرک لا خطرناک دی او د انسانانو پر ژوند باندې يې اغېزې تر هغه بل ډول شرک لا مضرې دي. دا په دې چې په لومړي ډول شرک کې انسانان په ځينو سېمبوليکو چارو باندې اکتفا کوي او په عمل کې يو ډول ازادي لري او برخليک يې بل څوک نه ورټاکي او د ژوند په مهمو چارو کې يې بل څوک مداخله نه کوي. خو په دويم ډول شرک کې د گڼ شمېر انسانانو برخليک د ځينو نورو د هوسونو او غوښتنو ښکار کېږي، هغه هم داسې غوښتنې چې ختمېدا يې نشته او څومره چې د هغوی د واک او اختيار لمن پراخېږي، هماغومره يې د نورو په چارو کې مداخلې زياتېږي او بيا خپلو همنوعانو ته څو ځله زيات مزاحمتونه کوي. په دې حالت کې نور چې څومره خواږي وکړي چې ځان د دوی له ازاره لرې وساتي، امکان به يې نه وي؛ ځکه په دې وضعیت کې په منظم ډول خورا لوی سيستم رامنځته کېږي چې نوم يې قدرت دی او دا پر نورو باندې ميدان تنگوي او نور خپل حال ته نه پرېږدي.

د قدرت ضروري غوښتنې

د قدرت داستان د بشر په تاريخ کې له پېچومو او کړېلوچونو ډک داستان دی. له هماغه وخته چې انسانانو ډله ييز ژوند پيل کړی دی، د دوی تر منځ ځينې مناسبتونه او روابط رامنځته شوي دي چې د قدرت په نامه پدیده يې زېږولې ده. قدرت له هماغې شېبې چې راپيدا کېږي، د يوه مستقل عامل په توگه عمل پيلوي او سره له دې چې ظاهراً چلول يې د داسې کسانو په لاس کې وي چې قدرتمند او واکمن بلل کېږي؛ خو په عمل کې دا قدرت دی چې پر نورو واک چلوي او که واکمنان د هغه له منطقه سرغړونه وکړي، وار له واره به طرد شي او خپل ځای به له لاسه ورکړي ان که د قدرت د هرم په سر کې هم وي. قدرت په خپل ذات کې يوه وحشي او سرکشه پدیده ده چې بل منطق نه شي زغملای، نه د اخلاقو منطق، نه د علم او د دين منطق... قدرت ځان ته خاص منطق لري او هېڅ بل منطق ته غاړه نه ږدي. د قدرت منطق د بل هر منطق په نظر بې منطقي ښکاري او قدرت يوه بې منطقه پدیده پېژندل کېږي... خو قدرت خپل منطق ته په اصالت قايل دی او هېڅ بل منطق په رسميت نه پېژني.

د قدرت هڅه يوازې دا نه وي چې د نورو برخليک په خپل لاس کې ونيسي؛ بلکې هڅه کوي د هغوی ذهنيت هم تر خپل اغېز لاندې راولي او د هغوی باورونه هم د خپلې غوښتنې او خپلو مصالحو پر اساس بدل کاندې چې خلک نه يوازې په ظاهره کې ورته تسليم شي بلکې په باطن کې هم ورته ګونډه ووهي. په همدې وجه قدرت هڅه کوي علم او هنر او ان ديني مفاهيم خپل خدمت ته وګوماري او د هغوی په وسيله ځان په يوه داسې مستحکمه کلا کې خوندي کړي چې څو محافظتي قشرونه ولري او له هېڅ لوري ورته ګواښ پېښ نه شي. هره شېبه چې قدرت احساس کړي چې بل سيال ځواک يې راميدان ته شوی دی او کولای شي ده ته خطر جوړ کړي، دا د لېونیانو په شان غبرګون ښيي او په دې وخت کې يې حقيقي خبره راڅرګندېږي. هغه پرېمانې وينې چې په تاريخ کې بهول شوې دي او هغه وحشتناک جنايتونه چې ترسره شوي دي، موږ ته د قدرت په اړه ګڼ شمېر غمجن داستانونه بيانوي.

البته په تاريخ کې ځينې استثناګانې شته چې ځينې انسانان واک ته رسېدلي او بيا يې هڅه کړې ده چې د قدرت منطق ته تسليم نه شي او د اخلاقي وجدان، ايماني او خالصو ديني ژمنو پر اساس چلند وکړي؛ خو دوی ځکه ډېره موده پر واک نه دي پاتې شوي چې چال چلند يې د قدرت له منطق سره اړخ نه دی لګولی. دغه وګړي يا وژل شوي او يا يې ماتې کړې ده او يا زهر ورکړل شوي دي، دا په دې چې د قدرت د عمومي او تل پاتې قاعدې خلاف يې عمل کړی دی. څه چې د خلفای راشدين او عمر بن عبدالعزيز په اړه اوږو همدې ټکي ته اشاره کوي.

زموږ په فکري تاريخ کې چا د قدرت پر مقولې په علمي او فلسفي توګه بحث نه دی کړی، په دې باره کې تحليلونه خورا سطحي پاتې دي ان تر دې چې قاعده د استثنا پر ځای واقع شوې او استثنا ته د قاعدې په سترګه کتل شوې دي.

دا يوه لويه تېروتنه ده چې زموږ ديني - سياسي تفکر په پېړيو پېړيو ورباندې اخته و. ډېرو خلکو فکر کاوه چې که خلکو ته ديني او ايماني روزنه ورکړل شي، کولای شو دغه ستونزه حل کاندو او که چېرې صالح انسان واک ته ورسېږي نو بيا به وشو کولای له دې توپاني او جبار ځواک څخه د اخلاقي هدفونو د پوره کولو لپاره کار واخلي. په همدې وجه يې هر وخت خلکو ته د صالحانو د حکومت زيری ورکړی دی او څوک چې له دې لارې سره بلد وو، ځانونه يې صالحان معرفي کړي دي او توانېدلي دي چې د خلکو پر برخليک واکمن شي؛ خو په اخر کې هماغه فجايع بيا تکرار شوې دي.

سترگي به پرانيزو...

په دې تفکر کې دې دوامدار او لوی واقعیت ته پام نه دی شوی چې موږ په خپل یو زر او څلور سوه کلن تاریخ کې خورا کم داسې کلونه موندلای شو چې په هغو کې دې اخلاق پر قدرت حکم چلولی وي او انسان دې توانېدلی وي چې پر خپل ایمان او وجدان باندې په تکیې سره د قدرت له معمولو مقتضیاتو څخه ډډه کړي وي او د حکومتولۍ متفاوته بڼه یې ښکاره کړي وي. د حکومتولۍ داسې بڼه هېڅکله د اصلي حکومتولۍ د سرمشق بڼه نه ده غوره کړې، یوازې له ځانه یې ځینې خوږې خاطرې پرې ایښې چې په ویناوو کې نقل کېږي او د ویناوالو په درد لگېږي، خو دې استثنایي حکومتونو زموږ په تاریخ کې د واکمنۍ پر چلند هېڅ اثر نه دی کړی. البته د داسې ایديالو حکومتونو موجودیت هلته منلای شو چې د دې استثنایي دورې په اړه ټول مثبت حکایتونه بې له شکه ومانو؛ خو که مخالف روایتونه او متضاد تعبیرونه یې هم په پام کې ونیسو؛ د دغو استثنایي دورو ځلا به هم تته شي. د مسلمانانو په تاریخ کې پر دې دورو باندې هم بحثونه او مناقشې وې او شته؛ خو له بده مرغه دغه مناقشې د ایديالوژۍ په ولکې کې وې او ایديالوژۍ پخپله د قدرت وسیلې او اوزار دي؛ نو موږ په دې مورد کې هېڅ داسې څېړنې نه دي لیدلې چې علمي امانت دې په کې مراعات شوی وي او حقیقتونه دې د ایديالوژيو قرباني شوي نه وي.

کله چې د قدرت ماهیت په پام کې نه نیول کېږي او د هغه له خونړي تاریخ څخه لازم عبرت نه اخیستل کېږي نو دا خوږ تصور په اسانۍ سره منل کېږي چې که وگړي اصلاح شي، د قدرت د نظام ستونزه به پخپله حل شي او بیا به داسې نظام ولرو چې د قدرت او ځواک په اوج کې به هم کولای شي او هڅه به کوي چې کاملاً پاک او اخلاقي عمل وکړي.

د دې خلکو په باور ټوله ستونزه د انسانانو په فردي وضعیت کې ده او نور غټ او واړه عاملونه یې لکه فرهنگ، قانون، محیطي شرایط او نور له پامه غورځول کېږي او یا ورته لږ اهمیت ورکول کېږي.

د دې نظر خاوندان په دې فکر نه کوي چې له یوې خوا د وگړو باطني ښېگڼه یو پټ شی دی او د هغې د ارزولو لپاره کومه روښانه او بې ابهامه وسیله نشته، له بلې خوا ان که وگړي پخپله په لومړي سر کې صالح هم واوسي، څوک یې ضمانت کولای شي چې هغه به دغسې پاتې شي او کله چې شرایط نور وي او دی په واک کې وي، بدلېږي به نه. که فرضاً دغسې تغیر په کې راغی بیا به څه کوو؟

جالبه خو دا ده چې تاریخ مو له داسې مثالونو ډک دی چې ډېرو له بنو، منلو بې عیبو شعارونو څخه قدرت ته راغلي دي؛ خو چې څنگه یې واک خپل کړی، سړی یو مخ بدل شوی او هماغه د پخوانو لاره یې خپله کړې ده، هماغه پخواني چې دوی یې پر ضد راپاڅېدلي دي او د هغوی د راپرځولو لپاره یې وینې بهولې او وړانۍ یې کړې دي.

خو د نړۍ په هاغه بله څنډه کې، په غربي نړۍ کې، تر ترڅو تجربو او خونړیو تباها کوونکو جګړو وروسته، ځینو فیلسوفانو او مفکرانو دې مسألې ته پام کړی دی چې اساسي ستونزه په قدرت کې ده نو باید قدرت په جدي توګه مطالعه کړو او په جزیاتو یې ځان خبر کړو، غوښتنې یې په پام کې ونیسو او مستقیمې او نا مستقیمې تابع ګانې یې وڅېړو.

پس له ډېرو کلونو او تر اوږدو بحثونو وروسته یوه عمده او اساسي نتیجه تر لاسه شوه: «قدرت فاسد کوونکی دی» او که مهار یې نه کړو د مفسادو د مخنیوي هېڅ لاره یې نشته. دغه نتیجه د ازادي غوښتنې په عصر کې په داسې شعار بدله شوه چې په هغو هېوادونو کې یې د خلکو تر منځ د نظر اتفاق رامنځته کړ، ټولو وویل چې اجازه به نه ورکوو چې قدرت د یوه شخص، یوې کورنۍ، یوې ډلې، یوه ګوند او خاصې طبقې په انحصار کې راشي... او باید په یوه خاصه نقطه کې د قدرت د تراکم مخه ونیسو.

زموږ د سیاسي تفکر په تاریخ کې دا عیب و چې د قدرت ماهیت او طبیعت په علمي توګه نه دي پېژندل شوي، دې ضرورت ته پام نه دی شوی چې قدرت او لارې یې باید مهار شي او خلک تل دې ته په تمه پاتې شوي دي چې حاکمان او د واک خاوندان به له دننه بدلېږي، خدای ته به مخ اړوي، له خدای او اخرته به وېرېږي او بیا به پر خلکو زړه سوځوي او پر سمه لاره به روانېږي. د (نصیحة الملوك) له کتابونو رانیولې تر سیاستنامو او نورو پورې ګڼ کتابونه د دې مدعا شاهدان دي. ګواکي دوی نه پوهېدل چې حاکمان هم د نورو غوندې انساني غریزې لري او دغه غریزې په دوی کې دومره ژورې رېښې لري چې له ځینو استثنایي موردونو پرته نور نو د هغوی د بدلېدو تمه بې ځایه او له عقله لرې ده.

د قدرت خواړخیز مفهوم

هېره دې نه وي چې سره له دې چې سیاسي سلطه د قدرت تر ټولو جوت اړخ دی؛ خو په نوې نړۍ کې د قدرت مفهوم سلطې ته نه رالښه کېږي. قدرت پراخ مفهوم لري چې سیاسي قدرت یې له ګڼو ډولونو څخه یو دی او اقتصادي یې بل. خو که د قدرت ژور مفهوم ته پام وکړو، قدرت یعنې پر انسانانو د اغېز شېندلو توان او هغوی خپل منظور کار ته مجبورول. په دې

سترگي به پرانيزو...

صورت کې بيا قدرت د ژوندي موجود په بدن کې د وينې په خبر د بني ادمانو په ټولنيز ژوند کې روان دی.

دا سمه ده چې سياسي واک د قدرت ښکاره او برېښه تجلي ده، خو داسې به نه گڼو چې گوندي معرفت، اطلاعات او هنر او نورې لارې به قدرت ته نه رسېږي؛ بلکې که د ننني ژوند بېچلتياو ته ځير شو، کله کله به ووينو چې ځينې له نورو لارو په لا پراخ او ژور ډول د قدرت خاوندان کېږي او خپل قدرت تحمیلوي.

نو له يوې خوا له داسې پديدې سره مخ يو چې گڼ بېچلي او يو په بل کې ننوتلي اړخونه لري چې مطالعه او پېژندل يې سختوي او له بلې خوا داسې لارې مو مخې ته ږدي چې کولای شو له يوې لارې يې د نورو لارو لپاره د خنډ کار واخلو.

دا ټکي د غربي نړۍ په مشهورو کشفونو کې حسابولی شو. تردې مخکې د قدرت په اړه يو ساده نظر موجود و او له قدرت سره علمي او ميتوديک چلند يې سختواوه. خو نن سبا د قدرت رغوونکي عناصر او په عمومي حوزه کې يې مختلف تجليات پېژندل شوي، قدرت ته د رسېدو لارې چارې او د قدرت د تحکيم او پراختيا لارې مطالعه شوې دي او دغسې نورې موضوعگانې؛ نو انسان ته د قدرت د مهارولو لارې هم هوارې شوې دي.

د ديموکراسي (ولسواکي) په پوهېدلو کې تېروتنه

هغه څه چې نن سبا ولسواکي نومول کېږي او پر سربې زيات بحثونه روان دي، پخپله بل څه نه دی، يوازې د قدرت د مهارولو سيستم دی. هغه تخنيک دی چې وحشي او سرکشه قدرت په اهلي او اېل شوي قدرت بدلوي له دې پرته نور نو د ديموکراسي په باره کې چې هر څه ويل کېږي، د موضوع حاشيې دي نه اصل يې. دا چې ځينې گومان کوي ديموکراسي (ولسواکي) له اسلام سره نه جوړېږي، د هغوی بې خبري ښيي. دا کسان فکر کوي چې ديموکراسي يعنې شرايخوري، همجنس بازي، الحاد او نور؛ په همدې وجه له هغې سره جنگ اعلانوي او له ديني ارزښتونو سره يې په ټکر کې وينې؛ خو دا شيان اصلاً له ديموکراسي سره تړاو نه لري او يا د هغې په عرضي تبعاتو کې حسابېږي، نه يې په ذاتياتو کې.

ځينې نور بيا د ديموکراسي د راپيدا کېدو تاريخي بهير او د هغې فرهنگي بستر او فلسفي اتکا ته گوري او گومان کوي چې په ديني ټولنه کې ولسواکي نه شو جوړولای. دوی فکر کوي تر هغې پورې چې يوه ټولنه خاص ديني ارزښتونو ته ملزم وي، نه شي کولای

دیموکراتیکه شي او د دیموکرات کېدو لپاره به د دین قید او بند له منځه یاسو... او څرنگه چې دا کار امکان نه لري نو دین او دیموکراسي هېڅ سره نه جوړېږي.

دا سمه ده چې نننۍ دیموکراسي د نورو تجربو محصول دی، په بل فرهنګي بستر کې رامنځته شوې، فلسفي تکیه یې بېله ده، د بشريالني (هومانیزم) او لېبرالیزم (ازاد فکري) تمایل په کې جوت دی؛ خو معنایې دا نه ده چې ولسواکي خاص د همدغو ټولنو لپاره ده او که ټولنه هغسې نه وي، دیموکراسۍ ته نه شي رسېدلې.

دا هم سمه ده چې د دین ځینې تعبیرونه چې د منځنیو پېړیو تېزرنگ لري او له علمي لید سره مل نه دي، په عمومي حوزه کې له دیموکراسي سره نه جوړېږي. خو کولای شو د دیني متنونو او د دین په تفسیر او تشریح کې له نویو علومو په کار اخیستلو سره دا تعبیرونه تر نقد لاندې راولو او مسلمانې ټولنې وپوهوو چې ولسواکي له دین سره په ټکر کې نه ده.

دا موضوع به هلله لا اسانه شي چې د دین اساسي مفاهیم لکه توحید، خدای پېژندنه او انسان پېژندنه وڅېړل شي او ځینې پخوانۍ انگېرنې چې د انسانانو د نابرابرۍ او د مرییتوب د دورې محصول دي، تر جدي علمي نقد لاندې ونيول شي.

څنگه چې ورته اشاره وشوه، د توحید له مهمو برخو څخه او د دین له اساسي ارشاداتو څخه یو یې دا دی چې انسان به د بل له بنده ګۍ او مرییتوبه وژغورو او دا کار تر هغې پورې ناممکن دی چې قدرت مو نه وي مهار کړی او هغه مو قانون ته نه وي تابع کړی. قدرت تر هغې پورې چې مهار شوی نه وي، اجازه نه ورکوي چې بې واکه او یا کموکه انسانان په ازادۍ سره عمل وکړي، په ازادۍ سره خپله لاره غوره کړي، خپل دین په ازادۍ سره انتخاب کړي... او له نورو سره په ګډه خپل ډله ییز برخلیک وټاکي. ان په ډېرو موردونو کې به اجازه نه لري چې ازاد فکر وکړي او هغه پوښتنې چې د دوی په فکر کې ګرځي له نورو سره مطرح کړي. دوی به د ارزښتونو په دایره کې د اهل قدرت نظریاتو ته تابع وي او د ښه او بد تر منځ پوله به هماغه وګڼي چې د قدرت خاوندان یې تعینوي.

انسان په دې وضعیت کې نه شي کولای له خپل انساني ګوهر څخه ګټه واخلي او خپل انساني کرامت احساس کړي. د الهي پیغمبرانو له مهمترینو هدفونو څخه یو یې دا و چې انسانان به ازادوي، هم به بیروني ازادي ورکوي هم دروني. دروني ازادي یې دا چې دوی به د معنوي تعالي له لارو سره بلدوي او بیا به دوی کولای شي تقوا او خلاصون ته ورسېږي. بیروني ازادي یې په جمعي او ټولنیز ژوند کې له نورو سره د برابرۍ په وسیله ورکوله چې ټول

سترگي به پرانيزو...

به سره يو شان وي، جعلی تقدس به له منځه ځي، څوک به د بل انسان لپاره نه ټيټېږي، هر ډول تبعيض به ختم وي او له هر ډول برولۍ سره به مخالفت کېږي.

دا ټول او تر دې لږ زيات شيان هله ممکنېدای شي چې قدرت مهار او اېل شي او د منلي او سنجول شوي چوکاټ په دننه کې عمل کوي. خو قدرت حريص دی او مېرېدا يې نشته او په خاصه محدوده کې نه ايسارېږي. قدرت ځير او ظالم دی، له مخالفانو سره په توندۍ سره چلند کوي او که لازم وي وينې هم بهوي. قدرت مکرجن دی او که له خطر سره مخ شي، خپل رنگ بدلوي او مظلومانه څېره خپلوي. قدرت منبرونه خپل خدمت ته گوماري چې ورته دعاگانې وکړي او کارونه يې تصديق کاندې. قدرت شعر او ادب استخداموي چې مدحې ورته وليکي او نېکښتې يې تر بدگنۍ زياتې وښيي. قدرت هنر خپل چوپړ ته رانيسي چې په وگړو کې د هغه نفوذ زيات کړي او په فرهنگ کې يې ستنې ټينگې کړي. قدرت په عين وخت کې جذاب او وسوسه پارونکی دی او لږ شمېر کسان کولای شي ځان د هغه له لومې وساتي. قدرت خپلو غوښتنو ته د رسېدو يوه وسيله هم نه پرېږدي. قدرت کله کله سخت ځير او کرکجن ښکاري او وېره او ترهه خپروي؛ خو کله بيا ښکلې شي او زړونه يوسي. قدرت په خپل سلوک کې د وگړو تر منځ توپير نه کوي، هر څوک چې يې حجلې ته ورشي، اطاعت ته يې مجبوروي... له سني عباسيانو رانېولې تر شيعه فاطميانو پورې، د هتله له نازيانو رانېولې د ستالين تر کمونيستانو پورې ټول مجبور وو چې يو ډول چلند وکړي، که د دوی تر منځ کوم توپير و، هغه به په جزياتو کې و.

غير له دې چې د دې مفهوم لپاره گڼ شمېر، بې پايه تاريخي شواهد لرو، د قران مجيد په گڼ شمېر ايتونو کې په صراحت سره ياد شوی دی. فرعون چې له حضرت موسی سره يې د مقابلې حکايتونه په تکرار سره راغلي دي او پر بني اسرائيلو باندې د هغه د ظلم خبره شوې ده، د هغه مکرونه، چلوټې، گواښونه، دسيسې او توطيې يادې شوې دي، د قدرت او مستبدانه سياسي واکمنۍ هېنداره ده. ځينې نور چې په قران کې په "الملا الذين استکبروا" ياد شوي او په کراتو رتل شوي دي، هغه وگړي دي چې پر خپل زور، قدرت يا خپل مال باندې يې ځان لوی گڼلی او پر نورو واکمن شوي او د نورو په اعمالو کې يې نفوذ کړی دی... که وغواړو دا مسأله د قران له نظره وڅېړو، بايد جلا مقاله ورباندې وليکو. دلته به همدومره اشاره وکړو چې هغه څه چې د قدرت او د هغه د رنگارنگو جلوو په اړه وويل شول، داسې

تحليل نه دی چې چا له ځانه جوړ کړی وي؛ بلکې قراني اساس هم لري او هم فلسفي تفکر ورته رسېدلی دی.

قدرت تل هم بد نه وي

بله مهمه خبره دا ده چې له دې ټولو سره سره له قدرت نه تېښته هم نشته... څرنگه چې نیچه، فوکو او نورو بنودلي دي، قدرت مثبت اړخونه هم لري. دا قدرت دی چې انسان ورسره د پرمختګ لاره نیولې شي. د قدرت په وسیله خپلې ډېرې ښې هیلې پوره کولای شو، په قدرت **سره** طبیعت تسخیرولای شو. قدرت مو د سمندرونو تل ته رسوي او د اسمانونو هسکو ته... دا به هم نه هېروو چې د انسان ټولې مدني لاسته راوړنې څه نا څه د قدرت پورې دي.

نو د قدرت له عیبونو او افتونو څخه د خلاصون لاره دا نه ده چې ځنې لرې شو او یا یې له منځه یوسو، دا نه ممکن دي او نه مطلوب. زموږ په تاریخ کې له دنیا څخه د تېښتې لارې شته چې هر وخت یې خلکو ته له ټولو دنیوي مظاهرو د لاس په سر کېدو ویلي دي، په تېره بیا له قدرت او سیاسي سلطې څخه؛ خو په عمل کې نه دي کامیابې شوې یوازې یې دومره کړي دي چې د ملتونو په جمعي لاشعور کې یې اختلال او دروني تناقض راپیدا کړي دي ځکه دا شی د انسان له غریزي غوښتنو سره په ټکر کې دی او د انسان په اړه اساسي واقعیتونه له پامه غورځوي.

که وغواړو هم د قدرت له ګټورو خواوو ګټه واخلو او هم یې له منفي اړخونو څخه ځان وساتو، یوازې یوه لاره لرو او هغه د قدرت مهارول دي. که قدرت مهار شي تر کنټرول لاندې به وي او سرغړونه به نه کوي. انسان باید پر قدرت سپور شي، نه قدرت پر انسان ټوله خبره همدا ده چې قدرت باید عقلانیت ته تابع شي. قدرت باید اخلاقي معیارونو ته نژدې شي، قدرت باید دیني ارزښتونو ته غاړه کېږدي... بالاخره قدرت باید انساني خبره خپله کړي. او دا کار ممکن نه دی؛ مګر دا چې قدرت اېل کړو او قانون ته یې تابع کړو.

ولسواکي دا لاره هواروي او بلکې پخپله دې غوښتنې ته د رسېدو لاره ده؛ خو څرنگه؟

د دیموکراسۍ په لوري کامونه

لومړی ګام د فرهنګي اساساتو اصلاح ده. فرهنګي اصلاحات پراخ او څو اړخیز کار دی چې ډېر وخت غواړي. د فرهنګي اصلاحاتو یوه نتیجه د قدرت له مخه د پردې لرې کول دي. که

سترگي به پرانيزو...

قدرت و پېژندل شي او د هغه چلونه برېښي شي، دوکې به يې خورا کمې شي. د انسان نا پوهي د قدرت سرغړونو او له قانونه تېښتې ته لاره هواروي. څومره چې جهل زياتېږي، هماغومره د قدرت خپل سړی زياتېږي او څومره چې پوهه زياتېږي هماغومره پر قدرت غلبه زياتېږي. دا خورا اسانه او د پوهېدو وړ فورمول دی. د تاريخ ټول استبدادونه او خپل سړی د انسانانو د جهل او ناپوهي او يا د ناسمو معلوماتو د ورکولو په وجه رامنځته شوي دي. همدا د جهل تياره ده چې کولای شو په کې خپله خبره مقدسه وښيي او او سپينيز نظامونه ساز کړو او په اسانۍ سره د زرگونو او ميليونونو انسانانو د وينو د تويولو فتوا ورکړو، هغه که مذهبي فتوا وي که حزبي ... دا د خلکو د بې خبرۍ او ناپوهۍ برکت دی چې قدرت ته يې درېغه توان وربخښي.

د فرهنگي اصلاحاتو په نتيجه کې به قدرت نور نه شي کولای ځان مقدس وښيي، د هغه رازونه رسوا کېږي او چل ول يې برېښي، مصنوعي برم يې ختمېږي او هيبت يې خاورې کېږي، د هغه په مقابل کې د انسان جرأت زياتېږي او انسان خپله ازادي محسوسوي، کار ځنې اخلي او په قدر يې پوهېږي. بيا چاته اجازه نه ورکوي چې دا غمی ځنې واخلي. په همدې وجه سره له دې چې ليکوال د فرهنگي اصلاحاتو او سياسي اصلاحاتو له ديالکتیکي رابطې ناخبره نه دی؛ خو فرهنگي اصلاحات پر سياسي سمونې مقدم گڼي. هر ډول سياسي اصلاحات چې فرهنگي ملاتړ ورسره نه وي، د پايېدو چانس يې نه وي. تاريخ په دې اړه زياتې نمونې په ياد لري.

د قدرت د مهارولو په لاره کې دويم گام د درې گونو قواو د تفکيک هماغه مشهوره مسأله ده چې ورسره د يوه بنسټ په لاس کې د قدرت د راټولېدو مخه نيولای شو. دا د ولسواکۍ تر ټولو مهم اړخ دی، ان تردې چې بې له دې به د ديموکراسي په نامه هېڅ شی نه وي. ورپسې گامونه هم بايد پورته شي چې ولسواکي سمه پر پښو ودرېږي او بې روحه تش په نامه ديموکراسي - لکه څنگه چې په ځينو شرقي هېوادونو کې يې وینو - پاتې نه شي؛ بلکې په يوه واقعي او گټور نظام بدله شي. په دې کارونو کې يو هم د مدني ټولنو پياوړي کول دي، هغه داسې چې د مختلفو مدني ټولنو په فعاليت سره به له يوې خوا د دولت د اوږو بار سپک شي چې د خپلو مسووليتونو د ښه تر سره کولو لپاره وزگار شي او له بلې خوا لاسيات خلک په جمعي فعاليتونو کې برخه واخلي چې دا بيا دوې نورې گټې لري: يوه دا چې په جمعي فعاليتونو کې برخه اخيستل، خلک په خپلو قابليتونو او توانايۍ باورمن کوي او ورسره

زیات استعدادونه فعالېږي، په نتیجه کې اجتماعي ښه‌راري رامنځته کېږي. بله دا چې خلک خپلو مستقیمو لاس ته راوړنو ته خوشحاله کېږي او د هغوی په ساتنه کې لا زیاته برخه اخلي، یعنې د زورواکو نظامونو برخلاف په دې حالت کې خلک سیل بین نه پاتې کېږي. د دې ټولو نتیجه د دولت د نقش تبدیل دي، دولت به د نورو بنسټونو تر څنګ یو بنسټ پاتې شي او نور به تر پښو لاندې کولای نه شي.

که د دولت نقش محدود شي او د نورو بنسټونو هغه زیات، د قدرت سخت زړې به نرم شي او د انسانانو تر منځ هغه زړه ستونزه چې د دوی ازادي او انساني کرامت به یې ځنې اخیستل، له منځه لاړه شي. البته ممکن د هرې ټولنې له وضعیت سره سم د دولت نقش به یو څه متفاوت وي، مثلاً په دې لحاظ چې یو ملت د اجتماعي تکامل په کوم پړاو کې دی، فرهنګي پراختیا او اقتصادي وضعیت یې څرنگه دی... په ځینو ټولنو کې به د دولت نقش حد اکثر، په ځینو کې حد اقل او په یوه نیمه کې به منځنی وي. دا د هرې ټولنې د تیوري جوړونکو کار دی چې د مسألې جزیات په ډاګه کړي. غواړو دلته همدا خبره روښانه کړو چې د مدني بنسټونو تقویه، کولای شي د قدرت په منظومه کې توازن او انډول رامنځته کړي او د قدرت د ورانیو مخه ونیسي.

د سیاسي ګوندونو تر منځ قانوني، ازادې او رڼې سیالۍ د ولسواکۍ د پیاوړي کولو په لاره کې بل ګام دی. دا به د قدرت سوله ییز لېږد، بې له دې چې څوک په خشونت او زور لاس پورې کړي، اسانه کړي. د داسې ګوندونو موجودیت چې وشي کولای په خپلو کې سالمه سیالي وکړي، د خپلې ټولنې له اوضاع سره سم مختلفې طرحې جوړې کړي او له خپلو طرحو څخه په استدلال دفاع وکړي، حتمي چاره ده.

ازادې رسنۍ او مطبوعات د دیموکراسۍ بله ستن ګڼل کېږي؛ ځکه که خلک د اجرائي قوې او نورو بنسټونو له کارونو خبر وي، د دوی اعمال به ښه وڅاري او هغه ستونزه چې د خلکو د ناخبرۍ په وجه په مستبدو نظامونو کې پیدا کېږي، له ازادو رسنیو سره به حل شي. ازادې رسنۍ د نظام له خوا د واقعیتونو د پټولو مخه نیسي او ټولنه پر هغه څه خبروي چې ورباندې تېرېږي، په دې توګه د خلکو سیاسي شعور زیاتېږي، مختلفو نظرونو او طرحو ته د راوتلو فرصت ورکول کېږي، د ځواکونو تر منځ د تفاهم زمینه برابرهږي او په ګډ ژوندانه کې د لایاتو همکاريو لاره هواره کېږي.

سترگي به پرانيزو...

ممکن په دې کې ځينې نور شرطونه لکه د اقليتونو د حقونو خونديتوب او د اپوزيسيون نقش او نور هم ورزيات کړای شو. څوک چې له سياسي علومو سره آشنا دي، پوهېږي چې ياد موردونه د ديموکراسي د پلي کېدو له مهمترينو شرطونو څخه دي چې معمولاً د خلکو د حاکميت تعبير ځنې کېږي، که څه هم چې دغه تعبير ممکن يو څه ساده گڼل شوی وي.

خو دا چې ديموکراسي د اخلاقي سر اېله توب او بې بندوبارۍ د رواجولو په معنا تعبيرېږي او ځينې فکر کوي چې که چېرې يوه ټولنه په ديموکراتيکه طريقه اداره شي نو خامخا به دغه شيان ورسره وي، وجه يې دا ده چې دغه خلک په سياسي علومو نه پوهېږي او هم په ټولنپېژندنې او نورو اړوندو علومو پوره خبر نه دي. ځکه په لرې مطالعې سره به پوه شو چې ياد اخلاقي مسايل اساساً فرهنگي چارې دي او د وگړو په فرهنگ او تمدن پورې اړه لري. د مختلفو هېوادونو تجربو ښودلې دي چې د اخلاقي مسايلو په وړاندې د دوی دريځ د دوی په فرهنگي وضعيت پورې تړلی دی، نه په دې پورې چې ديموکراتيک دي که نه دي. يعنې که يوه ټولنه پياوړې ديني او مذهبي روحیه درلودلې وي، کله چې ديموکراسي ورته راغلې ده د شديد سيکولر نظام له لرلو سره سره يې بيا هم ديني او اخلاقي وضعيت چندانې نه دی بدل شوی او وگړو يې خپلو ديني چارو ته خپله پابندي ساتلې ده. د کمالی ترکيې تجربه د دې مسألې څرگند مثال دی. برعکس په ځينو ظاهراً ديني نظامونو کې د وگړو د فرهنگي ضعف په وجه اخلاقي کمزورۍ زياتې شوې دي او که دغه نظامونه واقعيتونه له خلکو پټ نه کړي، وبه وينو چې په دې ټولنو کې اخلاقي گډوډۍ تر نورو زياتې دي ان تردې چې اجتماعي نقادان او روښانفکران يې د دې ټولنو د اخلاقي سقوط نمونه گڼي.

که د دولت نقش کمزوری شي او نور بنسټونه د مذهبي او فرهنگي هغو په گډون، د ازادو فعاليتونو چانس ولري، کولای شي خلک ديني او اخلاقي ارزښتونو ته وهڅوي او دا به تر هغې څو واره بهتره وي چې د کېبل او متروکو په زور خلک ديندارۍ ته راوبولو؛ ځکه تحميلي او جبري وضعيت تل د خلکو د عکس العمل سبب کېږي د نظام له خوا د ټاکل شويو ارزښتونو پر وړاندې د دوی کرکه راپاروي. خو هغه څه چې بې له زور او اکراه، په باطني لېوالتيا او په قناعت سره ومنل شي، رښتوني به وي او تر ډېره به وپايي.

ديموکراسي په دې لحاظ هم د دين او اخلاقي ارزښتونو په گټه ده چې ټولو ته دا فرصت ورکوي چې په ازاده او قانوني سيالۍ کې خپله متاع بازار ته راوړي او خلکو ته هم د انتخاب چانس ورکوي. دينداران په دې کې هېڅ شک نه لري چې د الهي سنت پر اساس حق به

کاميابېږي او ريښه به غځوي او باطل به کډه باروي: "فأما الزبد فيذهب جفاء و أما ما ينفع الناس فيمكث في الأرض" په همدې وجه هغه دينداران چې د حکومت کولو شوقيان نه دي او يوازې غواړي معنويت او د دين عالي ارزښتونه خوندي وي، له دې تقابل څخه هېڅ وېره نه لري؛ بلکې غېږه ورته پرانيزي او ان که ځينې خلک داسې لاره غوره کړي چې ظاهراً له ديني ارزښتونو سره اړخ نه لگوي، دا هم داسې پدیده گڼي چې د فجور او تقوی او دين او بې دينۍ د مقابلې په اړه له الهي سنتونو سره اړخ لگوي؛ ځکه قران مجيد په دې باره کې واضح او څرگند ايتونه لري.

که ولسواکي بل هېڅ کمال ونه لري او يوازې د انسانانو په ټولنيز ژوند کې قدرت مهار کړي او قدرت د قانون په وسيله اېل کړي، همدا به د انسانانو لپاره بهترين خدمت وي او ورسره د توحيد د مفهوم د يوې برخې د تحقق لپاره به بهترينه لاره وي. په همدې وجه ليکوال غواړي يو ځل بيا تکرار کړي چې د مشهورې فقهي قاعدې له مخې "ما لا يتم الواجب إلا به فهو واجب" (هغه څه چې له هغه پرته واجب نه تکميلېږي، پخپله هم واجب دی) ولسواکي يوه شرعي اړتيا او اسلامي فريضه ده او هغه کسان چې په اسلامي ټولنو کې د ديموکراسي د تحقق لپاره صادقانه هڅه کوي، په حقيقت کې د اسلام د يوه اساسي مقصد لپاره يې ملاتړ لې ده.

دین او د پدیده پوهنې ننگونې

نوي عصر رنګارنګې **بریاوې** درلودلې دي. نوي علوم او ګڼ میتودونه چې د تحقیق او تحلیل لپاره د انسانانو په واک کې ورکول شوي، د دې **بریاوو** یوه برخه ده چې انسان ته د درک او پېژندلو فرصت په لاس ورکوي. اوس کولای شو یوې پدیدې ته له څو لیدلوریو وګورو او په نتیجه کې به یې د پدیدو له ګڼو څنډو څخه یوه نوې څنډه وویښو چې ښايي پخوا به مو نه وه لیدلې. د نویو علومو په برکت د انسانانو لید له ساده حالت څخه مرکب حالت ته لوړ شوی دی.

مثلاً که پخوا به چا غوښتل د فقر ساده او څرګنده مسأله مطالعه کړي، ښايي هغه به یې د ټولنې په اقتصادي وضعیت پورې تړلې مسأله ګڼلې او له همدې زاوې به یې ورته کتلي وای. خو نن کولای شو فقر هم له دې **زاوې** او هم له ګڼو نورو لیدلوریو وڅېړو، د ټولنپوهنې، ارواپوهنې، وګړپوهنې، د ژواک د چاپیریال او ممکن له ځینو نورو لیدلوریو. دا چې دغه میتودونه سره توپیر لري نو دا تمه کولای شو چې متفاوتو نتیجه ته به ورسېږو؛ نو فقر ته زموږ کتنه به له ساده لید څخه مرکب لید ته بدله شي.

ګڼې نورې موضوع ګانې لکه سیاست، ټولنه، فرهنګ، دین، علم، اخلاق او نورې هم همداسې درواخله دغې هرې موضوع ته له څو زاویو کتلای شو او له هر میتود سره نوې نتیجه ترلاسه کولای شو.

البته دا جوته خبره ده چې ټول میتودونه د هرې موضوع لپاره نه شو کارولای او د هرې موضوع د څېړلو لپاره د میتودونو یوه برخه استعمالولای شو، نه غونډ میتودونه دا مطلب د میتودپوهنې په مبحث کې په تفصیل سره یادېږي. خو نن سبا دې کې شک نشته چې اکثره موضوع ګانې په څو میتودونو مطالعه کولای شو.

یو له هغو علومو څخه چې نن سبا د ډېرو موضوع ګانو په مطالعه کې کارول کېږي، پدیده پوهنه ده. دا علم چې اصلاً یوه فلسفي طریقه ده، د پراخ استعمال په وجه کله کله د یوه غورځنګ په توګه پېژندل کېږي، نه یوازې د یوه نګه څېړنیز میتود په توګه.

پدیده پوهنه څه غواړي؟

په دې میتود کې هڅه کېږي چې د شيانو د حقیقت د پېژندلو لپاره د هغوی د څرګندېدو بڼې ته وکتل وشي. دا میتود ذهن له هغو وار له مخکې قضاوتونو څخه ساتي چې د سنت، فرهنگ یا بل هر عامل په وسیله ورباندې تپل شوي دي؛ نو ذهن به شيان په هماغه بڼه وپېژني چې ورته څرګندېږي. ځکه دا گومان کېږي چې فرهنگ، دین، علم او ان انګېرنې کولای شي د سړي په ذهن باندې د ډېرو شيانو په اړه ځانګړي مفهومونه وټپي او دغه تپل شوي مفهومونه د شيانو د حقیقت د پېژندلو خنډ وګرځي. د سارتر او مرلوپونټي په تعبیر - چې دوی بیا د هوسرل او د هغه له شاګردانو متاثر وو - درک او شناخت باید داسې وي چې ژوند تر هغو وار له مخې قضاوتونو ورهاخوا ثبت کاندې چې د تجربه پالنې او ارواپوهنې له خوا مطرح شوي دي.

یعنې د دې میتود مطابق، پخوانیو انتزاعي مفاهیمو ته لومړیتوب نه ورکول کېږي چې پدیدې د هغو مصنوعي مفاهیمو پر اساس تفسیر او تاویل شي؛ بلکې لومړیتوب پخپله پدیدو ته ورکول کېږي، پدیدې څرنګه چې لیدل کېږي او درک کېږي، هماغسې پېژندل کېږي او د هغې پر اساس مفاهیم د تابع په توګه رامنځته کېږي. یعنې پدیده اصل او مفهوم یې فرع ده، نه دا چې مفهوم دې اصل وي او پدیده د هغه فرع.

دا مطلب د کمونیزم د یوه مثال په ذریعه ښه ترا څرګندولای شو. کمونیزم په لومړي سر کې ځینې تیوري ګانې وې چې د اشتراکي مکتب د پلویانو او عمدتاً د کارل مارکس او انګلز په اثارو کې مطرح شوې؛ خو د روسیې تر 1917 انقلاب وروسته، عملاً داسې یو بهیر راپیدا شو چې د سوسیالیستي نظام د جوړولو او د کمونیستي ټولنې په لوري د تګ ادعا یې کوله. خو موده وروسته په چین او د لاتینې امریکا په ځینو هېوادونو او ځینو اسیایي او افریقایي سیمو کې هم ورته غورځنګونه وزېږېدل او ورته حکومتونه یې جوړ کړل.

که د دغو بهیرونو تر منځ له وړو توپیرونو چې د بومي تفاوتونو په وجه شته وو، تېر شو، دا ټول د کمونیستي نظامونو تر نامه لاندې ډلبندي کېږي.

اوس که وغواړو کمونیزم وپېژنو، له کومه به یې پیلوو؟

یوه لاره دا ده چې د مارکس او انګلز اثارو ته مراجعه وکړو او وروسته د لینین، **ستالین**، مائو، تیتو، انور خوجه، کاسترو او نورو کړنې وڅېړو. بیا وګورو چې د مارکس او **انګلز** د نظریاتو او د دغو کسانو د اعمالو تر منځ توپیرونه شته، د دې لپاره چې له تناقضه ځان خلاص

سترگي به پرانيزو...

کړو، وايو به چې د مارکس اصلي نظريې خو ښې دي، انساني دي - او هغه د چا خبره - کمونيزم په خپل ذات کې عيب نه لري، هر عيب چې دی د دغو کمونيستانو په کمونيستي کې دی. دا نو هماغه لاره ده چې د هر مذهب او هر مکتب پلويان يې غوره کوي او دا سنتي او متعارفه لاره ده.

دويمه لاره دا ده چې د پديدېدو پوهنې له ميتودونو استفاده وکړو او ووايو چې تاسې له دوو چارو سره مخ ياست، په يوه خوا کې مو بې ژواکه نظريې دي چې په څو کتابونو کې ځای شوې دي او د تېرو انسانانو په ژوند کې بيخي نه وې، او په بله خوا کې مو يو غټ، دروند او ځانگور بهير دی چې تاريخ يې بدل کړی او د خلکو د ژوندانه په ټولو مهمو اړخونو کې مجسمې دي او د ميليونونو وگړو پر ژوند يې اغېز بندلی دی او د ملتونو برخليک يې بل وړ کړی دی.

د هغو نظريو او دې اعمالو ترمنځ نسبت يو سست او لږزنده نسبت دی او که وغواړو له دغو دوو شيانو څخه يو يې د کمونيزم د پېژندلو لپاره د اساس په توگه ومنو، هغه حقيقت چې خلکو ته يې ځان ښکاره کړی دی، د کمونيزم د پېژندلو لپاره ټينگه مبنا جوړوي. او هغه د مارکس او انگلز مفکورې او تيوري گانې سره له دې چې له دې حقيقت سره يو کمزوری تړاو لري؛ خو ځکه د کمونيزم د پېژندلو اساس نه شي کېدای چې د عملي کمونيزم په لارښوونه کې يې لويه ونډه نه درلوده.

دلته پديدېدو پوهان په کتابونو کې بندي شويو تيوري گانو ته چې د ليکوال له تخيل او توهم سره يو شان دي، چندانې اهميت نه ورکوي. دوی د دې تيوري اعتبار د هغه څه له مخې ټاکي چې په همدې نامه تطبيق شوي دي. دلته د پديدېدو واقعيت ځان په کتونکو او شنونکو مني او هغه ليکلې او تدوين شوې تيوري گانې د همدې واقعيت پر اساس تاويلېږي.

په کلاسيک ميتود کې په يو څو ټوکه کتابونو کې ليکلې رسالې او مانيفيسټ ته اعتبار ورکول کېده او نور نو د دې بهير د مدعيانو له خوا چې هر څه شوي وو، هغه ټول د هماغو رسالو پر اساس تاويلېدل. که د دې لارې لارويانو ميليونونه وگړي وژلي، که يې په ټوله دنيا کې زندانونه جوړ کړي، که يې د ملتونو چارچاپېره او سپينيز ډېوالونه درولي دي، که يې له خلکو څخه هر ډول ازادي اخيستي ده، دا ټول له ننگه او ناب کمونيزم څخه انحراف گڼي او وايي چې د مجرمانو او ورانکارانو کړنې به د دې شريفو او مهربانو تيوري گانو سره په يوه تله کې نه تلو.

پدیده پوه وايي: ستا تاویل غلط دی؛ ځکه دا دومره وینې، شکنجې، دا له انساني حقونو دومره محرومیتونه، دا د ملتونو او قومونو له برخلیک سره لوبې او دا ټولې نورې نارواوې نه شو کولای په دې دوو جملو ختمې کړو او تاریخ په بله بڼه ولیکو. څه چې عملاً په تاریخ کې پېښ شول، دوه شیان وو: یو، څو ټوکه کتاب چې لیکل شوي دي، بل میلیونونه انسانان چې قتل شوي او زرګونه مصیبتونه چې پر نورو بني ادمانو راغلي دي. که دا دواړه د تاریخي واقعیتونو په لحاظ سره وتلو، هېڅ منطق یې سره هم وزنه نه ګڼي او د هغه څو ټوکه کتاب پله به درنه نه شي چې بیا د کمونیزم د حقیقت په پېژندلو کې کتابونه اصل وګڼل شي.

په لومړي میتود کې هڅه کېږي چې د ایډیالوژیکي، مذهبي، فرهنګي، سیاسي او نورو بهیرونو تاریخ پاک او خالص وکښل شي، هماغسې چې د کتابونو په منځ کې کښل شوي دي او هر څه چې د همدې خالص تعریف خلاف وي، هغه به تاویل شي. دا حقیقت له یاده ووځي چې د بني ادمانو تر منځ کړنې هماغه دي چې پېښې شوې دي او په دې منځ کې خلوص ته اړتیا نشته اصلاً د بني ادمانو به نړۍ کې خالص حقیقت نه شو موندلای. څه چې زموږ په نړۍ کې پېښېږي، د ښو او بدو، ترڅو او خوږو، ښکلاوو او بدرنګیو ... ګډوله ده. د هېڅ شي د خالص تاریخ د لیکلو امکان نشته او په دې لاره کې هره هڅه به بل ناخالص کار وزېږوي چې تزویر، تقلب، درغلی، مبالغه، ځان غولول او تېر ایستل به په کې وي.

په دویم یعنې د پدیده پوهنې په میتود کې، د کمونیزم په نامه حقیقت له هماغه ځایه پیلېږي چې کمونیست ګوند یا ډله رامنځته کېږي او په همدې نامه یو حکومت او نظام جوړېږي چې تاریخ جوړوي. په کتابونو کې راغلي تیوري ګانې د دې تاریخ یوه وړه او ناخېزه برخه ده چې د نورو واقعیتونو تر څنګ محدود ځای لري. نو پدیده پوه د کمونیزم د پېژندلو لپاره نه راساً د دغې وړې محدودې (تیوري) لمن نیسي او نه هغه د اساس په توګه مني چې نور ټول واقعیتونه د هغې په وړاندې بې اعتباره وګڼل شي.

څه چې وویل شول، یوازې د کمونیزم په اړه نه؛ بلکې د هر فکري، فرهنګي، سیاسي او مذهبي بهیر په اړه سم راخېږي. په همدې میتود کولای شو هره موضوع وڅېړو او د هغې بل تعریف او بل تصویر وړاندې کړو، داسې تصویر چې ممکن د هغې د پلویانو په طبع ونه لګېږي.

وروسته تر هغې چې د انسانانو د ټولنیز او مدني ژوند مختلفې موضوع ګانې د پدیده پوهنې په میتود مطالعه شوې، دین هم له دې قاعدې مستثنا پاتې نه شو او متخصصانو په همدې میتود مطالعه کړي.

دين د پديدۀ پوهنې په تله کې

په دې ليدلوري کې دين هغه څه نه دی چې په کتابونو او مقدسو متنونو کې يې په اړه ليکلي دي؛ بلکې دين هماغه دی چې د **متدينو** په تاريخ کې يې ځان بنسکاره کړی دی، د دوی له حکومته رانېولې تر عبادتونو پورې، تر پوهې او هنره پورې، تر جگړې او سولې پورې، له زغمه يې تر تعصبه پورې، له بنو يې تر بدو پورې...

د دې نظريې پر اساس د دين د پېژندلو لپاره به له لومړي سره کتابونه ونه گورو او دين به په انتزاعي عالم کې له واقع څخه لرې نه تحليلوو او دا به نه کوو چې د دې کتابونو له مخې ځينې مفاهيم راوباسو او هماغه اصل وگڼو او بيا څه چې په پېړيو پېړيو کې د دين په نامه او د **متدينو** له خوا ترسره شوي دي، يو مخ پاک کړو.

په دې نظريه کې، له مقدسو متنونو څخه راخيستل شوي کتابونه او نظري مفاهيم، د دين د واقعيت يوه برخه ده، غوندۀ يې نه دی. د دې لپاره چې د دين په نامه پدیده بڼه وپېژندل شي، بايد د هغه گليت په پام کې ونيول شي چې دا گليت هم په کتابونو کې د دين په اړه راغلي نظريات رانغاړي او هم هغه تاريخ چې **متدينو** يې په خپلو اعمالو ليکلی دی.

کله چې د دين - د هر دين - تاريخ ته وررسېږو، مختلفې بڼې به يې وگورو. له يوې خوا به دغه شيان وینو: هغه مناسک چې انسان له بيروني نړۍ سره نښلوي او له متعالي عوالمو سره يې مخ کوي او احياناً له ځينو **متدينو** سره مرسته کوي چې لوړې عرفاني تجربې وکړي، او همدارنگه ځينې د خير او بشريالني کارونه چې د دين د ارشاداتو له مخې ترسره شوي دي او کونډو، يتيمانو او بې وزلو ځنې گټه اخيستي ده، او د خپلې خوښې ځينې کارونه چې له نورو سره د همدردۍ او د اجتماعي همکاريو لپاره په اخروي انگېزو باندې ترسره شوي او داسې نور کارونه چې په ښېگڼه او گټورتوب کې يې هېڅوک شک نه لري.

له بلې خوا به ووينو چې: د دين په نامه جگړې شوې دي او يا ممکن د دين په نامه نه وي خو د دين پيروانو به کړې وي، د هر دين د مذهبونو او فرقو ترمنځ اختلافونه چې د کرکې، بد ويلو، تهمتو، او ترېگنيو سبب شوي دي، داسې کړنې چې د خاصې مذهبي فرقې څرک به په کې نه وي؛ خو ترسره کړې به وي داسې کسانو چې يقيناً دينداره وگړي وو خو د تدین د متعارفو معيارونو له مخې يې په کارونو کې جنجالونه وي. دغه د وروستي ډول کړنې ذاتاً په دين پورې نه تړل کېږي؛ خو دلته ديندارانو د نورو انسانانو په شان داسې کارونه کړي دي چې

سترګي به پرانيزو...

ناروا او ناولي دي لکه دروغ ويل، د خلکو ازارول، د چا د حق تلفول... يعنې سره له دې چې دغه کارونه ديني منشأ نه لري خو د هغوی په ژوند کې د هغوی له ديني باورونو سره د يو ځای کېدلو وو.

نو په عملي لحاظ، د دين لپاره داسې خالص تاريخ چې د پديدې پوهنې له نظره د متدينو د تدین او کړنو سره يو شان وي، نشته. په دې ليدلوري کې دين لکه موزاييک له مختلفو رنگونو او شکلونو رغېدلی دی چې هم روښانه او ښکلي رنگونه په کې شته او هم تياره او بدرنگه...

کله چې د داسې رنگارنگ او متنوع او ان متناقض تاريخ په اړه قضاوت کېږي، داسې نه کېږي چې يوازې د دين هماغه روښانه برخه او د متدينو هماغه ښې او روښانې کړنې راواخلي؛ بلکې تياره او بدرنگې برخې يې هم د قضاوت په تله کې تلل کېږي. هلته به له متدينو پوښتنه کېږي چې مگر داسې نه وو ويل شوي چې دين به د انسانانو لپاره سر تر پايه رحمت او سوكالي وي او خير او برکت به راوړي؟ نو ولې د دين په تاريخ کې دومره جنگونه، جگړې، تعصب، خشونت، ورانۍ، وژنې او قتلونه تر سترگو کېږي؟ ولې د دين په نامه لښکرې راوتلې دي، خزانې يې ډکې کړې دي، وينزې او مرييان يې د انسان پلورلو بازارانو ته وروستلي دي، ولې ګڼ کورونه وران شوي او ګڼې کورنۍ د غم په تغړ کېنول شوې دي؟ ولې د عمر بن عبدالعزیز او صلاح الدين ايوبي په خوا کې يزید او حجاج هم پيدا شوي چې يوه د پيغمبر له زويه سر غوڅ کړی او بل يې د خدای خونې ته د تېرو وار برابر کړی دی، دا چې له نورو سره يې څه کړي دي، له هغې به تېرېږو...

په کلاسيک ميتود کې د دې ټولو پوښتنو لپاره هماغه يو وار له مخې تيار شوی ځواب شته او هغه دا چې: دين پخپله هېڅ عيب نه لري، څومره عيبونه چې دي هغه د متدينو په اعمالو کې دي.

خو دغه ځواب يوازې يو شمېر متدينان قانع کولای شي، هغه هم هماغه متدينان چې دا پوښتنې د هغوی د خپل دين په اړه مطرح شوې دي. هغوی دا ځواب يوازې د خپل دين په اړه سم ګڼي او کله چې د بل دين پيروان هم همدا ځواب ورکړي، دوی يې په هېڅ وجه نه مني. يعنې که مثلاً د کاتوليکې کليسا پيروانو ته ووايي چې ولې د دين په نامه د عقايدو د پلټنې هغومره محکمې جوړې وې او انسانانو ته هغومره عذاب او شکنجې ورکړل شوې او د کليسا مشرانو هغسې تور خونړی تاريخ راپرېښی دی او ولې د دوی دين خپلو پيروانو ته د داسې اعمالو

سترگي به پرانيزو...

الهام ورکړی دی؟ هغوی به د دې کارونو لپاره بله هېڅ توجیه ونه لري، یوازې به هماغه ځواب درکوي.

طبعاً دا ځواب به هغه مسلمانان قانع نه کړي چې له صلیبي جگړو خبر دي او تر اوسه پورې هغه جنگونه د غربي ټولنې له مسیحي مذهب ګڼي. دوی به ونه مني چې مسیحیت پخپله عیب نه لري، څومره عیبونه چې دي د منځنیو پېړیو د متعصبو مسیحیانو په عملونو کې دي چې دغه جگړې یې په مخه کړې وې.

د تاریخي روایتونو د اعتبار اندازه

نسایي بل ځواب دا وي چې د تاریخ لیکونکو له خوا کښل شوي شیان به د دین د تاریخ سم او واقعي تصویر نه وي؛ ځکه لومړی څو هر مورخ د خپلې سلیقې، خپل دین او خپل ذوق سره سم او د خپل فرقه یي دریځ سره موافق واقعات لیکلي دي؛ نو ډېر حقیقتونه ناوړلي پاتې دي او ډېر شمېر دروغونه غټ شوي دي - دویم دا چې یو مورخ هغومره نه دی چې د یوه دین مکمل تصویر وکارې ځکه دین بې ساری عظمت او برم لري؛ نو د مورخانو روایتونه تر هغه ځایه د منلو دي چې د دین له عظمت او پرتم سره اړخ لګوي او همدا چې خپله لاره کروي او داسې خبرې کوي چې دین له پوښتنې سره مخ کوي، بیا نو نه شو کولای ورته ارزښت ورکړو او روایتونه یې معتبر وګڼو، د مورخانو د روایتونو دغه برخه د حاکمو نظامونو د توطیو یا پخپله د مورخانو د بدو نیتونو زېږنده ده چې د دین په ځلانده خبره کې داغ ګڼل کېږي.

مفتي محمد شفیع په «مقام صحابه» کتاب کې همدغسې استدلال کړی دی، هغه وایي چې تاریخ او مورخ هغومره نه دي چې د صحابه وو د مقام او د هغوی د کارنامو په اړه څه ووايي. همدغه استدلال د ائمه اهل بیت په اړه هم شوی دی. یوسف قرضاوي هم په «تاریخنا المفتری علیه» کتاب کې هڅه کوي د همداسې استدلال پر اساس د هغو کسانو مقابله ته وړودانګي چې د مسلمانانو په تاریخي کړنو کې یې د نیوکې وړ موردونه موندلي دي. تر هغه د مخه محمد عماره هم د اسلام د تاریخ د بیا له سره لیکلو خبره کړې وه چې د مسلمانانو له تاریخه داغونه پاک شي. عمادالدین خلیل او ځینې نور لیکوال چې په تاریخي مسایلو کې تخصص لري، هم غواړي تر یوه حده همدغه میتود وکاروي.

دا میتود یوه ستونزه لري چې د ابوالاعلی مودودي ورته پام شوی او په «خلافت او ملوکیت» کتاب کې یې ورته اشاره کړې ده. ستونزه دا ده چې که تاریخي روایتونه بې اعتباره شي نو هغه برخې به یې هم بې اعتبارې شي چې د دین ښېګڼې یې بیان کړې دي؛ ځکه دا خبرې

هم له هماغو منابعو تر لاسه شوې دي. په علمي موضوعاتو کې نه شو کولای د يو بام او دوه هوا لاره ونيسو؛ ځکه دا کار له علمي اخلاقو سره نه جوړېږي او د دين له اخلاقي موازينو سره چې قران مجيد مطرح کړي دي، هم په ټکر کې راځي. قران مجيد ويلي دي: "ويل للمطففين الذين اذا اکتالوا على الناس يستوفون و اذا کالوهم أو وزنوهم يخسرون" يعنې افسوس پر هغو کسانو چې له نورو څخه پيمانه پوره اخلي خو پخپله يې کمه تلي.

د قران ځينې مفسران وايي چې له يوه حقيقت سره دوه ګونې چلند له هغې کرښې سره يو شان دی چې په دې ايت کې غندل شوې ده.

خو پدیده پوه د مسألې په تاريخي ثقه توب پورې نه وي، هغه له اوسنۍ زمانې څخه دومره زيات شواهد او مثالونه په واک کې لري چې تاريخ ته د مراجعې اړتيا نه پاتېږي. هغه به درته ووايي چې بڼه نو د تاريخ روايت به ناسم وگڼو، د ديندارانو له اوسنيو کرڼو سره به څه وکړې؟ که ورته وگورو په نننۍ نړۍ کې د مختلفو مذهبونو د **متدينانو** کرښې هغه څه ته ورته دي چې په تاريخ کې راغلي دي. داسې به وگڼو چې په تېر کې هېڅ يزید او حجاج نه وو او دا نومونه د مغرضانو تخيل زېږولي دي، داسې به وگڼو چې تېر تاريخ له عمر بن عبدالعزيز غوندې کسانو څخه ډک دی؛ خو د هغو جگړو په اړه به څه ووايي چې پر کابل يې د توغنديو باران جوړ کړی و او کابل يې کنډواله کړ؟ د هغو وېروونکو قتلونو به څه ووايي چې په الجزاير کې يې دوه لکه کسان ووژل؟ او په دې منځ کې سلگونه بنسټې او ماشومان هم وو. هغه تهمنتونه او توطيې به څرنگه تفسير کړې چې په سودان، عراق، ايران، پاکستان او ډېرو نورو ملکونو کې د يوه بل پر ضد شوې دي؟ د طالبانو او القاعده اعمال به څرنگه توجیه کړې چې لا اوس هم لسگونه بې گناه انسانان وژني او ان د جوماتونو په منځ کې خلک قتلوي؟

که له يوې خوا خبریه او بڼه کارونه وينو چې د ديني ارشاداتو او د اعتقاد زېږنده دي، له بلې خوا وژنې، ځانمرګي، د ترهې خلقول، د انسانانو په منځ کې د کرکې د تخم شيندل او داسې نور مضر کارونه وينو چې د **متدينو** له خوا په دوامداره توگه تر سره کېږي او په ډېرو موردونو کې له ديني انگېزو سره مله دي. هغه دينداره چې له دې اعمالو سره مخالف دی، هماغومره د ديندارۍ ادعا کوي څومره چې د دې اعمالو مرتکبين يې کوي او په دې لحاظ دوی هېڅ توپير سره نه لري. موږ د چا باطن نه شو ارزولای او څه چې موږ ورسره کار لرو، هغه د انسانانو ويناوې او کرښې دي. په دې لحاظ د دې دواړو ډلو دينداري عين اعتبار لري او که توپير په کې وي نو د دوی د کرڼو او د ديندارۍ په ډول کې دی؛ نه دا چې د يوې ډلې کار ديني

وگڼو او د بلې غیر ديني؛ بلکې د ټولو کړنې د دين په نامه او له ديني توجه سره ترسره کېږي؛ خو د هرې ډلې د کړنو رنگ او بڼه بېله ده.

د پدیده پوهانو په نظر، دين او تدین د دې ماجرا کليت دی او انتخابي چلند ورسره نه شي کېدای. که سلا پر دې وشي چې هر څوک دې په خپله خوښه د يوې پديدې يو جز راواخلي او د هماغه پديدې گل يې وگڼي؛ نو دا به د ديندارانو د خولې خوند هم ورځراب کړي؛ ځکه بيا خو خلک کولای شي د ديانت د پديدې ټول مثبت اړخونه له پامه وغورځوي او يوازې هغه منفي اجزا يې وځلوي. که دا کار د ديندارانو په نظر د حقيقت تحريفول دي؛ نو هغه بل روش چې په کې يوازې د دين مثبت ټکي ځلول کېږي، هم هماغسې وگڼه.

ليکوال په دې کې نه دی چې د پدیده پوهنې د ميتود يا يې د نتيجو د سموالي دفاع وکړي؛ بلکې غواړي متدينه ټولنه پر غوږ ووهي چې نن سبا د دين په مخ کې گڼې نظري او عملي ننگونې شته او که دوی غواړي دين يې له دې ننگونو څخه صحيح سلامت راوځي او د سبا لپاره په نړۍ کې ځان ته ځای پيدا کړي، نو بايد دغو ننگونو ته په کمه سترگه ونه گوري. البته په دې دې هم وپوهېږي چې دا ډول بحثونه له دين سره د دښمنۍ يا د توطيې په خاطر نه کېږي؛ بلکې دغسې بحثونه په نورو ډگرونو کې ازمويل شوي دي او دين هم ځنې لري نه شي پاتېدای.

که دغه حقيقت ښه درک شي، څرگنده به شي چې له تورې او توپک سره د دې ننگونو مقابله نه شو کولای، له تکفير او تفسيق سره يې له منگولو نه شو خلاصېدای؛ بلکې يوازې د ديني تفکر په اصلاح کولو او له هغه څخه د زړو گردونو په څنډلو سره، کولای شو خپل ځواب ووايو او ديانت د منلو وړ پدیده معرفي کړو.

د دين په اړه د پدیده پوهنې د مطالعاتو په پام کې نيول مو دغو نتيجو ته رسوي:

- 1- د نظر او عمل ترمنځ د کرښې رايستل که په ځينو موردونو کې ممکن دي، په ځينو کې ناممکن دي. لږ تر لږه دا کار د کتونکو او شنونکو د يوې برخې لپاره د قناعت وړ نه دی او هغوی د هرې نظريې اعتبار د هغې د عملي نتيجو له مخې سنجوي. په دې حساب، د متدينو د ديندارۍ بڼه او بلکې د هغوی ټول اعمال په يو ډول سره په دين پورې تړل کېږي. که دوی د خپل دين په مقابل کې مسووليت احساسوي او باور لري چې دين ورباندې دين لري؛ نو بايد چې دا دين ادا کړي. دوی بايد خپل اخلاق ښه کړي او له ناوړو کارونو ډډه وکړي... دا يوه دوامداره هڅه ده چې دينداره خلک يې بايد ترسره

کړي او مخکې له دې چې د نورو په وړاندې ودرېږي، بايد خپل نفس تزکيه کړي... دا هغه څه دي چې په ځينو روايتونو کې د «جهاد اکبر» تعبير ځنې شوی دی. البته ياده دې وي چې د نفس تزکيه بايد **تکتیکی** چاره نه وي چې وګړي له نورو سره د جنگ لپاره چمتو کړي. د بنسټپالو په لارښوونو کې د نفس تزکيه په همدې ډول استعمالېږي.

2- هماغسې چې تاريخي تجربو له پيله تر ننه پورې ښودلې ده، که دوی تر سختو او پر له پسې هڅو وروسته وليدل چې بې عيبه فاضلې مدينې ته رسېدل ناممکن دي، او دا يې هم وليدل چې په اجتماعي چارو کې د ديندارو کړنې له نورو چندانې توپير نه لري نو بيا دې افراطي قضاوتونه پرېږدي، نور دې خلک په تور او سپين ونه ويشي او بايد دا ومني چې د ديندارو هر څه بې عيبه نه دي او د نورو هر څه عيبجنه نه دي. انصاف رانه غواړي چې که د ديندارو د وګړو يا ټولنو په ژوند کې ښېګڼې وينو بايد د هغوی پر کميو او عیبونو هم سترګې پټې نه کړو. همدارنګه که د نورو په ژوند کې عیبونه رامنځته کېږي، بايد ښېګڼې يې هم يادې کړو او د افراط او تفريط لاره ونه نيسو. دا روش هم شرعاً لازمي دی ځکه په قران مجيد کې ورباندې ټينګار شوی دی او هم اخلاقاً ښه کار دی. دا داسې کار دی چې په نوره نړۍ کې د يوه اخلاقي اصل په توګه منل شوی دی.

3- که دينداران ويني چې د دوی ځينې کړنې د دې سبب کېږي چې ځينې خلک د دوی شعارونو ته اهميت ور نه کړي او د دوی د اعمالو په وجه، دين ته شا کړي، ښه به دا وي چې د هغوی د ګرمولو پر ځای، هغه کسان ملائمه کړي چې د دې خلکو د بې اعتقادۍ او ناباورۍ سبب شوي دي. دوی بايد د نورو د بې دينۍ مسوول همدغه بد عملة دينداران وګڼي او نور معذور. دوی بايد له نورو کرکه ونه کړي؛ بلکې هغوی ته بايد د بد عملو ديندارو د قربانيانو په سترګه وګوري. د ابن القيم په وينا: دا هغه قطاع الطريقان دي چې د نورو پر مخ يې خدای ته درېښودلاره تړلې او هغوی يې نورو لارو ته سوق کړي دي.

4- راتلونکې نړۍ به په چټکۍ سره بدلېږي او تغيير او تحول به په کې راځي، هلته به د هغه دين بازار ګرم وي چې د دښمنۍ او ترېګنۍ تخم ونه کړي، چې د انسانانو تر منځ د جنگ او دښمنۍ اور ته لمن ونه وهي؛ بلکې خپل پيروان ښو اخلاقو ته وروبولي، د انساني ټولنې په خیر تمام شي، انسانانو، ژونديو موجوداتو او طبيعت ته لږ زیان واړوي. هر دين چې په دې چارو کې ناکامه شو، جبراً به خپل ځای سيالو دينونو ته پرېږدي.

سترگي به پرانيزو...

5- دې پړاو ته رسېدل تر هغې پورې ممکن نه دي چې دیندارانو د ځانغوښتنې لمن خوشې کړې نه وي او د عارفانو خبره: له خودبینۍ او ځانولۍ تېر شوي نه وي او د ځان او خپل دین اخلاقي نقد ته یې غاړه نه وي ایښې. دا کار هله کېږي چې دوی خپلې نیمګړتیاوې ومني او چاره یې ولټوي. که داسې شي د دوی دیانت به تبلیغاتو او مبالغه یې ستاینو ته اړتیا ونه لري؛ بلکې پخپله به روښانه وځلېږي او د هر چا سترګې به پخپله ورواړي. ښه یې ویلي دي: مشک آن است که خود بوید، نه آن که عطار گوید.

(رحمان بابا په دې اړه فرمایي:

هر بلبل به دې ثنا کا که ته گل شي / په خپل ځان خپله ثنا څه په کار نه ده. ژباړن)

او په پای کې:

مډرن علوم او هغه مطالعې چې د نویو علومو پر اساس ترسره کېږي، له یوې خوا دین له مهمو او انکار نه منونکو ننگونو سره مخ کوي او له بلې خوا له متدینو سره مرسته کوي چې د نننۍ نړۍ له غوښتنو سره سم خپل دین سمبال کړي او د دومره تحولونو له څنګه چې د انسان ټول ژوند رانغاړي، بې توپیر او په کبر او غرور تېر نه شي. له دې علومو سره اشنایي کولای شي د ځینو دیندارانو غرور راکم کړي او د هغوی په کړنو کې مطلوب بدلون رامنځته کړي.

کلام ته ورستېدل ، فلسفې ته ورستېدل

د کلام علم د اسلامي تمدن په تاریخ کې یو له عمده او پخوانیو علومو څخه دی چې له پیله تر ننه پورې له مختلفو دریځونو سره مخ شوی دی.

څوک یې مخالف او څوک ورسره موافق وو. مخالفان یې غالباً اهل حدیث او ځینې فقیهان وو. د دوی د مخالفت وجه یا انگېزه غالباً له دیني متنونو څخه د دوی په انگېرنې پورې اړه درلوده او کله ناکله یې د مخالفت دلیل ناپوهي وه. کله به یې استدلال کاوه چې د سلف په عصر کې چې د مسلمانانو په دیني تاریخ کې غوره دوره وه، دا علم گرد سره نه و یا لږ تر لږه په مدونه بڼه نه و. خو دغه استدلال چندانې غښتلی نه ښکارېده؛ ځکه په هغه زمانه کې خوله فقهې او تفسیره رانېولې تر نحو او بلاغت پورې ډېر نور علوم هم نه وو، یا لږ تر لږه تدوین شوي نه وو. که وویل شي چې دا نور علوم خو د مسلمانانو په منع کې په نامدونه بڼه په بحثونو او خبرو اترو کې وو، نو دا خبره د کلام د علم په اړه هم سمه ده.

دوی به کله ویل چې په دې علم کې د پرديو علمونو او فکرونو لاره کرې ده او دیني خلوص یې نه دی پاتې. د دې استدلال په اړه هم ویلای شو چې علم پوله نه پېژني او د حکمت خبره که له هرې منبعې وشي، مسلمان باید تر نورو مخکې ځان ورورسوي او گټه ځنې واخلي، دا په دې چې: "الحکمة ضالة المومن أنى وجدها فهو أحق الناس بها" (علم د مومن انسان ورکه ده چې هر چیرته یې مومي، دی یې تر نورو ډېر حقداره دی)

کله به هم دا ویل کېدل چې که مومنان د کلام په بحثونو ناخبره وي، عقیده به یې لا سمه وي او که داسې موضوعات د مسلمانانو په فکر کې داخل شي، نه یوازې دا چې گټه یې نشته بلکې تاوانونه هم لري. په ځواب کې یې ویل شوي دي چې ان هغه مهال چې د کلام علم هم نه و، د مسلمانانو تر منځ فکري اختلافونه وو. دا اختلاف د حکمیت له بحثه رانیولې د قضا او قدر تر مسایلو... پورې و. نو په علمي او معقول میتود سره د مسلمانانو د اعتقادي اساساتو

سترگي به پرانيزو...

توضیح او تبیین یوازې په همدې علم باندې کېدای شي او بې له هغه ان د عوامو اعتقاد هم سستېږي او د شک پارونکو د شکونو په وړاندې به تاب رانه وږي.

دا استدلالونه چې هر څه وو او چې تر شا یې د هر چا ملاتړ و؛ خو په عمل کې یې ونه شو کولای د کلام د علم د ودې مخه ونیسي. اسلامي تمدن د نورو علومو تر څنګ د دې علم ودې ته هم زمینه برابره کړه. کرار کرار د مسلمانانو ترمنځ د کلام د علم تالیفات لاس په لاس شول او په علمي ډلو کې ورته د بحث لاره خلاصه شوه او په دې برخه کې تکړه او نامتو متخصصان راڅرګند شول. غزالي چې په دې وخت کې پیاوړی مفکرو، په «حجت اسلام» باندې مشهور شو. فخر رازي ته په دې برخه کې د خپلو کارونو په خاطر د «امام المتکلمین» لقب ورکړل شو. پر دوی سربېره نورو هم دې علم ته مخه کړه او ځینې اثار یې ولیکل. معنا دا چې د کلام علم د محدثانو او ځینو فقیهانو له کلکو مخالفتونو سره سره په اسلامي تمدن کې خپل ځای پیدا کړ.

خو د اسلامي تمدن د ځلا او نېټېزۍ په پای او د هغه د راپرځېدو له پیل سره چې د متاخرانو دوران هم نومول کېږي او غالباً د ابن خلدون له زمانې څخه راپه دې خوا تر ننه پورې رانغاړي، د هغه تمدن ټول علوم مړي شول او د خزان بادونو د دې بڼې پانې ګلونه ورژول. په دې منځ کې د کلام علم هم خوندي پاتې نه شو؛ بلکې شغله یې تر نورو علومو لا زیاته تته شوه. ممکن دلیل به یې دا وي چې کلام د تکړه او وتلیو پوهانو لپاره د درک وړ و، نه د عوامو لپاره. ځینې نور علوم لکه فقه ان که مړ ژواندي هم وو، خو تر یوه حده یې خپل ژوند ته ادامه ورکړه او دلیل یې دا و چې عوامو ورته اړتیا درلوده، هغه که حاکمان وو که د هغوی عام رعیت. دا چې په دې دوره کې ځینې د فقهي تالیفات او له هر ډول ابداع څخه لرې کم عمقه تفسیرونه ولیکل شول، وجه یې تر ډېره بریده همدا وه.

په اسلامي ملکونو کې د نوي عصر له پیلېدو سره چې کولای شو په احتیاط سره یې د ختیزو ملکونو رنسانس وېولو (ځکه چې لایې عواقب نه دي څرګند)، د ځینو علومو بخت بیدار شو او د ځینو سمونپالو او نوښتګرو پاملرنه یې ځان ته راواړوله؛ خو د کلام علم په دې ډله کې نه و. یوازې محمد عبده په دې اړه وړکۍ رساله وکښله او اقبال لاهوري ورباندې ځینې بحثونه وکړل.

په دې دوره کې د قران مجید تفسیر له سره ولیکل شو، د حدیث علم ته توجه وشوه او له ضعیفو او له ځانه جوړو شویو روایتونو څخه پاک شو، فقهي متنونه تدوین شول، ګڼ شمېر

کلاسیک متنونه او تراث له سره چاپ شول، د پخوانو علمي میراث احیا شو. په دې موردونو کې زیات اهتمام وشو او د پام وړ کارونه ورته وشول. خو کلامي مباحث لا هماغسې تن پاتې شول او چا ورته خپل توان، وخت او پیسې ونه لگولې.

د کلام له علم سره د بې مهرۍ علتونه

دلیلونه یې زیات وو. یو دلیل یې دا چې دغه علم د مسلمانانو په تاریخ کې تر سخت برید لاندې راغلی و. سره له دې چې دغه برید په لومړنیو دورو کې نه و توانېدلی چې د ځینو عالمانو مخه ونیسي؛ خو په راوروسته وختونو کې دغه بدبینۍ چې د اسلامي ټولنې د اروا په تل کې ورکېښته شوې وې، دې علم ته د خلکو د تمایل مخه ډکړه. بل دلیل یې دا و چې دغه پیل شوی خوځښت او بیداري، د اسلامي ټولنو د دروني تکامل او پوخوالي په وجه نه وه؛ بلکې په دې خاورو کې د استعمار د موجودیت په وجه وه. ځکه خو ټولې هڅې یا زیاته برخه یې ازادي غوښتنې او د استعمار ضد مبارزو ته وقف شوې وې او هر څه چې په دې لاره کې په درد لگېدل، هماغه ته به توجه کېدل. طبیعي ده چې په داسې معرکه کې د کلام علم بېرې ضرورت نه و؛ ځکه خو دې علم ته پام کول موجه نه ښکارېده. همدارنګه په دې وخت کې له دینه بهر علوم په تېره بیا انساني علوم چې تل یې د کلام د علم په وده کې موثر نقش درلودلی دی، یا خو نه وو او یا کمزوري وو، دا خبره هم د کلام علم ته د نه تمایل دلیل ګڼلای شو. که د استعمار په دوران او تر هغه وروسته پرتلیو شرقي خلکو او رهبران د سیاست غلبه او قدرت ته د رسېدو تفکر هم له نورو عواملو سره یو ځای کړو؛ نو څرګنده به شي چې ولې د کلام علم دوی ته کافي جاذبه نه درلوده. په تېره بیا دا چې د دوی اکثره کسانو په فلسفې او انساني علومو کې ژوره پوهه نه درلوده. پر دوی په سیاسي او نظامي ډګرونو کې د معمولي کړنو روحیه غالبه وه. دوی تر لویو تمدني پروژو، بېرې، مبارزاتي ستراتیژۍ غوره ګڼلې. دوی هڅه کوله چې په کم وخت کې زیات وګړي له ځان سره کړي او د دې کار لپاره په کار وه چې ډېرې مقولې او فکري مسایل اسانه کړي او عامو خلکو ته د پوهېدو وړ شعارونه برابر کاندې چې ولولې یې راوپاروي او د مبارزې میدان ته یې راوځکوي. دغه روش خپلې ښېګڼې او خپل عیبونه لرل. له دې سربېره غواړو دا نتیجه واخلو چې د کلام د علم د کنګل پاتېدو دلیلونه او عوامل په خپله په نوي دوران او د غورځنگونو په دوران کې دي او نن چې مو هغه تجربې تر شا پرېښې دي، غېر له دې چې په دې اړه بیا کتنه وکړو او له سره ورباندې فکر وکړو، بله چاره نه لرو.

پوهېدای چې په څه رنگه نړۍ کې اوسېږي او له څه ډول انسان سره یې سرو کار دی. د درېمې نړۍ د انسان د ستونزې جوهر همدا دی چې نننی انسان او نننۍ نړۍ نه پېژني.

د ننني انسان او نننۍ نړۍ د پېژندلو لپاره باید پراخ معلومات ولرو. دغه معلومات باید هم د وروستیو څو پېړیو تحولات راوغاري او هم هغه علوم چې په معاصر تمدن کې غوړېدلي دي. همدغه علوم د اوسني تمدن د ماغزو حیثیت لري او نننی انسان د همدې علومو په مټ پر نړۍ حکومت چلوي. له دې علومو پرته نه شو کولای د دې دور انسان او دغه زمانه سمه وپېژنو؛ ځکه دغه علوم له اوسنیو واقعیتونو سره په تړاو کې او د همدې عصر د غوښتنو پر اساس راڅرګند شوي دي او له معاصر ژوندانه سره نه شلېدونکي اړیکي لري. نننۍ ارواپوهنه، ټولنپوهنه، وګړپوهنه، هستي پوهنه او ګڼ نور علوم چې ټول د نننۍ فلسفې یا د نننیو فلسفو پورې دي، هغه وسایل دي چې له موږ سره مرسته کوي چې نننی انسان او نننۍ نړۍ وپېژنو او د دوی تر منځ شته مناسبات هم په فردي کچه هم په ټولنیزه کچه وپېژنو.

موږ او نننۍ نړۍ

یو له هغو علتونو څخه چې ولې موږ شرقي وګړي ونه توانېدو چې له اوسني جهان سره لاره یوسو او په معاصره نړۍ کې ځان ته مناسب ځای وګورو او له نورو سره خپل روابط سم کړو، همدا دی چې موږ له دې علومو ناخبره وو.

موږ د منځنیو پېړیو له ذهنیت سره د نننۍ نړۍ هرکلي ته ورغلي یو او هڅه مو کړې ده په هماغه اساس یې تحلیل او تجزیه کړو. دغه ذهنیت د نورو واقعیتونو په بستر کې د نورو علومو په واسطه رامنځته شوی و؛ خو اوس د هغو واقعیتونو اثار هم لاندې پاتې. همدا وجه وه چې دا ډول ذهنیت په دې وخت کې په درد نه لګېده او ان د دې پر ځای چې د انسان او نړۍ په پېژندلو کې راسره مرسته وکړي، لایې سربداله کولو او لایې ګډوډولو.

په پخواني ذهنیت کې د کلیوال او ښاري ژوند تر منځ پوله نه وه کښل شوې. د دولت او ملت تر منځ د رابطې تعریف خام او غیر علمي و. د ټولنیزو بنسټونو په نامه څه شی نه وو. ځانګړي صنفی او طبقاتي حقونه چا په رسمیت نه پېژندل او د ځینو صاحب نظرانو په باور طبقې لا زېږېدلې نه وې. هنر، اقتصاد، سیاست او ډېرو نورو مقولو لا پوخ علمي تعریف نه درلود.

د هاغه ذهنیت له مخې د انسانانو اړتیاوې د هماغه مهال د ژوند له واقعیتونو سره سمون درلود او د اوسني ژوند له اړتیاوو څخه یې واټن جوت و. بده به نه وي چې یو مثال یې

ياد کړو: که فقهي کتابونو ته مراجعه وکړو، د انسان اساسي اړتياوې (حاجات اصليه) په درېو شيانو راننډېږي: کور، خر، نوکر. څوک چې دغه درې ولري د فقيرانو له ډلې راووتی او د ښه ژوندانه څښتنان بلل کېږي او داسې گڼل کېږي چې ټولې اړتياوې يې پوره دي. خو په نننۍ نړۍ کې د انسان اساسي اړتياوې دا نه دي. نن سبا تعليم، درملنه، کار روزگار، د ژواک سالم چاپېريال، او ډېر نور شيان په اساسي اړتياوو کې حسابېږي. پر دې سربېره ډېر نور شيان دي چې د ژوند لازمي اړتياوې گڼل کېږي لکه راډيو، تلويزيون، ورځپاڼه، کمپيوټر، انټرنټ او نور شيان چې ورځ تربلې يې شمېر زياتېږي.

پرونی ذهنيت د ننني ژوند په تحليل او د ننني انسان په پېژندلو کې خورا ناتوانه دی. دغه ذهنيت ان په دې هم ناتوانه دی چې خپله ناتواني وپېژني، دا نه شي درک کولای چې د نوې نړۍ او اوسني انسان په پېژندلو کې عاجز دی. دا ذهنيت نه شي پوهېدلای چې د لومړۍ او درېيمې نړۍ ترمنځ واټن ولې دی او د دې مسألې په تحليل کې ټولې قضيې يوه يا دوو کليشه يي عواملو ته راجع کوي مثلاً دا هرڅه له استعمار او د استعمار د تفرقه اچونې له سببه گڼي.

دې ذهنيت ته د دغو ټولنو د دروني ستونزو د حل لاره هم نه ده ور معلومه چې په هغې باندې د مختلفو اديانو او مذهبونو د پيروانو ترمنځ د سوله ييز ژوند زمينه برابره کړي **او د** بېلابېل قومونه او قشرونه سره پخلا کړي. که د ستونزو او مشکلاتو د فشار په وجه کله دې ته اړ کېږي؛ نو د دې ستونزو په اړه د تاريخي ليد او علمي تحليل د نه لرلو په وجه د دې پرځای چې له واقعيتونو **سره** د مخامخ کېدو مېړانه ولري او اساسي حل لاره راوباسي، هڅه کوي عوام پسندو او تيارو شعارونو ته مخه کړي او د مسألې له اساسي حل څخه وتښتي. د اسلامي مذهبونو په تېره بيا د سني او شيعه ترمنځ د نزديکت مسأله يې يوه جوته بېلگه ده. په دې اړه په تېرو څه له پاسه پنځوسو کلونو کې هېڅ کار نه دی شوی، ايله يو څو نمايشي کنفرانسونه جوړ شوي او يو څو بې معنا شعارونه ورکړل شوي دي. د دواړو خواوو يوه هم دې ته حاضره نه شوه چې ځان نقد کړي او مقابل لوری د خپلو دريځونو په خاطر معذور وگڼي. هر کنفرانس چې پای ته رسېدلی، هر څوک بېرته په خپله زړه لاره تللي دي. هېچا هم پوښتنه ونه کړه چې د دې بې معنا لوبو حاصل څه دی؟ له دې بې اساسه او بې مصداقه ويناوو سره به څوک وغولوو؟ په همدې وجه د سني او شيعه ستونزه په خپل قوت پاتې ده او هېڅ توپير يې نه دی کړی. همدا چې د عراق په شان د دې اسلامي ټولنو شرايط گډوډ شي، وبه وينو چې څومره وينې د دې

اختلافونو په سبب تویېږي. د عراق د پېښو یو درس دا و چې څومره بې بنسټه کورونه مو جوړ کړي دي... داسې کورونه چې تاداویې په سست او بې کاره عقلانیت اېښودل شوی دی. موږ چې اسلامي مذهبونه سره نه شو پخلا کولای، څرنگه به له نورو ادیانو او فرهنګونو سره د ګډ ژوندانه خبرې وکړو او د تمدنونو د خبرواترو خبره وکړو. دا شعارونه هغه شخوند ته ورته دي چې تر خولې مو غټ دی او په مری کې به مو ښخ شي.

حال دا چې نننۍ بشر تر بل هر وخت له نورو سره ګډ سوله ییز ژوند، تفاهم او همکارۍ ته اړتیا لري او که له نورو سره په ګډه هڅه او همکاري ونه کړو، د ټولو ګانده به خرابه وي. خو ستونزه دا ده چې د منځنیو پېړیو ذهنیت د نړۍ د راتلونکې په اړه هېڅ تصور نه شي کولای. د زرګونو علمي موندنو او د څېړنو د نتیجو په مقابل کې، د دې ډول عقلانیت لپاره همدا بس دی چې د یوه پخواني کتاب په حاشیه کې یو کمزوری روایت پیدا کړي چې موعود منجي به یې راشي او ټوله دنیا به ګل و ګلزاره کړي. بیا نو نه ورته د ژوند چاپېریال اهمیت لري، نه په نړېوال اقتصاد او په اتومي بټیو چورت خرابوي، نه د ټولنیزو جنجالونو په کیسه کې وي، نه د وګړو زیاتېدل ورته مهم ښکاري، نه د طبیعي منابعو کمېدل ورته د فکر کولو وړ بریښي، او نه دې ته ورته لاسګونه او سلګونه نورې قضیې چې همدا اوس یې د نړۍ ځینو پوهانو ته اندېښنې وراچولې دي. د دې عقلانیت په حساب د نورو مصیبت، مصیبت نه ګڼل کېږي؛ ځکه په جلا دین او مذهب پورې اړه لري. د انسان جمعي برخلیک ورته بې معنا ښکاري؛ ځکه د دوی په باورد انسانانو عمده برخه د ضلالت خوا ته ورروانه ده او له اهل ضلالت سره ګډ برخلیک نه شو لرلای. دوی فکر کوي چې د نړۍ له ګوټ ګوټ څخه د تحقیقي مرکزونو تحلیلونه مفتې کیسې دي چې یوازې د ساعت تیرۍ لپاره په درد لګېږي؛ د دوی په ګومان دا څېړنې اغلباً د توطیو پر اساس روانې دي چې د امپریالیستي او پانګوالو ځواکونو له خوا طرح شوې دي چې ناپوهو ولسونو ته فکري خوراک برابر کړي.

حقیقت خو دا دی چې دا ډول طرز فکر او عقلانیت او دا ډول ذهنیت په اوسنۍ نړۍ کې رېښه نه لري او له اوسنیو علومو سره یې پیوند خورا سست دی.

د دې لپاره چې شرقي ملکونه له اوسنیو کړکېچونو راووځي او ځان نننۍ نړۍ ته ورسوي، باید لومړی له دې ډول عقلانیته تېر شي او له دا ډول ذهنیته وژغورل شي. له دې فکري او ذهني وضعیت څخه خلاصون خورا ستونزمن کار دی؛ ځکه ځانګړي مدیران او مهندسان غواړي. داسې مدیران چې تر اوسه یې په قدر څوک نه پوهېږي او څوک یې په نقش

سترگي به پرانيزو...

باندې باور نه لري. دا هغه متفکران دي چې د نويو الهياتو او نوي کلام بنسټ به کېږدي. دغه الهيات به د ډېرو مفاهيمو بيا پېژندلو ته ملا وتړي، انسان، ټولنه، طبيعت، کاینات، تاريخ، نبځه، ماشوم، قانون، علم، بين الملل روابط، تمدن، دين، دنيا، اکثريت، اقليت، حقوق، په اوسنۍ نړۍ کې ژوند ... او نور مفاهيم به له سره تعريفوي.

داسې رسالت فلسفې ته ورستنېدل لازمي کوي؛ ځکه کلام له فلسفې پرته نه غوړېږي. سره له دې چې کلام پر نورو علومو هم تکيه کوي؛ خو زياته تکيه يې پر فلسفه باندې وي. بايد زموږ په علمي او فکري مجامعو کې فلسفې بحثونه پيل شي. ډېر مفاهيم بايد له سره وڅېړل شي. د تابوگانو¹ او بوتانو يوه لړۍ بايد ماته شي، د کرښو يوه لړۍ چې هسې په ناحقه سرې کرښې معرفي شوې دي، بايد ناليدلې وگڼل شي. بايد فکر ته لاره خلاصه شي چې حرکت وکړي. د انسانانو د دې خداي ورکړي ځواک مخه بايد ونه نيول شي. کاډې پوهې بايد ختمې شي. بايد ټولو ته د پوښتنې جرئت ورکړل شي. بايد خلک له ناپوهۍ وځورېږي او وشرمېږي او د پوهېدو لپاره يو په دوه هڅه وکړي.

د فلسفې په غوړېدو سره ذهني تونه بدلېږي او د همدې پوهو په موجوديت کې به داسې کلام او الهيات رامنځته کېږي چې د دې دورې له شرايطو او غوښتنو سره به اړخ لگوي.

1. تابو (Taboo, Tapu) د پولې نيزي کلچر يوه اصطلاح ده چې د فرانسوي ژبې له لارې انگليسي او نورو ژبو ته راغلې ده او معنا يې مقدس او ممنوع ده. په دې کلچر کې تابو يا خورا مقدس او يا ډېر ملعون شي ته اطلاقېږي. همدا چې په يوه شي د تابو نوم کېښودل شو، بيا ټول مجبور وي چې په پټو سترگو يې ومني، احترام او ان پرستش يې وکړي او د هغه په اړه نظر ورکول او خپله رايه څرگندول ممنوع وي. که څوک تابو ته بې احترامي وکړي، ټولنه به يې ورټي او په کرکه به ورته وگوري. داسې شيان په هر فرهنگ کې شته، مثلاً زموږ په ټولنه کې جنسي مسايل تابو گڼل کېږي چې څوک يې په اړه خبرې نه شي کولای او ان اکثره وگړي که جنسي ستونزه ولري، ډاکتر ته حال نه وايي. مذهب زموږ په ټولنه کې بله تابو ده.

د انتحار فرهنگ که د فرهنگ انتحار

انسان فرهنگي موجود دی. دا یو له هغو خو تعریفونو څخه دی چې د انسان په باره کې وضع شوي دي او دې تعریف ته دلیلونه هم شته.

که داسې وي نو فرهنگ د بني ادم د تفکر او ذهن په جوړولو کې، د هغه په سلوک کې او د هغه د ژوندانه د لوري په ټاکلو کې مهم نقش لري. د انسانانو د پېژندلو لپاره او د دې لپاره چې د هغوی د کړنو رېښې ومومو، کولای شو هغه فرهنگ مطالعه کړو چې دوی په کې روزل شوي دي. ټولنه هم پر همدې لاره مطالعه کولای شو او د هغې د ودې او پرمختګ یا د راپرځېدو دلیلونه او عاملونه پېژندلای شو. ښایي همدا خبره به وه چې فروید ویلي دي: بني ادم دومره د خپل مور و پلار اولاد نه دی، خومره چې د هغه فرهنگ اولاد دی چې دی په کې لوی شوی دی. نن سبا هېڅوک د فرهنگ له اهمیتته منکر نه دي، غیر له هغو کسانو چې نه پوهېږي فرهنگ څه دی. فرهنگ د انسانانو له اجتماعي ودې او تکامل سره ګام په ګام د یوه ژوندي موجود په څېر وده کوي او تکامل ته رسېږي او د ټولنې له خوالو او ناخوالو سره یوځای لوړې ژورې تجربه کوي.

په دې تحولونو کې کله نا کله ځینې پدیدې د یوه فرهنگ په منځ کې راپیدا کېږي چې له فردي او استثنایي سلوک څخه ورهاخوا وي او په عامه یا نسبتاً عامه پدیده بدلېږي. کله چې دغه پدیدې د وګړو لپاره داسې دروني بڼه غوره کړي چې په اسانۍ سره یې عملي کړای شي، دغه پدیدې د هماغه دور د فرهنگ په یوې برخې بدلېږي. کله کله ویل کېږي چې د پلانکي کار فرهنگ رامنځته شوی دی، مثلاً د مطالعې فرهنگ، د مېلمه پالنې فرهنگ ... دغه فرهنگي پدیدې که مثبتې او ګټورې وي، د هماغه فرهنگ د ودې او غوړېدا نښه ګڼل کېږي؛ خو که منفي او مضري وي، د دې فرهنگ د ناکامۍ او ناروغۍ نښه.

یوه له هغو پدیدو څخه چې د مسلمانانو په فرهنگ کې یې مخینه نه درلوده؛ خو نن سبا مخ په خورېدو ده او دغسې روانه ده چې په ځینو اسلامي ملکونو کې په یوې فرهنگي پدیدې

سترگي به پرانيزو...

بدله شي، انتحار دی په لومړي سر کې يعني دوه لسيزې وړاندې دا نادره چاره وه او خلکو به ورته د عجيب او پردي شي په سترگه کتل؛ خو اوس تر دوو لسيزو وروسته په داسې پديدې بدله شوې ده چې د مسلمانانو د ټولنې ځينې برخې ورته د تمجيد په سترگه گوري او هغه کسان چې دغه کار کوي، ورته اتلان ښکارېږي. که د دوی له جسدونو څخه راپاتې وي، دوی ورسره د متبرک څېز په شان چلند کوي. ځينې نور که دا کار ستايي نه، غندي يې هم نه او ځينې هڅه کوي ځان وژونکي معذور وگڼي او د هغوی کرڼې ته عذرونه وتراشي. دوی هڅه کوي ځان وژونکي ته برائت ورکړي او له انتحار څخه د رامنځته شويو زيانونو مسووليت د نورو غاړې ته ورواچوي او داسې وښيي چې نورو عواملو دغه وگړي ځان وژنې ته اړ کړي دي.

ليکوال نه غواړي دلته فقهي بحث ته ورننوځي او د دې عمل شرعي حکم چې علمي او اصولي مطالعې ته سخته اړتيا لري، وارزوي. البته ليکوال دې ته حيران دی چې دا دومره ديني عالمان ولې داسې کوي چې په ډېرو معمولي مسايلو يې ديني غيرت راپارېږي او چيغې وهي چې هلې دين په خطر کې دی؛ خو کله چې د انسان وينه تويول کېږي، ښځې کونډېږي، ماشومان يتيمانېږي، او کورنۍ تباه کېږي، دوی هېڅ غږ نه کوي. دوی نه يوازې دا چې پر منبرونو دا عمل نه غندي؛ بلکې په نسبتاً علمي او اکاډميکو محيطونو کې هم په دې اړه بحث نه کوي او ځان ته زحمت نه ورکوي چې د دې عمل شرعي حکم مشخص کړي. گوندې د انسان وينه هغومره ارزښت نه لري چې څوک ورباندې علمي او فقهي بحث وکړي.

ليکوال نه غواړي دې بحث ته ورننوځي؛ خو غواړي دا پدیده له بل ليد لوري، د فرهنگي دلاوتونو له ليد لوري، لنډه وڅېړي. د مسألې مفصله توضيح به هغو کسانو ته ورپرېږدي چې په ټولنپېژندنه کې تخصص لري چې هغوی په خپلو تخصصي روشنو دا کار وکړي. البته دا پدیده د انسانانو له وينې او ژوند سره تړلې ده؛ نو بايد له مختلفو اړخونو لکه ارواپېژندنه، فقه او نورو اړخونو وڅېړل شي.

د هغه ليد لوري پر اساس چې د ليکوال منظور دی، کله چې يو فرهنگ دې کار ته غاړه ږدي، د خپلې ناتوانۍ اوج ښيي... خپله نااميدي، مزمنه ناکامي او سرناخلاصي نندارې ته وړاندې کوي... له دې ليدلوري انتحار د فرهنگ د ځان وژنې معنا ښندي، نه يوازې د يوه يا څو تنو بني ادمانو... خو څنگه؟

د دې خبرې د توضیح لپاره ناچاره یو چې لږ شا ته لاړ شو او د موضوع رېښه له نوې نړۍ سره د مخامخ کېدو له پیله، له نظره تېره کړو او وگورو چې زموږ په فرهنگ کې کوم نور شيان ازمويل شوي او څرنگه خبره انتحار ته رسېدلې ده.

د مسلمانانو په تاریخ کې یوه دوره ده چې د دوی تمدني - جمعي شعور بې سده شوی او کوما حالت ته تللی دی. دا چې دا حالت کله پیل شو، صاحب نظران ورباندې یوه خوله نه دي؛ خو له اتمې هجري پېړۍ را په دې خوا، دا بهیر پیل شوی او په لسمه او یولسمه پېړۍ کې خپل اوج ته رسېدلی دی. په دې حالت کې دغه شعور یو مخ ختم شوی و چې موږ څوک یو، د نورو امتونو په منځ کې زموږ نقش څه دی، ایا دا هماغه مقام دی چې باید یې ولرو که نه دې وخت کې د مسلمانانو په جمعي شعور کې نه د ځان جامع تعریف شته او نه د نورو واضح تصویر. څوک چې د اسلامي عالم په شرق کې اوسېدل د هغوی په اړه په څه نه وو خبر چې په غرب کې اوسېدل او جیووال یې له شمالي والو نه وو خبر. دوی نه د نورو ملتونو په منځ کې د ځان لپاره کوم نقش یا رسالت ته قایل و او نه په دې پوهېدل چې له خپلې شا و خوا نړۍ سره څه پیوند لري؛ دا ځکه چې له خپل شا و خوا بیخي ناخبره وو. د دې مهمې چارې تاریخي او مستنده خبره به بل وخت ته پرېږدو.

په دې پېر کې د نړۍ یوه بله برخه د انسان د تمدن خورا مهم او بې مخینې پړاو پیل کړی و. د دې تمدن له تبعاتو څخه یو یې دا و چې پښې یې د نړۍ شرق و غرب ته خلاصې شي او لاسونه یې د عالم او ادم ژوند ته وروغځېږي. خو پورې چې مسلمانانو سترگې پرانیستې او راوین شول، اوبه له ورځه تېرې وې او د تمدن کاروان خورا وړاندې تللی و او دوی ډېر شا ته پاتې وو.

دغه نوي موقعیت له پخواني موقعیت څخه دومره لوی توپیر درلود لکه د غالب او مغلوب، هغه هم نه یوازې د دوو ډلو یا دوو ملتونو تر منځ د غالب او مغلوب حالت؛ بلکې د دوو تمدنونو او دوو فرهنگو تر منځ و. په نورو جنگونو او شخړو کې د دوو هم دینو ملتونو یا دوو هم مذهبو هېوادونو تر منځ قضیه دغومره جدي نه وه، کېدای شوای شو موده وروسته دوی بېرته سره پخلا شي او تفاهم ته سره ورسېږي، لکه څنګه چې د مسلمانانو تر منځ په جګړو کې یا د اروپایانو په جنگونو کې په کراتو دا کار شوی و؛ خو دا ځل قضیه خورا ژوره وه. دا ځل ان د غالب او مغلوب تر منځ ګډه ژبه نه وه پاتې چې خبرو ته لاره یوسي. مشترکه ژبه له مشترک ذهنیت او لیدلوري راپیدا کېږي چې په دې وخت کې دا شيان نه وو. ګوندې هره

سترگي به پرانيزو...

خوا د بېلې نړۍ يا بېلې سيارې خلک وو. غالبه خوا د دې لپاره چې مغلوب لوري ښه وپېژني، يو گام وړاندې شو او يوه لړۍ مطالعې يې وکړې چې وروسته د ختيځپېژندنې په نامه يادې شوې. خو دغو مطالعو يو وار له مخې قضاوت درلود، دوی مغلوب لوري ته د شي په سترگه کتل (شي انگېرنه). په دې سترگه يې نه ورته کتل چې بايد ورسره د خبرو اترو لاره پرانيزي. مغلوبې خوا ځوان د دې کار توان هم نه درلود. دا ناتواني د يوه فرهنگ د جمعي ذهن د ناتوانۍ جلوه وه چې په دې وخت کې سخت بېچاره او ځوار ښکارېده.

په نوي وضعیت او يو مخ متفاوتو موقعیتونو کې، هر لوری د بل په اړه داسې تعريف ته ورسېد چې تر ډېره بريده له هماغه موقعیت څخه يې سرچينه اخيستی و. دغه تعريفونه که سم و که ناسم؛ خو د هر لوري د جمعي شعور تل ته ورورسېدل او د دوی د راوړوسته پېژندنې په سرچينې بدل شول. يوه لوري دا بل بې تمدنه، له تفکر څخه عاجز، او له هغو حقونو څخه محروم باله چې رسېدلي او باشعوره ملتونه يې لرل. دې لوري ويل چې له دې بل سره به هله راشه درشه وکړي چې بالغ شي او پر خپلو پښو ودرېږي او د يوه سيال په توگه راڅرگند شي... دا هغه څه وو چې په نژدې وختونو کې به نه کېدل.

بل لوري خپل مقابل لوری بې ايمانه او له انساني تعهد او فضايو څخه لرې ګاڼه. هغه يې بې رحمه يرغلگر استعماري ځواک ليدلی و چې خپلو طمعو ته د رسېدو په لاره کې يې د هر څنډ د ختمولو نيت درلود، که دغه څنډ دين وي که فرهنگ، که اخلاق او يا پر دې شيانو باور من خلک.

په دغو تعريفونو کې چې هر لوري د مقابل لوري په اړه درلود، يوازینی شی چې نه په کې ځايېده، د يو بل د درک کولو او پېژندلو لپاره د زمينې برابرول وو. دا چې د دې وضعیت عواقب دواړو خواوو ته او ټولو ته څه وو، بل وخت او بل ځای ته به يې پرېږدو. خو د مسلمانانو لپاره، د هغه فرهنگ لپاره چې په دې وخت کې مقهور شوی و او د هغه تمدن لپاره چې له صحنې وتلی و، بد وضعیت و. دا وضعیت کړکېچن او دردونکی و. دا امت سر تر پايه په کړکېچ کې ډوب و، دا ملت به له ځانه پوښتنه کوله چې ولې نور پر مخ لاړل او موږ شاته پاتې شو؟ د شکېب ارسلان يو کتاب چې همدا بې عنوان دی، د يوه تمدن د ټوليز وضعیت هنداره وه. د «څه بايد وکړو؟» پوښتنه هم په هغې بلې پوښتنې پسې د مسلمانانو په جمعي شعور کې په محراقي پوښتنه بدله شوه.

نه خو د لومړۍ پوښتنې څرګند او واحد ځواب له چا سره و، نه د دويمې. هر چا به د خپل درک پر اساس يو ځواب ورکاوه او ډېر کسان به د هماغه ځواب پر اساس روانېدل، جماعتونه جوړ شول او ګوندونه رامنځته شول، هڅې پيل شوې او شخړې رامنځته شوې، ډېر قابليتونه ولګول شول چې کړکېچ ختم شي...

د دې بهير پيل د نولسمې پېړۍ له نيمايي څخه ګڼلای شو. هغه مهال د نويو پاڅونونو سروالانو د استعمار پر ضد د مبارزې بېرغ اوچت کړ او د مدرنو ملي دولتونو د تاسيس خبره يې وکړه. دوی له خپل درک سره سم، د خپلو ټولنو نوښتيزې ته ملا وتړله.

دغو هڅو د شلمې پېړۍ تر لومړۍ نيمايي پورې دوام وکړ او له ټولو لوړو ژورو سره يې وشول کولای خپل هدف ته چې د خپلواکۍ ګټل او د نويو دولتونو تاسيس وو، ورسېږي. خو هغه اصلي ستونزه چې وروسته پاتې والی و او د ډېرو وګړو ژوند يې ورتريخ کړی و، هماغسې پاتې شوه. د استعمار **تګ** هم د دې ستونزې له حل سره مرسته ونه کړه، نه د دې ټولنو په دروني وضعيت کې عمده تغيير راغی، نه يې په بيروني مقام کې کړکېچ پسې وغځېد او هغه پوښتنې لا خپل ځوابونه نه وو موندلي.

د نويو حرکتونو د سروالو له خوا هغه حل لارې چې د دې ټولنو د دروني ګډوډيو او محروميتونو لپاره وړاندې شوې وې، ناکامې شوې او دغه ناکامۍ د خلکو په منځ کې غوسه، کينه، بدبيني او ناچاري پيدا کړه، بيا نو تر هغې وروسته داسې ادبيات رواج شول چې د جګړه ماری، دښمنۍ او بربادۍ خبرې يې کولې او دا ادبيات د **ځوانانو** خورا زيات خوښ شول. دا د لومړۍ دورې د ادبياتو مخالف لوری و. په لومړۍ دوره کې ادبياتو تر ډېره بريده، ځان ته د ورستنېدلو او د استقلال د اهميت خبرې کولې او ورسره يې سيال تمدن څاره او د هغه له نښګڼو څخه يې د استفادې تجويز کاوه. دا شيان د محمد عبده، خيرالدين تونسې، اقبال لاهوري او نورو په ليکنو کې څرګند وو. خو په دويم پړاو کې د بل تمدن په وړاندې د تقابل او مقابلي خبرې وشوې، د جهاد نوی تعريف وړاندې شو چې د بريد او حملې معنا يې بنډله خپلو هدفونو او غوښتنو ته د رسېدو لپاره د چيپي فاشيستي سازمانونو تقليد وشو.

په دې دوره کې د ابو الاعلی مودودي، سيد قطب او د ورته فکر نورو کسانو کتابونو بڼه بازار پيدا کړ. د دې پېړۍ د منځ لسيزو مسلط ادبيات هماغه وو چې ويل يې نړۍ د شلمې پېړۍ د جاهليت تر ولکې لاندې ده او بايد تر هغې پورې مبارزه وشي چې د دې جاهليت تګر

سترگي به پرانیزو...

ټول شوی نه وي. دا ډول رسالې او کتابونه خورا زیات لاس په لاس گرځېدل او په سیمه ییزو ژبو ژباړل کېدل او د ځوانانو فکري خوراک یې برابر اوه.

په دې ادبیاتو کې د اسلامي ټولنو ستونزو ته چا د فرهنگ له نظره نه کتل. هر څه په تنګه ایدیا لور ټیکه تله تلل کېدل چې په هغې کې له ټکر او اصطکاک پرته بل څه نه وو. په دې دوره کې هغو کسانو ته چې متفاوت ادبیات یې مطرح کول او په تېره بیا هغوی ته چې د فرهنگ پر اهمیت او د فرهنگ پر بیارغاونې او پیاوړي کولو یې ټینګار کاوه، د چا پام نه وراوښت. مهمترینه نمونه یې د مالک بن نبي لیکنې دي چې د هغه مهال د نورو لیکنو په پرتله یې ژور نظر درلود.

د پخلاینې ادبیات چې اساس یې تفاهم و او په دواړو کورنیو او بهرنیو ډگرونو کې یې لومړیتوب پوهې او معلوماتو ته ورکاوه، د څو لسیزو په مخه تېر او ناباوره پاتې وو. نتیجه یې دا شوه چې د فرهنگ د ودې او د ټولنې د پوهاوي او خبرتیا لپاره اساسي هڅې ونه شوې او اسلامي ټولنو ته تجویز شوې نسخې هماغسې یوه په بلې پسې له ماتې سره مخ کېدې. بده لا دا چې که به چا خلک د فرهنگونو او تمدنونو متقابل درک او پوهاوي ته وربلل، تر ډېرې مودې پورې به په خیانت، د پردیو په پیروي او داسې نورو تورو تورنېدل، سره له دې چې د دوی نیتونه به پاک وو.

د سارې جنګ دوران صنعتي هېوادونو ته ښه فرصت په لاس ورکړ چې د دویمې نړېوالې جګړې وړانګې تر شا پرېږدي او ځان د راتلونکو دورو لپاره پیاوړی کړي. خو په دې دوره کې اسلامي ملکونو خاصه **بریا** نه درلوده. محرومیتونه او ناخوالې هماغسې لا پاتې وې او له نوې نړۍ سره د دوی واټن مخ په زیاتېدو و.

کله چې سوې جنګ ختم شو او یو مهم کمپ یې رانسکور شو، له کنډوالو څخه یې نوی نړېوال نظم سر راپورته کړ؛ خو بیا هم اسلامي هېوادونو ته په کې مشخص ځای نه و ټاکل شوی. په لومړي سر کې فکر کېده چې د کمونیزم په نږدېدو به اسلامي بهیرونه ګټه وکړي او په دې رامنځته شوې تشه کې به د خلافت او نړېوال اسلامي دولت د جوړېدو لپاره لاره هواره شي. همدا و چې **ځینې** مذهبي ځواکونه له وخته مخکې ولولو واخیستل او خپلو مخاطبانو ته یې د تیاره دوران د ختمېدو او د سپېدې د جوتهېدو خبر ورکړ. هغه مهال د لنډې مودې لپاره د بشارت او زیري د ادبیاتو بازار تود شو؛ خو ژر ښکاره شول چې دا تصور له واقعیته لرې دی او هماغه زاړه نظامونه له یو عالم عیبونو سره د دې ملتونو پر برخلیک واکمن دي او په اسانۍ

سره به میدان خوشې نه کړي. دا ځل نو رواني ماته لا ژوره شوه، د پخوانو نسخو بله برخه هم بېکاره راوخته او د ځينو اسلامي بهیرونو له نظره منسوخه شوه. د اسلامپالو نوی نسل لا توندو لارو ته لېوال شو او له پخوانیو ادبیاتو یې هماغه برخې راواخیستې چې د توندۍ او تېزۍ په درد لگېدلې.

په دې نوې لاره کې چې دغو ډلو ځینو مسلمانو ځوانانو ته وربښودله، په خورا شدیدو خستونونو او ان په انتحار لاس پورې کول، د مبارزې له ویاړه ډک روش معرفي شو. دغه ډلې چې له سیمه ییزو کمزورو قدرتونو سره په مقابله کې ناکامې شوې وې، د نړۍ له لویو نظامي قدرتونو سره لاس او گربوان شول او دا پخپله یو ډول انتحار و چې د دې ډلو د خوارۍ نښه وه. د نړېوال تجارتي مرکز چول او ورپسې د غبرگو برجونو نړول د دې لارې د تجلې اوج گڼل کېږي. دغه ډلې د خپلو ټولنو د داخلي ستونزو د رېښو په موندلو کې پاتې راغلې وې، دوی نه شول کولای د خپلو ټولنو د لرغوني او معاصر تاریخ تاریخي بهیر تحلیل کاندې او ذهن یې د نننیو ټولنو د پېچلو جوړښتونو په تجزیه او تحلیل کې هېڅ کار نه کاوه. کله چې یې ونه شول کولای د مختلفو معلولونو او علتونو تر منځ معقوله رابطه پیدا کړي، خورا اسان تحلیل ورته همدا ښکاره شو چې د توطیې تیوري ته پناه یوسي، ځان قرباني وگڼي او د ډېر مظلومیت احساس وکړي او د نورو پر وړاندې هر څه کول جایز وگڼي، بې له دې چې په اخلاقي توب یا غیر اخلاقي توب پسې یې سر وگرځوي.

فرهنگ د ملتونو د عقل او جمعي شعور مظهر دی. د فرهنگ یوه اصلي وظیفه دا ده چې وگړو ته پر ناکامیو د غلبې لپاره شعور او پوهه ورکړي او د ناخوالو له منځه وړلو معقولې او گټورې لارې وروښيي. کله چې د یوه فرهنگ پر وگړو باندې ستونزې راځي، هغوی د خپل جمعي عقل په مرسته د مقابلي غوره لاره مومي چې په لږ مصرف ډېره نتیجه واخلي. البته کله کله به داسې ونه شي.

خو کله چې د یوه فرهنگ بچیان د خپلو ستونزو د واقعي رېښو په پېژندلو کې پاتې راشي او له ځانورنې پرته د مقابلي بله هېڅ لاره پیدا نه کړي، دا نو د هغه فرهنگ د ناکامۍ او خوارۍ اوج ښيي. په تېره بیا چې د ځانورنې د گټې او نتیجې هېڅ ضمانت هم ورسره نه وي. په حقیقت کې دغه فرهنگ د خپلو ځینو بچیانو له انتحار سره، پخپله انتحار ته غاړه اېښې ده. انتحار د ناامیدۍ او د ټولو هغو لارو د بندېدو نښه ده چې ژوند ته رسېږي. دا تر ژوند او بقا د مرگ او نیستۍ غوره گڼل دي. ځانورنه د دې نښه ده چې پر ستونزو د غلبې له زرگونو

سترگي به پرانیزو...

لارو یوه بې هم د سړي ذهن ته نه ورځي او یوازینی لاره چې ورته پاتې کېږي دا ده چې ژوند ته شا کړي او لته ورکړي. دا هغه حل لاره ده چې د ازموینو او خطا په میتود سره بې هم د سموالي یا ناسموالي پته نه شو لگولای.

هغه فرهنگ چې خپلو بچیانو ته د ژوند معنا او د ژوندي پاتې کېدو لاره نه ده بنییلې او د هغې پر ځای بې ورته مرگ او نیستېدل تجویز کړی وي، ناروغ فرهنگ دی. دا فرهنگ چې د ژوند له پېچلو او سختو واقعیتونو سره مخامخېږي، له ډېرې خواری او ناتوانۍ د نابودۍ لاره له ستونزو د تېښتې د لارې په بڼه غوره کوي.

نه وایم چې د ختیځو ملکونو فرهنگ سر تر پایه په دې کنده کې غورځېدلی دی. که داسې وای نو د دې غمیزي لمن به تردې زیاته پراخه وه، له نیکه مرغه داسې نه ده او د عقلانیت او شعور ځینې برخې په کې شته چې په کورنیو لاندو کې له غیرعقلاني کړنو سره مقابله کوي. خو سره له دې هم انکار نه شو کولای چې د دې فرهنگ ځینو برخو سخت زیانونه لیدلي دي او له تعقله پاتې دي او ځینو غیر عقلاني میتودونو ته یې غاړه ایښې ده چې تر ټولو عمده او خطرناک یې ځانورنه ده.

دا چې په نننۍ نړۍ کې هدف ته د رسېدو لپاره گڼې لارې شته؛ خو بیا هم ځانمرگي بریدونه کېږي او بیا څوک یې شهادت طلبانه عملیات بولي او ستایي بې، ځینې ورته چوپه خوله پاتې کېږي او ځینې نور ځنې ډارېږي او نیوکه پرې نه کوي، دا ټول که سره یو ځای کړو، زموږ په فرهنگ کې د داسې خلل نښه جوړوي چې اندېښنه او فکر ورته په کار دي.

دا بنسټي چې د فکر او فرهنگ متولیان له دې عاجزه دي چې خپلو خلکو ته خپلو غوښتنو ته د رسېدو نورې بهرې او گټورې لارې چارې وروښيي او هغوی پر خپلو قابلیتونو باورمن کړي، ژوند ته، پاتې کېدو ته او پاییدو ته یې امید غښتلی کړي.

په دې وضعیت کې زموږ فرهنگ داسې خوار موجود ته ورته دی چې د نړۍ د سترو او خورا چټکو بدلونونو په وړاندې هېڅ غبرگون نه ښيي، ایله د مرگي حاله بني ادم په څېر لاس و پښې خوځوي خو نور یې هېڅ نه دي زده.

تر دې د لا اندېښنې خبره دا ده چې د فکر او فرهنگ خلک هڅه نه کوي چې د دې پدیدې فرهنگي لاملونه مطالعه کړي او د خپلو ټولنو وضعیت چې له مرگونو او نیستۍ سره مخ دي، نقد او تحلیل کړي او په دې مورد کې د ټولنپوهنې، ارواپوهنې او انسانپوهنې معاصر علوم وکاروي چې د فرهنگ له تنه دغه بیماری راوباسي.

دا چې ټول يا اکثره خلک د دې پديدې له څنگه ښوی تېرېږي او بيا چې انتحاري عمليات وشي، ايله همدومره ووايي چې په دې کې د سياست لاس دی او د نيوکې گوته گاونډيو ملکونو ته ونيسي او بس، دا پخپله زموږ د جمعي تفکر ناتواني ښيي چې له دومره جدي او مهمې ستونزې سره داسې بې پروا چلند کوو.

که په پرمخ تللو ټولنو کې داسې څه پېښ شي، بس پر سبا به يې توانمند څېړنيز مرکزونه جوړ وي. متفکرې ککړۍ به ورباندې لگيا شي او د ستونزې ان هغه لاندیني قشرونه هم د څېړنې او تحقيق تر ذره بين لاندې گوري، پر موضوع به مهم کنفرانسونه جوړوي چې خپلې موندنې له عامو وگړو سره شريکې کړي. دوی په دې ډول پر ستونزې د لاسبري لپاره خپل رسالت ترسره کوي او له داسې ستونزو سره د مقابلې د مناسبو لارو د موندلو په برخه کې له خپل فرهنگ سره مرسته کوي.

زموږ په شا و خوا کې سره له دې چې ډېرې وينې بهول شوې دي، لا هم هغه بحثونه چې په عمومي رسنيو کې يا د جوماتونو په منبرونو کې او يا هم په نمايشي کنفرانسونو کې جوړېږي، له دې ستونزو سره چندانې رابطه نه لري او لوستونکي پوهېږي چې دا بحثونه د څه رقم مسایلو په اړه وي.

داسې بریښي چې نور نو بايد د ستونزو په پېژندلو او حل کې د خپل فرهنگ ناتواني په رسميت وپېژنو او په دې برخه کې د فرهنگ د پياوړي کولو لپاره خپله دنده ترسره کړو او په بدن کې يې نوې ساه ورپو کړو. دا د هغو کسانو مسووليت دی چې د فکر او پوهې په ډگر کې کار کوي او له څېړنيزو او روزنيزو مرکزونو سره يې کار دی او رسنۍ هم د همدوی په واک کې دي. قلموال بايد خپل تاريخي رسالت ته متې راوغاړي.

د قدرت او معرفت دیا لکتیک

کرنې ایستل او تابو جوړول

د قدرت او معرفت رابطه له سره لا ډېره خپرېنه غواړي. په دې برخه کې هڅې شوې دي خو کافي نه دي. ځينو غربي مفکرانو په دې اړه جدي بحث کړی دی؛ خو زموږ په وطن کې لا دې مسألې ته کمه توجه شوې ده. د لیکوال د معلوماتو له مخې محمد عابد جابري تر ټولو مشهور او مهم کس دی چې په خپلو ځینو لیکنو کې یې په دې اړه جدي کار کړی دی. د دې مبحث تکامل ته د رسېدو لپاره زموږ په فکري حوزه کې لا اوږد واټن په منځ کې دی. ځکه دې هدف ته هلته رسېدای شو چې له دې نظره خپل ټول فرهنګي میراث ته - له پخوا تر ننه پورې - په ژوره توګه وګورو او ویې ارزوو، بې له دې چې دې ته وګورو چې دغه فرهنګي میراث په کوم مشرب او کوم مذهب پورې اړه لري.

د قدرت او معرفت په رابطه کې باید د دوی دوه اړخیز او متقابل تاثیرات چې یو پر بل یې لري، مطالعه شي. له دې سره به وګورو چې معرفت تر کومه ځایه پورې د قدرت د خاوندانو تر اغېزې لاندې پاتې شوی او د هغوی بسکاره او پټې غوښتنې څومره پر معرفت اثر کړی دی. همدارنګه دا چې قدرت څومره د معرفت او پوهې په رابطه کې ځان رغولی دی او ځان یې د معرفت له غوښتنو سره سم سمبال کړی دی.

دا تصور خام او غیر علمي دی چې ګواکې دا دواړه یو مخ مستقل پاتې شوي او بې له دې چې یو له بل سره اړیکې ولري، خپلواک عمل یې کړی دی او د دواړو ترمنځ پولادي دېوال تېر شوی و. دا خبره که د علم او معرفت د تقدیس په مقصد او که په بل نیت شوې وي، چندانې ارزښت نه لري. د انسان علم او معرفت چې هرڅه وي، د انسان پیداوار دي او د هغه د ژوند د واقعیتونو په ترڅ کې رامنځته کېږي، غوړېږي او حاصل ورکوي. انسان که وغواړي که نه، د

ژوند واقعيتونه يې تل په يو نه يو ډول له قدرت سره ايجابي يا سلبي پيوند ساتي. د دې موضوع مفصله شرحه به په بل ځای کې وگورو چې له خپلې موضوع لرې نه شو.

په دې مقدمه کې غواړم پر دې مسألې ټينگار وکړم چې د معرفت ځينې مقولې له قدرت سره د ديالکتيکي رابطې پر اساس رامنځته کېږي او که دا خبره ومنو، گڼو نتيجو ته رسېږو او له هغې جملې څخه دې نتيجې ته چې قدرت د ځينو معرفتي مقولو شا و خوا ته کرښې راباسي او له هغو څخه «غروق» جوړوي چې څوک ورژدې نه شي او د هغوی په اړه خپل فکر ونه جنگوي. دغه مقولې سره له دې چې معرفتي مقولې ښکارېږي او په دې لحاظ بايد تل نظري بحث ته تيارې وي؛ خو په عمل کې داسې نه ده او که څوک ورژدې شي، لکه ممنوعه ساحې ته چې ورژدې شوی وي، مخه يې نيول کېږي. تر دې چې د وگړو تر منځ اجماع پيدا کېږي چې څوک دې په هغه اړه بحث نه کوي او يوازې د هغه کاذب تفکر اجازه به لري چې وار له مخې په قالبونو کې جوړ شوی دی. دغه کاذب تفکر په ظاهره کې تفکر ته ورته وي؛ خو په باطن کې تفکر ځپي او ټکوي يې.

په ټول تاريخ کې دغسې تابوگانې جوړې شوې دي، البته په هر مورد کې په متفاوت هدف او متفاوت ميتود سره. خو اکثره وگړي ان هغوی چې په تکړه خلکو کې حسابېږي هم له دې خبرې ناخبره پاتېږي. په همدې وجه ځينې مقولې، شعارونه، تعريفونه، اصطلاحات او مفاهيم د فکر له لاسرسي بهر پاتې کېږي. دا موضوع هله لا اهميت پيدا کوي چې وگورو ځينې همدغسې شعارونه، اصطلاحات او مفاهيم د تفکر بېخ بڼا جوړوي او د ټولنې لويو فکرونو ته لوری ورکوي او په دې لحاظ د دوی پر ژوند اغېز ښکاري او کله کله د دوی پر لويو تاريخي انتخابونو اثر غورځوي.

دلته د ژمن او متعهد څېړونکي دنده دا ده چې له نا حقو جوړو شويو پولو واورې، تابوگانې ماتې کړي او د دې پولو په ايستلو کې د قدرت له نقشه د پردې په پورته کولو سره، خلکو ته جرئت ورکړي چې پر دې مسايلو فکر وکړي او ځان د هغو تابوگانو له شره خلاص کړي چې د دوی فکرونه يې شنډ کړي دي. هغه څېړونکي ته چې دې کار ته ملا وتړي، د روښانفکر لقب ورکول کېږي. اساساً څه چې روښانفکران له نورو تعليم يافته وگړو بېلوي، همدغه نقش يې دی.

هغه پوهه چې د وگړو رنځونه کم نه کړي، پر ناخوالو د غلبې لاره ورته ونه ښيي، له خرافاتو يې ونه ژغوري، تفکر يې غښتلی نه کړي او پر ژوند يې اغېز ونه کړي، مړه او بې اثره

سترگې به پرانیږو...

پوهه ده. داسې پوهه که د ساده علمي مسایلو په تحقیق کې په درد هم ولگېږي، د روښانفکري له تعریف سره بیخي نه جوړېږي.

ژمن روښانفکر او متفکر دا خپله وظیفه گڼي چې د نورو بر خلاف په هغه لومه کې ونه لویېږي چې قدرت ورته غوړولې ده. دی باید هغه پوله ونه مني چې قدرت ورباندې د ده تفکر ایساروي. دی باید د پوهې او نقادانه تفکر وسله په لاس واخلي او هغو ځایونو ته ورشي چې لږو کسانو یې د ورتلو جرئت کړی وي. دی د دې مفاهیمو تاریخچه معلوموي او گوري چې په کومو فرهنګي او تاریخي شرایطو کې راپیدا شوي دي، هغه عوامل راپېژني چې د دې مفاهیمو په جوړېدو کې یې مستقیم یا نامستقیم نقش لرلای دی، د دې مفاهیمو اصلي بڼه او هغې بڼې سره پرتله کوي چې د تاریخي تحولاتو په نتیجه کې یې خپلې کړې دي، روښانفکر په هر پړاو کې سیاسي، اجتماعي او معرفتي کړنې راسپړي.

د دې لارې غوره کول، کولای شي د ټولنې تفکر ته وزیر ورکړي او د الوتلو جوگه یې کړي چې د قدرت او حکومتونو په لاس له جوړ شوي قفس ازاد شي. هغه ټولنې چې پرېکړه یې کړې ده چې خپل برخلیک به پخپله په شعوري او ازاده توګه لیکي، تر هر څه وړاندې یې همدغه (د تابوګانو د ماتولو) توان پیدا کړی دی. ښایي د "تغییر ما بالانفس" مفهوم چې په قران مجید کې د انسانانو په ژوندانه کې د بدلون مقدمه ګڼل شوې ده، همدا تحول وي یعنې د نه فکر کولو او د تفکر د جرئت نه لرلو له پړاوه، د فکر کولو او په مېړانه فکر کولو پړاو ته تحول او ځان له مصنوعي پولو او چوکاټونو ازادول.

له پخوا څخه تر ننه پورې د معرفتي مقولو په شاوخوا کې د قدرت له خوا د کړنو ایستلو او له هغوی څخه د تابوګانو د جوړولو ګڼ مثالونه لرو چې وروسته به یې څو نمونې یادې کړو؛ خو تر هغې د مخه لازمه ده یاده کړو چې دلته له قدرت څخه منظور لزوماً حکومت او سیاسي مسلط نظام نه دی؛ ځکه قدرت هېڅکله په دې پولو نه ایسارېږي، قدرت ټولې ډلې او شبکې چې د انسانانو پر ژوند اغېز ښندلای شي، رانغاړي. دغه ډلې او شبکې د سلطې له دستگاه سره رابطه جوړوي، یا د مخالفت یا د ملګرتیا یا د مشارکت او یا د نورو.

کله کله قدرت د هغې سلطې معنا لري چې د یوه جماعت، فرقې، ګوند او یا اجتماعي جوړښت په دننه کې اعمالېږي، سره له دې چې له حکومتي دستگاه سره مستقیم سروکار ونه لري او حساب کتاب یې له حکومته بېل وي.

د قدرت دغه مفهوم چې له علمي تعريف سره يې ډېر اړخ لګوي، موږ ته لا واقع بينانه درک راکوي چې په مرسته يې کولای شو د اجتماعي ژوند پېچلتيا وپېژنو او د هر عنصر او مقولې د اغېز بنډلو څو بعديزوالی راملوم کړو.

قدرت کولای شي پر ګڼې سره تنظيم کړي، حتمي نه ده چې دا کار دې د حکومت د راپرځولو او يا تقويې لپاره وشي؛ بلکې دا کار د ځينو سنتونو د منسوخولو لپاره يا له شته وضعيته د دفاع لپاره، يا د يوه ميراثي بهير د دوام او غځولو لپاره او يا له ايديالوژيکو بهيرونو سره د مقابلې لپاره کېږي.

په دې حساب داسې جماعت او ډله نه شو موندلای چې د قدرت مناسبات دې په کې نه وي رامنځته شوي او وګړي يې له دې عنصر سره سر و کار نه وي لرلای. مذهبي ډلې، د صوفيانو جماعتونه، تبليغيان، سلفيان او ورته بهيرونه چې په ظاهره کې له قدرته (قدرت په عامه او ساده معنا) تنبتي، هريو په خپل وار سره د قدرت له جوړښتونو سره په پټه لاس او ګرېوان دي او عملاً د خپلو سازمانونو په منځ کې قدرت کاروي. د نورو سياسي ګوندونو او د سياسي اسلام د ډلو حال خو جوت دی چې پخپله په ښکاره د قدرت پر سر دعا او شخړه کوي. کله چې د قدرت او معرفت تر منځ له ديالکتیکې رابطې غږېږو منظور مو دا وي چې هر ځواکمن جوړښت (حکومتونه، جماعتونه، ګوندونه، اجتماعي ډلې او ان د خپلو نيکونو د دودونو په ساتلو کې پر ګڼې) پر معرفت باندې خپله اغېزه غورځولې ده او د همدې اغېزو تر سيوري لاندې ځينې معرفتي مفاهيم رامنځته شوي او د ملتونو او امتونو په فکري منظومه کې يې ځای نيولی دی. د نفوذ د همدې اعمال په وجه ځينې مفاهيم او مقولې د دې منظومې په مرکز کې واقع شوې دي او ځينې نورې يې څنډې ته پورې وهل شوې دي. د ځينو مفاهيمو ښکلي او روښانه تصويرونه وړاندې شوي او د ځينو نورو تې او بې خونده چې د چارې وړ باندې اوبه ونه څښي.

د دې اصل په درک کولو سره ليدلای شو چې زموږ ژوند د څرنگه مفاهيمو او انگېرنو تر اغېز لاندې دی او موږ ممکن ان لويې پرېکړې د همدې انگېرنو تر اثر لاندې وکړو.

پر معرفت باندې د قدرت د نفوذ ځينې نمونې

د دغې ادعا د توضيح لپاره چې ډېره انتزاعي بريښي، په لرغوني او نوي تاريخ کې ګڼې نمونې موندلای شو او که وغواړو ټولې نمونې يې سره راټولې کړو، بايد پراخه څېړنه وکړو چې غوندې نمونې په کې ځای شي. دلته ناچاره يو چې له پخوانيو او نويو بېلګو څخه يو څو

سترگي به پرانيزو...

داني يې له تاريخي ترتيب او تسلسله پرته، غوره کړو چې يوازې د قدرت او معرفت تر منځ رابطه ونښيو.

د مسلمانانو په زاړه تاريخ کې د معرفت پر حوزې د قدرت د نفوذ يوه نمونه د امام جائر موضوع ده. د امويانو په دوره کې د اسلامي نړۍ په څو ځايونو کې وسله وال پاڅونونه وشول او د دې احتمال پيدا شو چې دا ډول پاڅونونه به عام شي؛ نو له امام څخه د اطاعت موضوع راپورته شوه ان که هغه جائر يعنې ظالم هم وي. دغه مفهوم د ديني روايتونو په مرسته داسې مطرح شو چې هېڅوک ځان ته له حاکم نظام څخه د سرغړولو اجازه ورنه کړي.

هغه دين چې اساساً د عدالت د تأمينولو او د هر ډول ظلم د ختمولو لپاره راغلی و او غوښتل يې داسې نظم رامنځته کړي چې د بې عدالتۍ او نابرابرۍ اثر په کې نه وي پاتې، په دې وخت کې پخپله خپلو پيروانو ته ورزده کول چې ظالمو حاکمانو ته دې سر ټيټ کړي. د دين عالمانو دې چارې ته د اعتقادي مسلماتو رنگ ورکړ، ان تردې چې د ځينو فقيهانو له خولې دا خبره هم وشوه چې له نورو څخه د اهل سنت توپير په همدې کې دی چې اهل سنت به هر ډول حاکميت ته غاړه ږدي بې له دې چې ظلم او عدل ته بې وگوري.

کله چې يوه موضوع د فکري مسلماتو په توگه مطرح شوه، نور نو د مناقشې لپاره ځای نه پاتې کېږي او د فکر کړکۍ هغې خوا ته نه خلاصېږي، چا ته اجازه نه ورکول کېږي چې د هغې په اړه بحث وکړي؛ ځکه په مسلماتو باندې سترگې پټول د اجماع د خرق سبب کېږي.

د اجماع موضوع هم په همدې نمونو کې گڼلای شو. اجماع د اسلام د پيغمبر (ص) او او د خلفای راشدين په زمانه کې شرعي اصل نه و او چا د اجماع په اړه څه نه ويل، گواکې اصلاً په دې معنا چا نه پېژندله. له معاذ بن جبل څخه يو مشهور روايت وايي چې هر کله چې په کتاب او سنت کې يو شی ونه مومم، په خپل فکر مې اجتهاد کوم. ده بل اساسي اصل ته اشاره ونه کړه او دا خبره د اسلام پيغمبر تاييده کړه.

خو په راوروسته پېړيو کې اجماع هم د کتاب او سنت په څېر اعتبار خپل کړ چې تر قياس، استحسان، عقل، مصلحت مرسله او نورو شرعي احکامو يې پورته مقام ترلاسه کړ. لا مهمه دا چې د اجماع پر تعريف او مباني او مصاديقو باندې هېڅ اجماع نشته؛ ځکه خو دا چاره د مخالفانو او د بل وړ فکرونو د خاوندانو د خپلو لپاره د يوې وسلې په توگه استعمال شوه، خصوصاً په حاکمو نظامونو پورې د اړوندو کسانو له خوا.

جالبه دا ده چې د امام ابن حزم په شان لوی مجتهد، سره له دې چې په تفکر کې لوی مقام لري، یو کتاب لیکلی دی چې د اجماع موضوعات راوپېژني؛ خو بل لوی عالم ابن تیمیه پر دې کتاب تعلیقونه کښلي او بنیلي یې دي چې د هغو موردونو عمده برخه چې په اړه یې د اجماع د موجودیت خبره شوې ده، اجماع ورباندې نشته. نو هغه وینا چې له امام احمد بن حنبل رانقل شوې چې وایي د اجماع ادعا بې بنسټه ادعا ده، سمه راخېژي.

قدرت او د ایډیالوژیو جوړول

معتزله او د هغې په اړه غالب نظر د دې نمونو بله بېلگه ده: کله چې عباسیان واک ته ورسېدل، له څو سیاسي رقیبانو سره مخ وو. دوی یوه موده له هر یوه سره تکتیکي روغه جوړه وکړه؛ خو وروسته لکه څنګه چې د قدرت غوښتنه ده، هر یو یې په مناسب وخت کې له صحنې وشاړه.

په لومړي سر کې یې چې د اموي حکومت د راپرځولو په خاطر هڅه کوله، له یوې خوا یې د پیغمبر د اهل بیت د تلف شویو حقونو د اعادې ادعا کوله چې د اهل بیت پلویان خپل کړي، له بلې خوا شعوبیه او نورو ناعربو قومونو ته یې چې تر ظلم لاندې وو، ځان ورننډې کړ چې د امویانو پر ضد یې له ځواک څخه ګټه واخلي.

په دې پړاو کې چې کامیاب شول، لومړی یې خپل سیاسي شریکان چې عمدتاً خراساني شعوبیان او ترک وو، له منځه یوړل او د ابومسلم خراساني په وژلو او وروسته د برمکي کورنۍ له ختمولو سره یې حکومت له دې خلکو تصفیه کړ. بیا یې خپل بل رقیب یعنی علویان پسې واخیستل او په سیاسي او اجتماعي ډګر کې یې میدان ورباندې تنګ کړ چې پخپله بې غمه حکومت وکړي.

په دې وخت کې یې چې خپل درې سره رقیبان مات کړي وو او په ټولنه کې یې هغه خلک له لاسه ورکړي وو چې د دې ډلو پلویان وو، دې ته یې اړتیا درلوده چې د خپل حکومت د مشروعیت او ټینګښت لپاره مناسبه ایډیالوژي جوړه کړي. د دې کار لپاره یې لومړی پرانیستي تمدني لاره خپله کړه، د ترجمې نهضت یې رامنځته کړ او د یونان، روم او فارس د تمدنونو مختلف علوم یې ترجمه کړل چې د دې مشروعیت لپاره لاره هواره کړي.

تر ټولو مناسب فکري مذهب چې کولای یې شو دې منظور ته مناسبه زمینه برابره کړي، معتزله وه. حکومت وغوښتل دا بهیر په یوه ایډیالوژیک چوکاټ بدل کړي چې د نظام د مشروعیت ستن وګرځي. په همدې هدف یې ځینې محکمې لکه د عقایدو د تفتیش او پلټنې

سترگي به پرانيزو...

محکمې جوړې کړې چې هر هغه څوک راپیدا کړي او وبې ځپي چې له دې ډول طرز فکر سره مخالف وي او د ټولنې ټول تکړه وگړي په یوه ایډیالوژیک قالب کې واچوي. خو څه موده وروسته ولیدل شول چې دا بهیر دا کار نه شي کولای، خصوصاً هله چې د امام احمد حنبل او ځینو نورو عالمانو د نیولو او شکنجه کولو پر سر، خلکو غبرگون وښود او دا چې معتزله تر ډېره بریده د نخبه گانو په طبع برابر فکري بهیر و او په عامو وگړو او پرگنو کې یې رښه نه درلوده؛ نو حکومت دا ایډیالوژي له پامه وغورځوله.

خو هاخوا ته حکومت لیدل چې له بل پیاوړي رقیب سره مخ دی چې په ځینو سیمو کې مخ په پراخېدو و او کرار کرار یې وشول کولای د عباسیانو د قلمرو په ځینو برخو کې حکومتونه جوړ کړي او د عباسیانو له واکمني یې راوباسي. دا رقیب ځینې شیعه جوړښتونه وو چې پر خپلې ځانگړې ایډیالوژۍ باندې په اتکا سره یې د نظام پر ضد فعالیت کاوه او جدي گواښ یې ورته جوړ کړی و. په دې بهیر کې اسماعيلي شیعه گان چې د افریقا په شمال او مصر کې یې فاطمي خلافت رامنځته کړی و او اثنا عشری شیعه گان چې د ایران په ځینو برخو کې یې د آل بویه او دیلمیان حکومتونه جوړ کړي وو، دواړه شامل وو.

دلته عباسیانو او د هغوی ملگرو سیمه ییزو حکومتونو مناسبې ایډیالوژۍ ته اړتیا لرله چې د رقیبو قدرتونو پر وړاندې د دوی د مشروعیت اساس وگرځي. دوی د اهل سنت ډول وډنگاوه او له دې سنگره یې د نورو د مشروعیت پر وړاندې وروډانگل تردې وروسته د شیعه تر څنګ معتزله هم د اهل سنت فکري دښمن معرفي شو او دواړه په مذهبي ادبیاتو کې ترې درېغو بریدونو لاندې ونيول شول او دا حقیقت له یاده ووت چې تر صدر اسلام وروسته د بدلونونو په نتیجه کې ټول رامنځته شوي مذهبي بهیرونه د وگړو د اجتهاد او انګېرنو محصول وو چې د گڼو معرفتي او نامعرفتي عواملو پر اساس رامنځته شوي وو او په دې لحاظ د دوی تر منځ هېڅ ذاتي توپیر نشته. دا قضیه دومره مخته لاړه چې په راوروسته پېړیو کې او ان تر ننه پورې، د اهل سنت په منځ کې د معتزله خبره نه شي کېدای او څوک یې له فکري میراثونو ګټه نه شي اخیستی یا لږ تر لږه څوک یې بې طرفه مطالعه نه شي کولای، حال دا چې د معتزله ډېر عالمان د امام ابو حنیفه او امام شافعي په فقهې مذهبونو کې وو.

په نوي عصر کې چې د اسلامي ټولنو د فکر سرلارو ځانونه له مهمو فکري ننګونو سره مخامخ ولیدل، پته ورته ولگېده چې یوازې د یوه فکري مذهب میراث د دې وضعیت پوښتنو ته ځواب نه شي ویلای او باید له نورو فکري سرچینو څخه هم استفاده وشي چې په دې جمله

کې معتزله فکري بهير هم شامل دی، په تېره بيا په دې چې دغه بهير د عقلاني فکري مباحثو په لحاظ تر ټولو رسېدلی بهير و. خو په عمل کې يې د دې چارې لپاره لاره ونه مونده؛ ځکه کېدای شو، دوی معتزله بهير ته د تمايل په تور تورن شي او ټولې هڅې يې پيکه شي. دا وضعيت تر ننه پورې لا روان دی او د معتزله فکري ميراث يو له هماغو تابوگانو څخه دی چې څوک يې د ورنژدې کېدو جرئت نه لري. دا د معرفت په حوزه کې د قدرت د مداخلې او د فکري قضيو د رامنځته کولو له نتيجو څخه ده.

د مذهب بدلول

په راوړسته پېړيو کې هم دې ته ورته کارونه تکرار شوي دي. اهل سنت په څلورو فقهي مذهبونو وېشل او مشروعيت همدې څلورو ته انحصارول، د قدرت او فکري بهير تر منځ د رابطې بله نمونه ده. د دې څلور گونو مذهبونو د سروالو لويو مجتهدانو په وخت کې فقهي مذهبونه تر دې خورا ډېر وو، د ځينو صاحب نظرانو په باور شمېر يې ان پنځو سوو ته رسېده. په لومړي سر کې دا ټول ساده فکري تمايلونه وو چې مسلمانانو ته له هر يوه سره د تعامل ازادي وه او د هېڅ يوه مذهب پيروي چا ته الزامي نه گڼل کېده.

تر درېيمې هجري پېړۍ وروسته ځينې فقهي مکتبونه په مختلفو دليلونو هېر شول او ځينې نور يې چې په حکومت کې يې پلويان لرل، د خپل فقهي مذهب د نظرياتو په بابولو بوخت شول. دا ځل هم فقهي تمايل چې اصلاً د فکري سليقې بڼه لري او هېڅ دعوا او دنگله نه غواړي، حساسيت پاروونکی ايديالوژيک رنگ يې خپل کړ او په مسلمان امت کې يې لا تفرقه او ډلې ټپلې پيدا کړې.

په پنځمه پېړۍ کې اختلافونه خپل اوج ته ورسېدل او سره له دې چې څلور واړه مذهبونه په حقه گڼل شوي وو؛ خو عملاً هېچا ته د دې حق نه و چې له يوه مذهب ډېر بل ته واوړي او خپل مذهب بدل کاندې. له يوه حق مذهب څخه بل حق مذهب ته وراوېستل باطل کار گڼل کېده او د هر مذهب پيروانو باور درلود چې له يوه مذهب بل ته تلل، د مجازاتو او په درو وهلو مستوجب دي. نور چا حق نه درلود چې خپل مذهب پخپله وټاکي، هغه که خوښ و که خپه، مجبور و په هماغه مذهب کې پاتې شي چې پلار نيکه يې غوره کړی و.

خبره تر دې پورې سخته شوه چې که يو مسلمان عالم به دې حد ته ورسېد چې پخپله اجتهاد وکړي او يقين به يې و چې په يوه مسأله کې د پخوانو فقيهانو نظر ناسم دی؛ خو د دې حق يې نه درلود چې خپل نظر څرگند کړي او له څلور گونو مذهبونو سره مخالفت وکړي. کله

سترگي به پرانيزو...

چې ابن تیمیه په یوې فقهيې قضیې کې د څلور گونو رسمي مذهبونو له نظره عدول وکړ، محاکمې ته ورکش کړای شو او یوه موده زندان ته ولوېد او څه موده تبعید ته مجبور شو. په همدې وجه ډېرو هغو عالمانو چې د اجتهاد توان یې درلود، د خپلو اجتهادونو د څرگندولو جرئت یې نه درلود او داسې یې بنییل چې گواکې په یوه رسمي مذهب عمل کوي.

د څلور گونو رسمي مذهبونو موضوع یوه بله تابو ده چې د قدرت د خاوندانو په لاس جوړه شوې او په پېړیو پېړیو یې د ازاد تفکر او اجتهاد په لاره کې جدي خنډ جوړ کړی دی. البته نن سبا د مسألې شدت یو څه کم شوی او په ځینو اسلامي ملکونو کې څوک پسې سر نه گرځوي خو پخوا داسې نه وو.

د متاخرینو د عصر په وروستیو کې **بلې** موضوع هم د ډېرو مسلمانانو ذهنونه مشغول کړل او تر ډېرې مودې پورې د سرخوړې لامل و، دا د وهابیت پر مسألې دعوا وه.

وهابیت د حنبلي مذهب پر اساس یو دیني غورځنگ دی چې د ابن تیمیه او ابن القیم نظریاتو ته یې تمایل درلود او د عربستان په ټاپووزمه کې راڅرگند شو. دا غورځنگ له هماغه پیله د هماغه وخت له قدرتونو سره بنکېل شو. وهابیت هم د ټاپووزمې له حاکمانو سره په لاس تړلی و چې له عثمانیانو سره یې ښه رابطه درلوده او هم د عراق او مصر له حاکمانو سره. په همدې وجه له هماغه پیله د وهابیت پر ضد، ضد او نقیضې شایعې خپرې شوې او د قدرت خاوندانو د خلکو په ذهنونو کې د هغه وېرونکی انځور جوړ کړی و. د وهابیت په اړه د خلکو په منځ کې دغه انګېرنه او دا نظر سبب شو چې وروسته مختلفې ډلې له وهابیت څخه د ځان په ګټه او د نورو پر ضد کار واخلي. کله چې د هند په براعظم کې مسلمانانو د سید احمد بن عرفان تر مشرۍ لاندې د انګرېزانو پر ضد غورځنگ پیل کړ، د دې خوځښت پر ضد له هماغو بدبینو موثره استفاده وشوه چې د وهابیت پر ضد موجودې وې **پر** دوی باندې تور پورې شو چې غواړي وهابي مذهب رواج کړي. دې تور سره دوی ته سخته ضربه ورکړل شوه.

وروسته تر دې چې په ایران کې اسلامي انقلاب وشو او د اسلامي جمهوري حاکمانو د ټولو مسلمانانو د رهبرۍ او مشرۍ دعوا وکړه، د سعودي عربستان حاکم نظام هم هڅه وکړه په یو ډول سره د اسلامي هېوادونو **نو** مشري خپله کړي نو د دواړو تر منځ سخته سیالي او ډښمني پیدا شوه. په دې وخت کې هم د وهابیت مسأله د سعودي د مخالفانو لپاره په یوه وسله بدله شوه چې د ځان په ګټه یې وکاروله، هماغسې چې سعودي نظام د خپل نفوذ د پراخولو لپاره ورڅخه استفاده وکړه.

په وهابيت تورنول سوکه سوکه د ډېرو مذهبي، سياسي او اجتماعي فعالانو د ټکولو په ميتود بدل شو او ډېرو په دې لاره ضربې وخوړې.

د شوروي د سره پوځ پر وړاندې د جهاد او مقاومت په کلونو کې له دې وسلې د افغانستان د جهادي ډلو تر منځ په سياسي مقابله کې هم پرېمانه استفاده وشوه. په کور د ننه ډېرو وسله والو جهادي ډلو او له هېواده بهر سياسي ډلو يوه بله د وهابيت د ايديالوژۍ په خپرولو تورنوله او له دې لارې يې هڅه کوله د خپلو رقيبانو مشروعيت ختم کړي.

نتيجه دا شوه چې د وهابيت موضوع په يوه تابو بدله شي چې هېڅکله څوک ورباندې علمي بحث ونه کړي او تل په سياسي تربگنيو کې ځنې استفاده وشي. هر وخت د دې قضیې په مطرح کولو سره د ټولنې ذهنيته گډوډېږي او د مختلفو ډلو او قشرونو تر منځ بدنيتي او بدبينۍ پراخېږي. دا د بل وړ فکر کوونکو د خپلو لپاره لاره هواره کړه او ان هغه کسان چې له وهابيت سره شديد مخالف وو خو نوي فکرونه يې په سر کې لرل، وهابيت ته په تمايل تورن شول او په اجتماعي لحاظ ورته سرخوږۍ جوړ شو.

که قدرت په دې قضیه کې نه وای دخيل، کېدای شو د وهابيت مسأله د گڼو نورو موضوعاتو په څېر سمه تشرېح شي او په اړه يې سم معلومات رامنځته شي چې په ناحقه ډېر کسان ورباندې تورن نه شي او د دښمنۍ او اختلاف دومره پراخ ميدان ته لاره هواره نه شي. په نوي عصر کې هم د قدرت او معرفت تر منځ د ديالکتیکي رابطه وغځېده. ډېرو مفاهيمو او گڼو فکري مقولو ځکه زموږ فرهنگي منظومې ته لاره وکړه چې د قدرت - قدرت په عامه معنا - له بهيرونو سره يې رابطه وه. دا ځل هم ځينې مفاهيم د ټولنو او جماعتونو د بحثونو په محراق کې واقع شول او ځينې نور يې ځنډې ته پورې ووهل شول او يا په ممنوعه محدوده کې راايسار شول او په اړه يې بحث او خبرې کول منع شول.

د دين او سياست د رابطې جنجالي رابطه له همداسې موردونو څخه ده. کله چې عثماني حکومت يعنې د مسلمانانو د قدرت سېمبول راوپرځېد او خلافت لغو شو، ډېرو ديندارو ته دا سودا پيدا شوه چې گواکې دوی او د دوی دين بې ملاتړي شول او نور داسې ځواکمن څوک نشته چې د دوی او د دوی د ارزوگانو دفاع وکړي. دا پېښه په سېمبولیک لحاظ د اسلامي ټولنې ځينو برخو ته د خپگان خبره وه، په تېره بيا هغو کسانو ته چې لاد دولت - ملت له مېړنو مفاهيمو سره اشنا شوي نه وو او د امت او امامت په اړه يې هماغه پخوانی کلاسيک تصور درلود.

سترگي به پرانيزو...

په دې وخت کې ځينو ديني جماعتونو هڅه وکړه د دين پر اساس غورځنگونه رامنځته او ديني حکومت جوړ کړي. دغو جماعتونو چې د ديني حکومت په اړه يې په ذهن کې هېڅ روښانه تصور نه درلود، خپل هدف يې د اسلامي خلافت اعاده کول وباله. دوه مشهوره غورځنگونه اخوان المسلمین او حزب التحرير خورا مشهورې ډلې دي چې په همدې نيت رامنځته شوې دي. په نورو سيمو کې هم ورته جماعتونه جوړ شول چې د ټولو گډه ځانگړنه د سياسي قدرت د نيولو لپاره ديني فعاليتونه وو.

کله چې د سياسي حزبونو رقيبو ډلو وليدل چې په سياسي مبارزو کې د دين له نامه څخه استفاده، ديني جماعتونو ته ډېره گټه کړې ده، هڅه يې وکړه داسې پوښتنې مطرح کړي چې په هغوی سره خلکو ته وروښيي چې مذهبي جماعتونه د خپل سياسي نظام لپاره مدونه تيوري نه لري او هغوی هم د نورو گوندونو په شان دي او بايد په دې مبارزو کې له دين څخه د وسلې په توگه کار وانهخلي. دغو پوښتنو له مذهبي جماعتونو څخه د دوی برتري اخيستله، دوی يې له خپلو رقيبانو سره همسويه او برابر ښييل؛ نو دا پوښتنې د سياسي اسلام په ډېرو ډلو باندې بدې ولگېدې او بيا د دين او سياست د رابطې بحث په عام پسند بڼه راميدان ته شو.

په دې بحثونو کې ټينگار پر دې باندې کېده چې د دين له کامل والي څخه داسې تفسير راوباسي چې سياست د دين نه بېلېدونکې برخه معرفي شي او چې هر څوک دا ادعا ونه مني، په ديانت کې به يې شک کېږي. دې کار په مخالفه جبهه کې وېره پيدا کړه او ډېرو له دې وېرې چې په بې دينۍ به تورن شي، شا ته شول او هغه پوښتنې يې پرېښودې چې په لومړي سر کې يې مطرح کړې وې. هغه کسان چې په لومړي سر کې به يې د سياسي اسلام پر جماعتونو بريدونه کول او ويل به يې چې دغه ډلې له دين څخه د سياست په بازار کې وسيله جوړه کړې ده، په دې وخت کې دفاعي حالت غوره کړ او ډاډېدل چې څوک يې تکفير نه کړي. په دې برخه کې به همدا بس وي چې د علي عبدالرازق خواشينونکي برخليک ته اشاره وکړو چې څرنگه انزوا ته وروځکول شو او محمد عماره بيا د يوه متفکر ټکول او تحریم په څومره فخر رانقل کړی دی.

د دې چارې دوام سبب شو چې د دين او سياست د بېلوالي بحث په يوه فکري تابو بدله شي چې نور هېڅوک يې مطرح کولو ته زړه ښه نه کړي. شيخ يوسف قرضاوي په «فقه سياسي» کتاب کې ښکاره وايي چې بايد د دين او سياست دوسيه ختمه اعلان شي او نور دې په دې اړه بحث ونه شي؛ ځکه د مخالفې نظريې د مطرح کولو لپاره ځای نه دی پاتې. حال دا چې که په علمي لحاظ بحث وشي، تر اوسه په دې اړه تخصصي بحثونه لږ شوي دي. په دې اړه تخصصي

بحث رانه غواړي چې له دوو ليدلوريو ورته وگورو، يو د سياسي علومو له ليد لوري چې د سياست ماهيت سم تعريف شي، بل د دين پېژندنې له ليدلوري - د دين په اړه هم د دين له نظره او هم له دينه د باندې له نظره - چې وليدل شي ايا دين ماهيتاً له سياست سره تړاو لري که نه. په هر صورت، دا موضوع له دې کشمکشونو جلا هم د دې وړه چې علمي ارزونه يې وشي چې هر څوک وکولای شي د تکفير له وېرې پرته، خپل گټور تحليلونه او خپل نظر څرگند کړي او ټولنه د مختلفو فکري ليدلوريو په مطرح کېدو سره د فکر نېټيزۍ ته ورسېږي. څه مو چې دلته ياد کړل، د فکر په حوزه کې د قدرت د تابو جوړولو د نقش خوتيت و پرک مثالونه وو. که څوک وغواړي د دې بحث له اوږدې او پراخې جغرافېې سره اشنا شي، بله چاره يې نشته بې له دې چې په اسلامي تمدن کې د معرفت تاريخي بهير او اثر غورځونکي عوامل يې په هر اړخيزه توگه وگوري.

د ابوزيد ياد

د يوه اشنا كيسه

لومړی ځل چې د نصر حامد ابوزيد له نامه سره اشنا شوم، هغه وخت و چې په مصر کې د هغه او مخالفانو تر منځ جنجالي دعوا روانه وه. له کويت څخه خپرېدونکې «المجتمع» مجلې په خپلو ځينو گڼو کې د دې دعوي نتيجه خپرولې. په اخر کې پوه شوم چې هغه د خپلو نظريو په وجه تکفير شوی دی. سره له دې چې زه هاغه مهال د بنسټپالنې له جبهې سره نژدې وم او د ابوزيد په محکوميت باندې خوشحاله شوم؛ خو په دې حيران شوم چې هغه څرنگه د داسې نظام له لوري تکفير شوی دی چې د اسلامي بنسټپالو په نظر نا اسلامي او مردود نظام گڼل کېده. ما نه شو کولای چې دا تناقض حل کړم. کلونه وروسته پوه شوم چې نه دا رژیم د نورو هغو رژیمونو په پرتله چې اسلامي بلل کېږي، چندانې غير اسلامي و او نه يې اسلام پاله مخالفان په هغو ايدیالو معيارونو برابر وو چې موږ هاغه مهال په پام کې لرل. دا د ۱۹۹۵ او ۱۹۹۲ کلونو خبره ده.

خو کاله وروسته، په ۲۰۰۲ کې چې ما غوښتل د تهران د کتاب نړېوال نندارتون ته سر ورجوت کړم، په دې لټه کې شوم چې په ديني نوښتگرۍ پورې مربوطې موضوع گانې لا ډېرې وڅېرم. په هغه وخت کې نوي مبحثونه راته په زړه پورې شوي وو او غوښتل مې چې پوه شم چې ولې ځينې غواړي د دين نوی تفسیر وړاندې کړي او دا کار په کومو وسايلو باندې کوي. ما تر هغه مهاله د عبدالکریم سروش کتابونه لوستي وو او د کيان له مقالو سره بلد شوی وم. دا چې ولې مې پام په خاصه توگه ابوزيد ته واوښت، دليل يې د کتاب د نندارتون په ترڅ کې زما له کتابخوان او پلټونکي ملگري ښاغلي سفید روان سره بحث و. ما وليدل چې هغه ابوزيد ته عجب رقم لېوال شوی دی. گومان کوم دا تر هغه وخته يو څه مخکې و چې د کيان خپرونه دې له ابوزيد سره د مرکې په سبب بنده شي.

تر هغه دمه مې فکر يو څه نرم شوی و او نور له داسې مفکرانو سره د مخالفت روحیه چندانې راکې پاتې نه وه. هلته مې د ابوزید د «معنای متن» د کتاب تر څنگ چې تازه خپور شوی و، د سعید عدالت نژاد یو کتاب هم ترلاسه کړ چې د ابوزید د افکارو په اړه مقالې په کې وې. دا کتاب مې نظر لا جامع کړ او د ابوزید د اثارو، د هغه د مفکورو او د هغه پر وړاندې د نیوکو په اړه یې زما معلومات زیات کړل.

دوه کاله وروسته چې د «نقد گفتمان دیني» کتاب ترجمه او خپور شو، زه د قراني علومو د تخصص د دورې محصل وم. د یوه درس په ترڅ کې د استاد په غوښتنه مجبور شوم چې د «معنای متن» کتاب نقد کړم. لا هم د ابوزید او د هغه د همفکرانو په اړه د مخالفت کمزوري رڼونه راکې ژوندي وو، په همدې وجه مې دغه کتاب چې پخوا مې لوستی و، یو ځل بیا په لا دقت او وسواس سره و ارزاوه چې د انحراف هر تار چې په کې ومومم، رابرسېره یې کړم چې هم د بنسټپاله - سنتي دیني فکر د ارزښتونو په دفاع کې خپله توره وبنیسم او هم استاد خوشحاله کړم.

کتاب مې په څیر ولوست او یادښتونه مې واخیستل. کله چې د ترتیب او لیکنې په اړه مې تحقیق پیل کړ، داسې څه مې پیدا نه کړل چې د مدعا په درد مې ولگېږي، د ابوزید د تکفیر لپاره مې هېڅ سند نه و موندلای. کتاب مې بیا وپلټه؛ خو بیا مې هم گوتو ته څه رانه **غلل**. دا مې هم نه شول کولای چې د هغه خبرې تاویل کړم او د هغه د ویناوو په لوازمو پورې ونښلم او داسې خبرې هغه ته منسوبې کړم چې ده نه دي ویلي. دا کار له علمي روحيې سره نه جوړېده او د استاد خوشحالول هم دومره راته نه وو مهم چې د ځان د غولولو په بیه یې خوشحاله کړم.

عملاً هغه تحقیق چې ما باید لیکلی وای، عقیم او خوار پاتې و؛ ځکه دا تحقیق مې نه د ابوزید د ستاینې او تمجید په موخه پیل کړی و نه په ناپېیلې روحیه؛ بلکې نیت مې دا و چې بې رحمانه نقد ته به یې ورودانگم چې هم ځان راضي کړم، هم استاد. حیران وم څه وکړم چې د ویلو لپاره خبره ولرم. ناچاره شوم، «نقد گفتمان دیني» کتاب مې سره له دې چې د بحث له موضوع سره یې نېغه رابطه نه وه، راواخلم او بیا یې ولولم او په کې یو خوشیان پیدا کړم چې د ابوزید د نسبتاً علمي نقد لپاره یو څه جوړ کړم؛ خو هلته مې هم داسې څه ونه موندل چې د مسلمانو متکلمانو د علمي قواعدو په پام کې نیولو سره، هغه ورباندې تکفیر شي. جالبه دا وه چې څه موده وروسته د خراسان د قلموال له یوه لیکوال ښاغلي مصطفی اربابي سره چې د

سترگي به پرانيزو...

بنسټپالنې فکرونه يې تر ما غښتلي وو، په دې اړه خبرې وکړې، ومې ليدل چې هغه هم «نقد گفتمان ديني» کتاب لوستلی و او ويل يې چې د دغه سړي ځينې نيوکې سمې دي او موږ بايد د هغه له ټولو ويناوو سره د تعصب له مخې چلند ونه کړو. په دې وخت کې زما نظر د ابوزيد په اړه يو مخ بدل شوی و، په تېره بيا چې د هغه بل کتاب «نظريه مجاز در نزد معتزله» مې هم له نظره تېر کړی و. البته هاغه مهال مې دغه بدلون چې د هغه تحقيق نتيجه وه، په ليکنه کې مې نه شو راوړلای؛ ځکه له دې سره به مې استاد خپه کېده او دې کار زما پر نمر و اغېز بښدلای شو.

دا هم د شرقي نړۍ له مصيبتونو څخه دی چې زموږ په پوهنتونونو او د لوړو زده کړو په محيطونو کې د نظر غومره پراخوالی نشته چې که د تحقيق نتيجه مو له وار له مخکې فرضونو سره سمه نه وي، بيا هم وشو کولای دغه نتيجه په اسانۍ سره خپره کړو. حال دا چې د علمي تحقيقاتو اصل دا دی چې څېړونکي دې هڅه وکړي له وار له مخکې فرضونو څخه ځان وژغوري او ذهن له مخکينيو دريځونو خالي کړي، بيا دې په څېړنه پيل وکړي. که دا کار پوره ممکن نه وي، هغه دې لږ تر لږه په رواني لحاظ دې ته چمتو کړي چې که د څېړنې په ترڅ کې داسې نتيجه ته ورسېږي چې له وار له مخکې فرضونو سره په ټکر کې وي، نو بايد وبې مني.

په ۲۰۰۸ کې چې مصر ته لاړم، د مصر د فلسفي ټولنې عمومي منشي ډاکتر حسن حنفي د دې ټولنې کلني کنفرانس ته چې د سکندريه په مشهور کتابتون کې جوړېده، وروبللم. د کنفرانس په لومړۍ ورځ يوه ويناوال پر حاضرینو زېری وکړ چې ډاکتر ابوزيد هم مصر ته راغلی او د کنفرانس په نورو غونډو کې به راسره وي. دا خبر راته په زړه پورې و چې له دې فرصته په استفادې سره له ابوزيد سره اشنا شم. په دويمه ورځ کې يوه گړۍ ورسره کېناستم...

د بحث موضوع مو ختيځ رنسانس و او دا چې د ديني تفکر د اصلاح نقش او په دې برخه کې د پوهانو د کار اهميت څومره دی. د خبرو په ترڅ کې مې هغه دروغ تحقيق ته هم اشاره وکړه چې يو وخت کې مې کړی و او بيا په ايران، افغانستان او نورو اسلامي هېوادونو کې د ديني نو فکرانو خبره ياده شوه. هغه ښاغلی مجتهد شبستري ياد کړ او ويې ويل چې هغه له سنتي منابعو سره ښه اشنایي او پر هرمنوتيک بحثونو تسلط لري. ابوزيد وويل چې که له سنت (دود) سره ژوره بلدتيا ونه لرو، اصلاح کولای يې نه شو. دا خبره يې هم وکړه چې له شبستري سره اشنا دی او اروپا ته د هغه په يوه سفر کې دی هوايي ډگر ته مخې ورغلی و.

ده راته وويل چې دی فکر کوي په دې مبحثونو کې شبستري تر ډاکتر سروش زيات تسلط لري ځکه ښاغلی سروش په سنتي علومو کې تخصص نه لري. خو ما وويل چې سروش

پر ډېرو خلکو څرګند اغېز بڼندلی دی، ان تر يوه نسله پر زياتو وګړو. دا مې هم وويل چې سروش په خپلو بحثونو کې معتبرو منابعو لکه د امام فخر رازي تفسير کبير، د علامه طباطبايي الميزان او د شاه ولي الله دهلوي حجة الله البالغة ته اشاره کوي، له بحثونو يې څرګند بږي چې دی که په دې برخه کې تخصص نه لري نو بڼه بلد خو ورسره دی.

ما پوښتنه وکړه چې ولې د اسلامي نړۍ وتلي متفکران په تېره بيا هغوی چې د ديني اصلاح په لاره کې هڅه کوي، په خپلو کې نړېوال پيوند سره نه جوړوي چې هم مشخص مرکز ولري او هم مشخص تربيون او له دې لارې د افکارو د تبادلې بڼه زمينه برابره شي. که دا کار وشي، بيا به د فردي کارونو پر ځای د جمعي خوځښتونو شاهدان واوسو چې په لا محسوس ډول زموږ د خلکو پر فکر او فرهنگ اغېز و غورځوي.

هغه وويل: دا چې د دې شخصيتونو هريو خورا بوخت او په نړۍ کې خواره واره دي نو د داسې طرحې تطبيقول، ډېرې پيسې غواړي چې د حکومتونو له جدي ملاتړ او همکارۍ پرته امکان نه لري او حکومتونه ورته لېوالتيا نه بڼي.

ما وويل چې دغه کشمکشونه چې زموږ په نړۍ کې روان دي، د توندلاريتوب د خپرېدو خطر ځنې احساسېږي او د تمدنونو تر منځ واټن ورځ تر بلې زياتېږي؛ نو هغه حکومتونه چې عاقلانه فکر کوي، ممکن د داسې خوځښت هرکلی وکړي او ورته د يوه ضرورت په سترګه وګوري؛ ځکه دا فکري بهير کولای شي د تمدنونو تر منځ کړکېچ کم کړي او د خشونت او افراطپالنې پر ځای اعتدال او ارامي راولي.

ده وويل زما نظر دا دی چې حکومتونه خپلو هغو ګټو ته لومړيتوب ورکوي چې ژر حاصل ورکوي او زموږ په څېر له ليکوالو يې هم تمه دا ده چې د دوی د غوښتنو لپاره تربيينونه شو او دا هغه څه دي چې موږ ورته غاړه نه ږدو. سياستوال رانه تمه لري چې د منبري دعوتګرو په نقش کې عمل وکړو نه د نظريه جوړونکو پوهانو په نقش کې. ده زياته کړه چې د ځينو نورو ستونزو تر څنګ چې زموږ په سيمو کې روانې دي او زموږ له ملي ګټو سره تړاو لري، دا عامل هم د فکر د خاوندانو او سياستوالو تر منځ د همکارۍ او تفاهم په لاره کې خنډ جوړوي.

ما يې خبره تاييد کړه؛ خو ومې ويل چې که مسألې ته د فقهي له عينکو وګورو او د مصالحو او مفاسدو د ارزولو په اړه قواعد په پام کې ونيسو، ممکن د اتمې هجري پېړۍ له فقيه ابن عبدالسلام سره همغږي شو چې وايي زموږ په دنيا کې خالصه چاره نشته، هر

سترگي به پرانيزو...

مصلحت له ځان سره مفسده هم لري هماغسې چې هره مفسده يو مصلحت هم لري او موږ ناچاره يو چې ټول وازوو او هغه څه غوره وگڼو چې مصلحت په کې زيات او مفسده په کې کمه وي. بيا مو سلا پر دې وشوه چې بل وخت به پر دې موضوع لا زيات بحث وکړو او عملي لارې چارې ورته وگورو.

څه موده وروسته د مصر فلسفي ټولنې ابوزيد ته بلنه ورکړه چې په قاهره کې د دې ټولنې په مقر کې وينا وکړي. وينا يې په لومړۍ اسلامي پېړۍ کې د ځينو مسلمانو او مسيحي متکلمانو ترمنځ پر فکري راکړې ورکړې وه. په مجلس کې د قاهرې د پوهنتون يو استاد چې له ابوزيد سره ښه نه و، هم ناست و. د ابوزيد تر وينا وروسته چې د سوال او ځواب وار راوړسېد، هغه ابوزيد ته وويل: «نن دې په دې بحث کې ناخبره گير شوم، ما ويل ښايي بله داسې جنجالي موضوع به مطرح کړې؛ خو داسې ونه شول» ابوزيد وويل څېړونکي بايد د موضوعاتو خوا ته له وار له مخکې فرضونو او قضاوتونو سره لاړ نه شي. واقعي څېړونکي پخپله هم نه شي کولای وار له مخکې پيشيښي وکړي چې د څېړنې نتيجې به يې چېرته ورسېږي... وروسته په ارامه فضا کې خبرې اترې وغځېدې. څه چې هلته يې زما پام ځان ته واړاوه، له يو بل سره د پوهانو چلند و. ډاکټر حسن حنفي د ابوزيد تر خبرو وروسته ورباندې ظريف نقد وکړ او ځينو ټکو ته يې اشاره وکړه، په دې وخت کې يې پر شونډو مالگينه موسکا خوره وه او د خبرو له طرزه يې ښکارېده چې ابوزيد ته احترام او لېوالتيا لري. ابوزيد هغو نيوکو ته په سره سينه غوږ ونيو، بې له دې چې څه غبرگون وښيي. ومې ليدل چې د نظر اختلاف د زړونو د لږوالي سبب نه دی شوی. ما دغه شی د انسانانو په ژوند کې د علم تر ټولو مبارکه مېوه وگڼله.

تر هغې وروسته موږ له يو بل سره د ليکونو رابطه لرله. يو ځل مې ورته وليکل چې دلته په پوهنتونونو کې د تعامل اخلاق ښه نه دي. زيات شمېر استادان پر دې سربېره چې په څېړنيزو موضوعاتو کې د نوښت او د نويو موضوعاتو د مطرح کولو اجازه نه ورکوي، له محصلانو سره بد وضعيت کوي او د هغوی انساني کرامت تر پښو لاندې کوي.

هغه راته وليکل: «دا خواشينونکې او د شرم خبره ده... خو خپله اراده به سستېدو ته نه پرېږدو؛ ځکه څه چې رښتيا وي، په اخر کې به يې رښتینوالی راڅرگند شي. ښکاره ده چې د ډېرو استادانو چلند له تکبر سره مل دی چې دا له حقيقي استاد سره نه ښايي... خو ته به خپلې څېړنې او مطالعې په علمي روحیه کوي او په کار پسې به پاتې کېږي. ليکنې وکړه، خبرې يې کړه، خدای به درسره مرسته وکړي او د حقيقت د پلټنې روحیه به درکې غښتلې کړي».

په ټولنه کې له ابوزید سره مخالفت او موافقت روان وو. یو ځل د سوریې د یوه محصل د دکتورا د دفاع مجلس ته د قاهرې پوهنتون ته وربلل شوی وم. د تېزې موضوع یې د قران مجید د نویو تعبیرونو نقد و. لیکوال د درېو اشخاصو نظرونه د خپل کار محور ګرځولی و: محمد ارګون، نصر حامد ابوزید او محمد شحرور. زه منتظر وم چې وګورم دغه نقد په کوم میتود او میکانیزم ترسره شوی دی. هغه چې د خپل کار لنډه کی ګزارش وړاندې کړ چې هماغه د دغو درېو تنو د نظرونو نقد او ردول وو، ومې لیدل چې استاد او محصل دواړو مخکې له مخکې سره توافق درلود چې څه به وایي او څه به لیکي. د مجلس فضا د محصل په ستاینو ډکه وه چې پر دغو درېو کسانو یې حمله کړې وه. یوه استاد چې له خبرو یې احساسات وربدل، وویل د دغو بهیرونو نقد کول دین ته تر ټولو لوی خدمت دی چې په دې شرایطو کې یې کولای شو او تر ټولو ارزښتناکه جهاد دی. د غونډې فضا سخته عاطفي او له احساساتو ډکه وه. هلته هېڅوک نه و چې د مقابل لوري استازولي وکړي یا وشي کولای یا وغواړي د هغوی دفاع وکړي.

په ۲۰۰۹ کې چې ابوزید په یوه کنفرانس کې د ګډون لپاره کویټ ته وبلل شو، ناڅاپه د دې هېواد په هوایي ډګر کې یې مخه ونيول شوه او دې ملک ته یې د ورننوتو مخنیوی وشو. دې موضوع د عربي نړۍ د ډېرو روښانفکرانو غوسه راوپاروله. ځینو عربي او بهرنیو رسنیو دا موضوع راواخیسته. د بي بي سي عربي څانګې په یوه ګردي مېز کې د دې کار موافقان او مخالفان سره کېنول چې دلیلونه یې روښانه شي. د هغوی له خبرو سړی داسې پوهېده چې بنسټپالو ډلو د کویټ پر دولت فشار راوړی چې د ابوزید ویزه لغوه کړي او دې هېواد ته یې د ننوتو مخه ونیسي. خو هغه د ویديو کنفرانس له لارې خپله وینا واوروله او خپلې خبرې یې د هغو وګړو غوږونو ته ورسولې چې هورې ورته منتظر وو، د بنسټپالو هڅې ناکامې شوې.

دغه دعوي د ابوزید تر وفات وروسته هم دوام وکړ. د هغه د وفات په ورځ کې په جریدو او خصوصي او نیمه خصوصي محفلونو کې مختلف دریځونه او غبرګونونه څرګند شول. ځینو د هغه په وفات خوشحالي وکړه او د هغو ورځو په څېر چې دی ژوندی و، د هغه افکار یې نقد کړل. ځینو نورو په ویرجن ډول هغه وستایه او د داسې **شخصیت** له لاسه ورکول یې نه جبرانېدونکې ضایعه وبلله.

چا چې د هغه بڼه نه ویل، درګرده یې هماغه خبرې تکرارولې چې هر وخت پر دیني نوفکرانو د حملې پر وخت ویل کېږي. دوی به له دینه د انحراف، د اسلام په دښمنانو پورې

سترگي به پرانيزو...

تراو، د پردیو د فرهنگ متابعت او داسې نور توروته پورې کول. هغوی چې د دوی په مقابل کې دفاع کوله، دې توروته ځوابونه وویل. د ابوزید یو دوست چې پخپله یې هم په الازهر کې درس ویلی و او بیا د نورو زده کړو لپاره هالنډ ته تللی و، په الاهرام ورځپاڼه کې ولیکل: «د تحصیل پر مهال په فارغو وختونو کې په کراتو د ابوزید کور ته ورغلی او ساعتونه مو سره خبرې کړې دي. د هغو خبرو برخلاف چې د ده په اړه ویل کېږي، دی له صادقانه دیندارۍ سره ښه جوړ و، څه چې دی ځنې ځورېده، کاږه او نمایشي دینداري وه چې نن سبا په اسلامي نړۍ کې ډېره ده. ابوزید په خپل کمپیوټر کې د هالنډ په افق د اذان وختونه تنظیم کړي وو چې د هر لمانځه پر مهال د اذان غږ واوري. یو ځل چې د ده په کور کې وو، همدا چې له کمپیوټر یې د اذان غږ اوچت شو، ده وویل په خدای قسم چې په مصر کې د خپلې سیمې د جومات په اذان پسې خپه شوی يم.»

ځینو نورو په تحقیق کې د ابوزید پر برلاسي او د ده پر ارزښتناکو قلمي کارونو ټینګار کاوه او د داسې ملکونو پر حال یې خواشینی وښوده چې د خپلو پوهانو په قدر نه پوهېږي. مشهور مصري لیکوال جابر عصفور ولیکل چې د دې کسانو په قدر هغه کسان پوهېدای شي چې د علمي کار په ارزښت پوه شوي وي. په هغو ځایونو کې چې د پوهې او فکر ارزښت نه وي معلوم شوی، د داسې کسانو مقام هم په ښه توګه نه ټاکل کېږي. یوه بل ولیکل چې ابوزید سره له دې چې په خپل هېواد کې د علمي کار له ادامې سره شديده علاقه درلوده؛ خو له دې فرصته محروم و او د ځینو ستونزو په وجه مجبور و په تبعید او پردیس کې ژوند وکړي او بخت یې یوازې همدومره و چې تر مرګ وروسته یې جسد په خپله خاوره کې ښخ شي.

یو له هغو موردونو څخه چې د ابوزید د مړینې پر مهال یې زما پام ځان ته واړاوه دا و چې **دغې حادثې** چندانې پراخ انعکاس نه درلود او یوازې قلموال او د پوهې خاوندان د ده پر مرګ خبر شول او اهمیت یې ورته ورکړ او همدوی وو چې د ابوزید جنازې ته راغلي وو. هغه مهال د یوه عرب لیکوال خبره رایاده شوه چې کلونه وړاندې یې چېرته لیکلې وه چې په دې ټولنو کې که یو فلمي ستوری یوه ښار ته ورشي یا د یوه فوټبالیست حیوان ناروغ شي یا کومه ممثله له مېړه سره لانه وکړي، ټول پرې خبرېږي او اکثره وګړي ورباندې خبرې کوي او د ټولنې ذهن او اروا ورسره ښکېل کېږي؛ خو که یو زبردست او کم ساری عالم او لیکوال د دوی له منځه لاړ شي، د وګړو په منځ کې هېڅ انعکاس نه مومي، دا پېښه د اکثره لپاره دومره بې اهمیتته وي چې ګواکې هېڅ هم نه دي پېښ شوي او هېڅوک فکر نه کوي چې څومره نوره موده باید تېره

شي چې يو بل څوک له دومره پوهې سره راپيدا شي او د فکر او فرهنگ پر ودانۍ يوه نوې خښته کېږدي او د فرهنگ برم ته پايښت او دوام وروبخښي.

ابوزيد د بل هر عالم په څېر د مسلمانانو د فکر او ديني ميراث په اړه او هم په نورو برخو کې ځينې نظريې لرلې. هغه هېڅکله خپل افکار له تېروتنو پاک نه گڼل او نه د هغه همفکره وگړو داسې تصور درلود. په دې لحاظ دا کومه خبره نه ده چې د هغه افکار دې نقد شي او د هغه د بحثونو ارزښت و ارزول شي؛ ځکه دا پخپله د فکر له زېږېدو او ودې سره مرسته کوي او د علم او فرهنگ برم زياتوي؛ خو دا د منلو وړ نه دي چې څوک دې د نقد پر ځای کنځل، د تحليل پر ځای تکفير او د بحث او خبرو اترو پر ځای او تې بوتې ووايي. دا هغه څه دي چې لا تر اوسه هم شرقي ملکونه ځنې نه دي خلاص.

د ابوزيد د مړينې پر ورځ، بي بي سي راډيو راسره مرکه وکړه او پوښتنه يې وکړه چې په اسلامي ټولنه کې د ابوزيد مقام څرنگه و؟ ومې ويل زما په نظر د هغه او د نړۍ د دې برخې د نورو پوهانو کيسه د لاهوري اقبال په دې شعر کې رالندهږي چې وايي:

چو رخت خویش بر بستم از این خاک	همه گویند با ما آشنا بود
وليکن کس ندانست این مسافر	چه گفت و با که گفت و از کجا بود

ژباړه:

له دې دنيا چې لاړ شم، واړه وايي	چې دی مې یار و، دی مې آشنا و
خو یو هم پوی نه شو چې دې مسافر	څه یې وې، چا ته یې وې، دی د چا و

ترساره جنگ وروسته

زموږ په سيمه کې مذهبي بنسټپالنه

د پانگوالۍ او سوسياليستي بلاکونو ترمنځ نه پخلا کېدونکې دښمني د ساره جنگ له مهمو ځانگړنو څخه وه. په دې دښمنۍ کې د حريف د ماتولو لپاره د هرې وسيلې او اوزارو استعمال روا گڼل کېده. د نړۍ په هغه برخه کې چې د قدرت له دغو دوو بلاکونو څخه لرې پرته وه او له يوه سره يې هم ښکاره اړيکي نه لرل، مختلفو ډلو هلې ځلې کولې چې خپلې ټولنې ته بل رنگه او تريوه حده بهتره برخليک وټاکي. دغو ډلو يا غوښتلي يا ناغوښتلي دا روا گڼله چې د دغو بلاکونو يوه سره علاقه وښيي او يا ورسره په تړون کې ورگډ شي، حتی که دا کار په تکتیکي حد کې هم وي. ځينې مذهبي ډلې چې د سياست سودا ورلو بدلې وه او غوښتل يې د خپل هېواد په سياسي بدلونونو کې نقش ولري، په همدې ډلو کې راتلې. سره له دې چې دوی د ايدیالوژۍ له مخې د نوي تمدن له هر څه سره مخالفې وې؛ خو بيا يې هم بده نه گڼله چې د پانگوالۍ بلاک غیرمستقیم ملاتړ له ځانه سره ولري.

غربي نړۍ چې په سر کې يې متحده ايالتونه وو په دې خبره پوهېدله او د سوسياليزم د کمزوري کولو لپاره يې په دې کې ستونزه نه ليدله چې د دغو مذهبي ډلو تر شا ودرېږي او تقويه يې کړي. دا کار يې ځکه کاوه چې له سوسياليستي بلاک سره د مبارزې پېټۍ په يوازې سر پورته نه کړي، په تېره بيا د انساني تلفاتو پېټۍ چې په غربي نړۍ کې د درېيمې نړۍ برخلاف خورا دروند پېټۍ گڼل کېږي؛ ځکه هلته د انسان ژوند ته اهميت ورکول کېږي.

همدا خبره وه چې په افغانستان کې د متحدو ايالتونو او بنسټپالو مذهبي ډلو ترمنځ اړيکي ټينگ شول. د دې ماجرا پيل هاغه مهال وشو چې د پاکستان سيکولروزمه ولسمشر ذوالفقار علي بوتو له متحده ايالتونو سره د تړون پر اساس، په دې لټه کې شو چې په افغانستان کې خپل نفوذ پراخ او د محمد داوود حکومت کمزوری کړي. محمد داوود چې د

افغاني کمونیستو ډلو په همکارۍ واک ته رسېدلی او د شوروي اتحاد تایید سره و او په عین وخت کې یې جګړه پیل، د پاکستان اندېښنه یې راپارولې وه. دا د متحدو ایالتونو له عمومي سیاست سره اړخ لګاوه چې له مخې یې باید په سیمه کې د شوروي اتحاد ملګري کمزوري شوي وای. بویو پوهېده چې له بنسټپالو مذهبي ډلو سره اړیکې ټینګول، په افغانستان کې د پاکستان ستراتیژیکو هدفونو ته لاره هواروي او دا کار به د متحدو ایالتونو تایید هم له ځانه سره ولري. ده د دې ارتباط د تأمینولو لپاره د پاکستان له بنسټپالو مذهبي ډلو څخه په تېره بیا له جماعت اسلامي چې ظاهراً د اسلام آباد په اپوزیسیون کې شامل و، ګټه واخیسته.

په افغانستان کې د کودتا له لارې د کمونیستي رژیم واکمنېدل او بیا چې کمونیستانو په خشونت او تاوتریخوالي لاس پورې کړ او لږ وروسته د شورويانو د سره پوځ یرغل، پاکستان ته طلايي چانس په لاس ورکړ چې هم د کابل د دولت په مخالفانو کې خپل نفوذ تقویه کړي او هم غربي نړۍ او خصوصاً متحده ایالتونو ته ځان مهم ښکاره کړي او په دې لاره پاکستان ته د لویو مرستو بهیر ورمات شي.

متحده ایالتونه پوه شول چې شورويانو ته ښه لومړۍ جوړه شوې ده؛ نو پر دې یې غور وکړ چې څنګه د شوروي پر ضد د جګړې اور ته لمن ووهي. لږ وروسته د غرب د تړونوالو په تېره بیا د عربي هېوادونو پاملرنه هم دې قضیې ته واوښته او د عربو د مالي مرستو سېلاب د پاکستان خوا ته راوبهېده. د دې مرستو یوه برخه افغان مجاهدينو ته رسېده او بله برخه یې پر بنسټپالو مذهبي تعلیماتو باندې لګېدله.

په دې وخت کې افغان ځوانانو ته د ديني مدرسو تعداد په بې ساري ډول زیات شو، ځای ځای کې نیم دودیز- نیم عصري تعلیمي مرکزونه هم جوړ شول، د مجاهدينو د مختلفو ګوندونو او هغو موسسو له خوا چې ظاهراً د دوی مرستې ته راغلې وې، په لوړ تیراژ داسې خپرونې چاپېدلې او وړیا ویشل کېدې چې محتویات یې د بنسټپالنې وو. ایديالوژیکي رسالې او کتابونه هم پرېمانه چاپېدل او ویشل کېدل. عربو او پاکستانی بنسټپالو ډلو خپلې تجربې له افغان ځوانانو سره په منظمه توګه شریکولې. د مجاهدينو د مرستې په نامه ګڼې خیریه موسسې جوړې شوې چې د بنسټپالو سیاسي- مذهبي فعالیتونو یې تر پوښښ لاندې راوستل. هلته هم القاعده ته او هم د پاکستان استخباراتي سازمان ته د جنگیالیو د پوره کولو لپاره کافي کسان پیدا شول چې وروسته د طالبانو لښکر ځنې جوړ شو، هماغسې چې تر دې مخکې سپاه صحابه، لشکر طیبه او کشمیري جنگیالي ورنه راټوکېدلي وو. په هغه پروګرام

سترگي به پرانيزو...

کې چې د متحده ایالتونو په اشاره جوړ شوی و، لومړی د مصر ولسمشر انور سادات رامخته شو او د افغانستان له مجاهدينو سره يې مرستې وکړې. سعودي عربستان، کویت او خليجي ملکونه هم ورسره يوځای شول دې ملکونو پر خپلو مرستو سربېره، نورو بشريالو مرستو او خيريه موسسو ته هم زمينه برابره کړه چې د دولتونو تر څنګ په دې چاره کې برخه واخلي. دغو ملکونو غوښتل چې له دې کار سره يو څو خپل مصرفونه کم کړي او يو څه لګښت د نورو په غاړه واچوي، له بلې خوا يې غوښتل خلک هم په دې بهير کې شريک کړي او داسې وښيي چې د اسلام او اسلامي امت په مقابل کې خپله ديني وجيبه ادا کوي. بل منظور يې دا و چې د مذهبي ځواکونو انرژي له کوره د باندې ولګوي چې په کور د ننه ورته سرخوږی جوړ نه کړي، حقيقت دا دی چې دوی يو ډول له ځانه مزاحمت لرې کاوه.

په پاکستان کې د مجاهدينو او افغان مهاجرانو لپاره جوړ شويو سازمانونو او موسسو له قوي مذهبي روحيې سره فعاليت کاوه او دوه هدفونه يې لرل، له يوې خوا يې د افغاني ټولنې له يوې برخې سره بشرياله او خيريه مرستې کولې او له بلې خوا يې د خلکو په منځ کې بنسټپالنه رواجوله چې په افغاني ټولنه کې د دوديز او سنتي اسلام ځای ونيسي.

په هغو شرايطو کې بشريالې مرستې زموږ د ټولو وګړو لپاره خو نه، مګر د هغو وګړو لپاره چې په جنگونو کې يې زيان ليدلی او پاکستان ته مهاجر شوي وو، ګټورې وې او د هغوی ځينې بېړنۍ ستونزې يې ورځل کولې او هغوی ته يې دا موقع په لاس ورکوله چې خپل اولادونه د پاکستان مدرسو، کورسونو او پوهنتونونو ته ولېږي. د ټولنې دغه برخه چې عمدتاً کليوال وګړي وو، په دې وخت کې دويم نسل پاله چې دا نسل د کليوال فرهنگ او دوديزو يا نيمه عصري زده کړو په ګډولې سمبال و. د افغانستان د مذهبي بنسټپالو دويم نسل په همدې دوره کې وروزل شو. دوی د متحدو ايالتونو او شوروي اتحاد تر منځ د ساړه جنگ مستقيم محصول وو.

د دې تر څنګ، پر دغو مرستو تکیې، زموږ په خلکو کې د مفت خوري، توقع، تمه او خارجي مرستو ته د سترګو نيولو فرهنگ باب کړ. له دې سره د هغو بهيرونو لپاره چې زموږ په ملک کې يې د نفوذ نيت درلود، لاره تر پخوا هم زياته هواره شوه. تر دې مهمه دا وه چې په همدې دوره کې د فساد او اختلاس تخم وکرل شو؛ ځکه د سياسي رهبرانو، نظامي قوماندانانو او تنظيمي چارواکو لاسونو ته بې شمېرې اوبو راوړې پيسې ورتلې او چا ورسره حساب کتاب نه کاوه. دا پدیده چې په لومړي سر کې يو عارضي وضعیت ګڼل کېده، د وخت په

تېرېدو سره د ټولنې د واقعيت په يوه لويه برخه بدله شوه. د وروستيو کلونو مالي فساد په حقيقت کې د هماغه بهير ادامه ده چې اوس په لا لويه کچه ترسره کېږي. جنايي - مافيايي اقتصاد چې د مشروع دولتي اقتصاد تر څنګ يې نور واړه دولتونه جوړ کړي دي او د موثر دولت د جوړېدو د لارې څنډه کېږي، د بنسټپالو د تمويل عمده برخه وه چې پيل يې په هماغه کلونو کې شوی و.

په هره توګه، له دې جانبي عوارضو وړهاخوا د بنسټپالنې **ودې** له هماغه پيله تصاعدي بڼه لرله. سره له دې چې هاغه مهال د ديموکراتيکې نړۍ ځينې بشريالې موسسې هم فعالې وې؛ خو د هغوی پروګرام ايله همدومره و چې د جنگياليو ملاتړ وکړي او له شوروي سره د مبارزې په جبهه کې د جبهې تر شا مرستې ورسره وکړي. دوی د فرهنگي ودې، له بيسوادۍ سره د مبارزې، د فکري مقولو د مطرح کولو او د ديموکراسۍ د فرهنگ د ودې او له مېړنې نړۍ سره د خلکو د بلډلو هېڅ پروګرام نه درلود.

په دې دوره کې د مطرح شويو فکري مقولو او مفاهيمو مطالعه جوتنه رانښيي چې مېړنې او اصلاح غوښتونکې مفکورې د خشونت محوره بنسټپالو مفاهيمو په پرتله په نشت حساب وې. د شويو مرستو د حجم په پام کې نيولو سره او دا چې دا مهال د افغاني ټولنې لپاره د زړو ګردونو د ځنډلو زمينه برابره شوې وه، دا موضوع خورا مهمه وه؛ خو هاغه مهال چا ورته پام ونه کړ. متحدو ايالتونو او ټرولوالو يې همدا بس ګڼل چې خپل پياوړي حريف ته سخت ګوزارونه ورکړي... او دا چې تر هغې وروسته به څه کېږي، ورته مهم نه وو. د دې معنا دا ده چې د بنسټپالنې خطري يې له پامه غورځولی و.

له هماغه شېبې چې شوروي اتحاد ماتې وخوړه او پرېکړه وشوه چې عسکر به يې له افغانستانه ووځي او تر هغې وروسته چې د سوسياليزم د کمپ د ړنګېدو نښې ښکاره شوې، افغانستان د غرب لپاره خپل اهميت له لاسه ورکړ او پاکستان د هغه د واکمن وکيل په توګه دا فرصت وموند چې خپل پروګرامونه تطبيق کړي او هغه خوبونه پوره کاندې چې د دې هېواد جنرالونو لا پخوا ليدلي وو.

جالبه دا ده چې غربيانو او متحدو ايالتونو ته څرګنده وه چې د جنرال ضيا الحق د رژيم ماهيت څه دی. دوی ليدل چې د دوی تر سيوري لاندې د پاکستان په پوځ او استخباراتو کې بنسټپاله روحيه غښتلې کېږي او د دې دوو مهمو دستګاوو په مهمو چوکيو کې توندلاري خلک ځای پر ځای کېږي او هره ورځ د ديني مدرسو شمېر لا پسې زياتېږي او په دې مدرسو

سترگي به پرانيږو...

کې خورا زيات کسان روزل کېږي، بې له دې چې سبا يې چا ته روښانه وي. د ځينو شنونکو په باور غربي هېوادونو او ورسره متحده ايالتونو له فکري او فرهنگي مقولو سره اوزاري چلند وکړ او دې ته يې هېڅ اهميت ور نه کړ چې د څو پاکستاني جنرالانو لاسونو ته د افغانستان غورځول او ميدان عربي - پاکستاني بنسټپالو ته خوشې کول او د افغانستان گټو ته ژمن د ديموکراتيکو ځواکونو نه رامنځته کول، به څه گډوډۍ رامنځته کړي.

هغه مهال چې په کابل کې د مجاهدينو تر منځ بربادونکې جگړې نښتې وې او هېواد مو د بې نظمۍ او گډوډۍ په سين کې لاهو و، متحدو ايالتونو او ملگرو يې د اندېښنې تر څرگندولو پورته هېڅ ونه کړل او دې ته يې پام نه شو چې دا خاوره به د توندلارو په ځاله بدله شي. امريکا د داسې يوه ملت د برخليک پر وړاندې بې تفاوتې خپله کړه چې په خپلو انساني تلفاتو يې د هغې ځواکمن حريف په گوندو کړې و. دا داسې لويه تېروتنه وه چې تاريخ ورته گرانه بيه وټاکله.

دا چې طالبانو د افغانستان له شرقه تر غربه پورې غورځې پرځې کولې، دا چې د بنسټپالنې نيالگي حاصل ورکړې و او د ميوې تريخ خوند يې د افغانستان مېرمنو، ځوانانو، فرهنگيانو او ټولو څکه، نه خو امريکا ته اهميت درلود او نه يې ملگرو ته که د غربي نړۍ د بشر د حقونو د ځينو ډلو په تېره بيا د امريکا د بنځو له حقونو د دفاع د سازمانونو هلې ځلې نه وای، د بېل کلنټن دولت به د هغه د جمهوري رياست په لومړۍ دوره کې د پاکستان او سعودي عربستان په هڅونه، دې ته تيار شوی و چې تر ټولو تورزړی او سرنا خلاصۍ بنسټپالۍ رژيم (د طالبانو رژيم) چې د خورا خطرناکو بنسټپالو پټنځای و، په رسميت وپېژني. خو د امريکا د ټولنې د يوې برخې اخلاقي وجدان وکولای شول چې د امريکا د سياستوالو مخه ونيسي.

د غبرگو برجونو چاودنې د نړۍ د دې زبرځواک غرور مات کړ او د دې هېواد د سياستوالو له سترگو يې خوب والو ځاوه. دوی په لومړي ځل متوجه شول چې له بنسټپالنې سره اوزاري چلند او د هغې پر عواقبو سترگي پټول، به چېرته رسېږي.

ناڅاپه د بنسټپالنې په اړه د متحدو ايالتونو دريځ ۱۸۰ درجې بدل شو او په لومړي ځل د هغې پر وړاندې سم دم جنگ اعلان شو او له نورو هم وغوښتل شول چې خپل حساب دې معلوم کړي چې له بنسټپالو سره درېږي، که له دوی سره.

د دريځ دغه بدلېدل ډېر خلک خوشحاله کړل. په تېره بيا د افغانستان خلک چې تر ټولو زيات رنځ يې گاللی و، خوشحاله شول. دا چې د بنسټپالو ډلو د ختمولو پخه اراده شوې وه او د

نړۍ پراخه برخه په دې اراده کې شریکه وه، دا هیله یې وزېږوله چې د دیموکراسۍ څلورمه څپه به هم روانه شي او استبداد ځپلي محیطونه به په خپل معاصر تاریخ کې د نویو ورځو شاهدان اوسي.

خو د وخت په تېرېدو سره جوتنه شوه چې که چېرې د دریځ بدلول د احساساتو له مخې وي، نه د محاسبې او د درک له مخې، یو ځای ته به هم نه رسېږي. هغه کړنې چې لنډمهاله ژر تېرېدونکې گټې یې مطلب وي، تل پاتې او دوامدارې نتیجې نه ورکوي. د ترهگرۍ - چې نن سبا د بنسټپالنې مهم اړخ دی - پر ضد مبارزه هله مناسبې نتیجې ورکولای شي چې د بنسټپالنې، ترهگرۍ او خشونت څرگند تعریفونه ولرو او هغه کسان چې د دې شیانو پر ضد جنګېږي، پر دې تعریفونو سره اتفاق وکړي.

دا ځل هم د ترهگرۍ او بنسټپالنې پر ضد د متحدو ایالتونو مبارزه یو بعدیزه مبارزه پاتې شوه چې تمرکز یې د افغانستان په دننه او د ډیورنډ کرښې په سرحدي سیمو کې پر وسله والو ډلو و. هغه کسان چې په تېرو دېرشو کلونو کې زموږ له پولو هاخوا د ترهګرو او بنسټپالو اصلي او ځواکمن روزونکي وو، خوندي پاتې شول؛ بلکې یو ځل بیا ورسره د څو میلیارډ ډالرو مرسته وشوه. په افغانستان کې د ننه هم د بنسټپالنې د رېښو وچولو ته چندانې توجه ونه شوه. د ټولنې فکري او فرهنګي پراختیا ته کار ونه شو، د هېواد فرهنګ ته د مډرنو مفاهیمو د معرفي کولو هڅه ونه شوه؛ بلکې په مختلفو ډولونو بنسټپالو ډلو ته د فعالیت او مانورې مجال ورکړل شو او بنسټپالنه پر خپل ځای پاتې شوه.

اوس چې د نړېوالې ټولنې او امریکایي ځواکونو د وتلو خبرې کېږي او د بنسټپالنې ستونزه لا حل شوې نه ده، د دې بهیر په بدن کې به نوې ساه چلېږي او دا باور به ورته پیدا کېږي چې څوک یې نه شي ماتولای. دې سره به د غربي نړۍ د دیموکراسي غوښتنې شعارونه هم تر پوښتنې لاندې راشي.

په افغانستان کې په دې دېرشو کلونو کې د بنسټپالنې له ستونزې سره داسې تعامل، ناکامه او له زیانه ډک سیاست و چې هم یې د سیمې دیموکراسي پلوو ځواکونو ته زیان اړولی دی او هم غربي هېوادونو ته له بلې خوا دې کار د تمدنونو او فرهنګونو تر منځ لاندې لاندې زیاته کړې ده او د ډېرو ملکونو ثبات ته یې خطر پېښ کړی دی. د دې وضعیت له نتیجې څخه یوه یې په غرب کې له اسلامه زیاتېدونکې وېره او په اسلامي ملکونو کې غربي ضد روحیه ده.

سترگي به پرانيزو...

متحده ايالتونه او نور ملگري يې بلکې د نړۍ ټول ديموکراسي پلوه ځواکونه کولای شي او دا يې اخلاقي وظيفه ده چې د بنسټپالنې ټولو ډولونو ته هغه که اسلامي وي، که مسيحي که يهودي، د يوې جدي ستونزې په سترگه وگوري او د هغې د مهارولو لپاره او د دې لپاره چې معاصرې ټولنې د بنسټپالنې د تبليغاتو له لومې وژغوري، پلان جوړ کړي او د تفاهم، ازادي غوښتنې او يووالي لپاره لاره هواره کړي.

دا کار هله کېدای شي چې د ترقي پسندو افکارو خپرولو ته ژمن بنسټونه رامنځته شي او نړېوال ارزښتونه چې بشر يې د خپل اجتماعي تکامل په بهير کې تر لاسه کړي دي، د سياست له لاسه لرې وساتل شي چې سياست ورسره لوبې ونه کړي.

په افغانستان کې د ديني مرجعيت د بيارغاونې

يوه لاره

افغانستان مذهبي هېواد دی. د دې ملک اکثره وگړي پر ديني اعتقاداتو باور لري او اجتماعي فرهنگ يې له ديني ارشاداتو سره ټينگه رابطه لري. هر تحول چې په دې خاوره کې دين له پامه وغورځوي، ناکام به شي. د دې ادعا د ثبوت لپاره گڼ دليلونه لرو چې په خپل ځای کې يې مطرح کولای شو.

په تېرو دېرشو کلونو کې چې د دې ملک وگړو ډېرې سړې تودې ليدلي دي، دين د ټولو عناصرو په منځ کې تل تر ټولو موثر عنصر پاتې شوی دی. هغو کسانو چې غوښتلي يې دي د دې وطن پر وضعيت اثر وغورځوي، له دې عنصر څخه يې په مهارت کار اخيستی دی، که يې باور ورباندې درلودلی دی او که هسې د اوزار په سترگه يې ورته کتلي دي.

د دين عنصر د دوه تېغه تورې په شان دوه طرفه کار کوي، هم يې د بنو او بې تاوانو هدفونو لپاره استعمالولای شو او هم يې د تباهي او زيانونو په لاره کې. دا چاره يوازې په افغانستان پورې نه ده محدوده؛ بلکې په لرې نژدې ټولنو کې يې هم شواهد موندلای شو.

دين د ملتونو په ژوندانه کې يوازينی موثر عنصر نه دی او عمل يې د نورو موثرو عناصرو لکه اقتصادي، اجتماعي، سياسي، فرهنگي او تاريخي عناصرو په عمل، ماهيت، نوعيت او نقش پورې توپير کوي. هغه مثبت يا منفي بدلونونه چې په مختلفو ټولنو کې راغلي دي، د همدغو عناصرو تر منځ د تعامل په پام کې نيولو سره، ښه درک کولای او تفسيرولای شو. دين د هرې ټولنې وگړو ته چې دغه عنصر يې په عقلانيت سره کارولی دی، هوساينه، عاطفه او احساس ورپالې کړي دي او هره ټولنه چې دا توان يې نه دی لرلای، دين په کې د لويو او پراخو گډوډيو سبب شوی دی.

د ديني فرهنگ او دودونو په برخه کې تر ټولو مهم شعوري کار چې ټولنو کړی دی، د دې شيانو اصلاح کول دي. د دين اصلاح يوازې د تفسیرونو او ورپورې تر ليو انگېرونو په اصلاح کولو ممکن وي. دين له هغو تفسیرونو او انگېرونو د باندې چې پيروان يې لري او څرگندوي يې، نشته. د دين اصلاح يعنې د ديني مفکورې اصلاح او په نتيجه کې يې له دينه د رازېږېدلو فرهنگي پديدو اصلاح چې د وگړي او ټولنې سلوک رانغاړي.

د ديني فرهنگ او مفکورې اصلاح اوږدمهاله پروسه ده چې يوه برخه يې د سمونپالو په ارادې او شعور پورې اړه لري او بله يې د هغو زمينو په فرهنگي، اجتماعي، تاريخي، چاپېريال او ځای زمان په شرايطو پورې چې دا پروسه په کې عملي کېږي. که سمونپال په دې برخه کې په علمي تيوريو باندې ولاړ معرفت ولري، دا پروسه به لا په کاميابۍ سره پرمخ لاړه شي او که د دوی اراده يا پوهه په لازم حد کې نه وي، بايد يوازې تاريخ ته په تمه کېنو چې د تصادف له مخې لاره چپ کړي او که داسې ونه شي؛ نو بايد د ديني فرهنگ او فکر د محسوسې اصلاح تمه ونه لرو.

هغه کسان چې د دين د اصلاح په برخه کې محسوس او اغېزناک کارونه کولای شي، په څو ډلو وېشل کېږي:

- هغه وتلي کسان چې د فکر او فرهنگ په برخه کې فعالانه عمل کوي او د توليد توان لري،

- هغه دولتي چارواکي چې اساسي هدف يې د موثر او روښانه راتلونکې نظام جوړول وي،

- د دولت ځينې بنسټونه چې د ځينو دولتي چارواکو له خوا اداره کېږي،

- ځينې ازاد خصوصي بنسټونه چې د مدني ټولنې د ودې سېمبولونه دي،

- او بالاخره هغه رسنۍ چې د راډيو، تلويزيون او يا چاپي رسنيو له لارې مخاطبان لري.

البته په دې پروسه کې د هر يوه برخه د هغه له امکاناتو او ظرفيت سره متناسبه وي.

په افغانستان کې د گڼو نورو اسلامي ټولنو په څېر جومات د دين تر ټولو مهم بنسټ دی. ډېر مسلمانان هره ورځ جومات ته تگ راتگ کوي او اقلاً په اوونۍ کې يو ځل هغو خبرو ته غوږ نيسي چې له منبره کېږي. د راډيوگانو او تلويزيونونو په راپيدا کېدو سره، نوي منبرونه هم رامنځته شوي دي. دغه منبرونه هم غالباً اوونۍ کې يو ځل او په ځينو خاصو ديني موسمونو کې هره ورځ خپلو مخاطبانو ته هماغه پيغام ورکوي چې له منبره يې ورکوي. په دې

حساب د ټولنې لويه برخه هغه پيغامونه اوري چې د دين په نامه ورته ورکول کېږي. جوماتونه عمدتاً په حج او اوقافو وزارت پورې اړه لري؛ خو مدرن منبرونه يعنې رسنۍ په اطلاعاتو او فرهنگ وزارت پورې.

څوک چې په جوماتونو او منبرونو کې راڅرګندېږي او خپله مذهبي وظيفه ترسره کوي، له مدرسو او يا احياناً د شرعياتو له پوهنځيو راځي. مدرسې عمدتاً د معارف وزارت تر نظر لاندې وي او د شرعياتو پوهنځي د لوړو زده کړو په وزارت پورې اړه لري. داسې مدرسې هم شته چې په معارف وزارت او يا نورو دولتي ادارو کې نه دي ثبت شوې او يو مخ په خصوصي ډول اداره کېږي.

نو څلور وزارتونه په مستقيم يا نامستقيم ډول له هغو کسانو سره سروکار لري چې ديني فکر جوړوي او خپروي يې. دا کسان د جوماتونو امامان، د منبرونو خطيبان، د ديني مدرسو او د شرعياتو د پوهنځيو استادان دي.

ديني جماعتونه او نور مذهبي سازمانونو هم په ديني برخه کې فعاليت لري چې له هېڅ رسمي ادارې سره يې سروکار نشته لکه جماعت تبليغ، صوفيه، اخواني او سلفي ډلې، حزب تحرير او ... د دوی فعاليتونه په ديني برخه کې سره متفاوت او احياناً متضاد عواقب لري چې بايد جلا وڅېړل شي؛ ځکه دلته زموږ بحث هغې برخې ته متوجه دی چې په دولت پورې اړه لري.

نن سبا په ديني ډګر کې د اغلبو فعالو ځواکونو فکري توليدات يا ټولنې ته د دوی پيغامونه، يولاس نه دي او له څو اړخونو معيوب او ناروغ دي، په همدې وجه افت زېږوي او نه شي کولای د افغاني ټولنې لپاره د روښانه راتلونکې زېږی ورکړي.

دا چې ولې دا ديني پيغامونه يولاس نه دي، څو لاملونه لري. يو عامل يې دا دی چې خطيبانو او استادانو په مختلفو مرکزونو او احياناً په مختلفو ملکونو کې مختلف درسي پروګرامونه لوستلي دي. دا توپيرونه د دوی د پيغام د شکل او ماهيت د بدلېدو سبب شوي دي او دوی غوښتلي يا ناغوښتلي د خپلو زده کړو د محيطونو د فکري او فرهنگي شرايطو څرګونه له ځانه سره لېږدوي او په خپل پيغام کې يې ځايوي. دا چاره تر ډېره بريده طبيعي ده او ځنې ډېره نه شي کېدای.

سترگي به پرانيزو...

بله وجه يې دا ده چې تر دې دمه دولت او د ټولنې فکري سرلارو د دې ډگر نقد او ارزونې ته جدي پام نه دی کړی او ان بنيادي پراهميت يې هم نه وي پوه شوي، په همدې وجه په دې اړه کوم جدي بحث نه دی شوی.

خو د دې پيغامونو ناروغي گڼ عوامل لري. يو عامل يې دا دی چې د ديني زده کړو اکثره فارغان د فقهي پاراډايم يا فقهاتي اسلام په منع کې روزل شوي دي، هغه هم غالباً د اسلامي تمدن د راپرځېدلو په شپو ورځو کې رامنځته شوې فقه. دغه کسان ځکه له مذهبي او فرقه يي تنگو چوکاټونو څخه نه شي راوتلای او تر مذهب پورته فکر نه شي کولای چې له عرفاني، کلامي او فلسفي اسلام سره بلد نه دي، په همدې وجه د اسلامي تمدن له ټولو فکري منابعو څخه استفاده نه شي کولای.

په پخواني فقهي تفکر کې د ديني اختلافونو او فروع پر اساس د فقهي مذهبونو ترمنځ کرښې رايستل شوې او ډلې جوړې شوې دي، هغه هم داسې چې د تفاهم او ډيالوگ لپاره يې هېڅ لاره نه ده پرېښې او د انحصارگري روحیه ورباندې غالبه ده، هره ډله ځان حق او نور باطل گڼي. که له دې چوکاټونو ووتلای شو او د تلليو له ټولو فرهنگي ميراثونو څخه د استفادې زمينه برابره کړو، د اصلاح په لوري به مو يو مهم گام پورته کړی وي. په هغو مدرسو او مرکزونو کې چې د افغانستان د اوسنۍ ټولنې امامانو او خطيبانو زده کړې کړې دي، هغه که په کور د ننه وي که بهر، د دا ډول تفکر لپاره ځای په کې نشته او د پوهې او شعور دې سطحې ته د رسېدو لاره نه لري.

بل عامل يې دا دی چې په دې روزنيزو مرکزونو او د هغوی په تعليمي پروگرامونو کې د نورو فرهنگونو او تمدنونو پرمخ ورو نه تړلي وي. په دې ځايونو کې د پرمخ تللي نړۍ برخلاف چې هورې لږ ډېر هڅه کېږي چې د زده کوونکو لپاره له نورو فرهنگونو او تمدنونو سره د اشنايي لاره هواره شي، دلته دې خبرې ته هېڅ توجه نه کېږي؛ بلکې هېڅ موافقه روحیه ورسره نه وي. کله چې د «بل» د پېژندلو روحیه راکې نه وي، هغه که په فرهنگي کچه کې وي، که په ديني يا تمدني کچه کې، نو بيا خو د مدارا او تسامح تمه نه شو لرلای او د بل د زغملو روحیه به راکې نه شي پيدا. همدارنگه بيا نه شو کولای د نورو له فرهنگونو څخه گټور شيان راواخلو او د خپل بومي شرايطو او فرهنگ د بهبود لپاره کار ځنې واخلو.

ستونزه هله لا پېچلې کېږي چې يو خو «بل» په رسميت نه پېژندل کېږي او بل «هغه» چې په رسميت پېژندل کېږي هم د هاغه تعريف پر اساس وي چې په پخوا زمانه کې په يو مخ

متفاوتو شرايطو کې وړاندې شوی دی. نتیجه دا شي چې د ديني پيغام عمده برخه د ننني انسان او اوسني مخاطب له ډېرو غوښتنو او واقعيتونو سره اړخ نه لگوي.

يو بل عامل يې له دې موضوع سره غير علمي او سياسي چلند دی چې مسأله لا پېچلې کوي. سياستوال غالباً لنډ مهال وضعیت ته پام کوي او که وويني چې د يوې وسيلې په استفادې سره ژر هدف ته رسېږي، د خپلو ځينو کړنو او ډېر مهالو نتيجه ته اهميت نه ورکوي. په افغاني ټولنه کې له مذهب سره همدغسې چلند د طالباني او د بنسټپالنې او افراطپالنې د نورو ډولونو له عواملو څخه ګڼل کېږي. په دې لحاظ هم لوی قدرتونه او هم سيمه ييز لوبغاړي د دېرش کلنې جګړې له پيله تر نن پورې په ورته لاره تللي دي.

حل لاره څه ده؟

که وغواړو پر دغه ستونزه غالب شو او ونه غواړو د هېواد راتلونکې د دين له نامه څخه په استفادې سره لا زيات له لويو ګډوډيو سره مخ شي، بايد له دې پديدې سره لوبې ونه کړو او د دې پرځای چې خامه سياسي او عاجله ګټه ځنې واخلو، بايد دقيق او علمي پروګرام ورته جوړ کړو.

په دې لاره کې تر ټولو مهم ګام د مرجع بنسټ جوړول دي چې په افغاني ټولنه کې د مذهب استازولي وکړي. دا بايد يوازينی بنسټ وي چې د دين په نامه د خبرو حق ولري چې له اوسنيو ګډوډيو مخنيوی وشي، داسې نه لکه اوس چې هر څوک بې له دې چې کوم معيار يا څرګنده ضابطه په پام کې ونيسي، ځان د دين وياند بولي.

اکثره هغه کسان چې نن سبا له منبرونو يا نورو تربيونونو څخه د دين په نامه غږېږي، د دې کار لپاره لازمه وړتيا نه لري. د دوی اکثره کسان نه په ديني علومو باندې پوره تسلط لري، نه د دنيا له شرايطو خبر دي او نه د هېواد له اوضاعو او اساسي اړتياوو. په دوی کې ډېرو خوا ان هغه کلاسيک تعليمي نظامونه هم نه دي ختم کړي، دا خولا پرېږده چې هغه نور معلومات او پوهه ولري چې په نننۍ نړۍ کې هر هغه چا ته په کار وي چې په عمومي ډګر کې يې سروکار وي.

داسې کسان چې په اجتماعي کچه د فکر او فرهنگ د رغوونکو مقام ته ورسېږي، بلوا او بغاوت ته زمينه برابروي. په هېڅ اسلامي ملک کې اجازه نه ورکول کېږي چې هر څوک دې له هر ځايه د دين په نامه اواز اوچت کړي او هره فتوا چې يې زړه وغوښته، صادره کړي. د دې کار لپاره لازمه وړتيا اساسي شرط دی؛ ځکه د دين په نامه خبرې کول، حساسه موضوع ده او ځينې

سترگي به پرانيزو...

فتواگانې د انسانانو د وينې په توييدو ختمېږي. نو بايد د دې گډوډيو مخه ونیول شي او يوازې يو مشخص بنسټ حق ولري چې په رسمي او په ملي کچه د دين په نامه خبرې وکړي. د دې لپاره چې دغه بنسټ کافي مصداق ولري او تش په نامه او بې اعتباره نه شي، بايد داسې لاره ورته وکتل شي چې د دې قشر ټول وگړي تر پوښښ لاندې ونيسي او په يو ډول سره له ټولو سره اړيکي ولري. دا بنسټ کولای شي د افغانستان د عالمانو شورا وي چې همدا اوس شته؛ خو دا شورا هغه ځانگړنې او ميکانيزم نه لري چې په دې بحث کې مو منظور دی. دغه موجوده شورا کېدای شي له ځينو اصلاحاتو سره په هماغه بنسټ بدله شي چې موږ ورباندې خبرې کوو.

د دې لپاره چې دغه شورا په مطلوب بنسټ بدله کړو يا نوی بنسټ ورته جوړ کړو، بايد دغه څلورو اړه وزارتونه سره همکاري وکړي، په تېره بيا دوه وزارتونه له دې قشر سره پراخ اړيکي لري، د پوهنې او د حج او اوقافو وزارتونه. په دې برخه کې د لوړو زده کړو او د اطلاعاتو او فرهنگ د وزارتونو نقش په دويمه درجه کې راځي. تر هغې پورې چې مطلوب بنسټ خپلې چارې سمبالوي، بايد يو بل بنسټ هم په دې بهير کې جدي برخه واخلي او هغه د جمهوري رياست د امنيت شورا رياست دی چې د هېواد له لويو امنيتي تحولاتو سره نېغ په نېغه رابطه لري او د قضیې کورني او بهرني دواړه اړخونه تر څارنې لاندې لري. د پوهنې وزارت بايد د ديني مدرسو د ټولو استادانو او شاگردانو لست برابر کړي او بيا د ديني علومو استادان دقيقه ډلبندي کړي. دغه ډلبندي بايد د درېيو محورو نو پر اساس وي:

- لومړی، د دوی تحصيلي اسناد،
- دويم، د دوی سابقه او هغه موده چې په دې برخه کې يې تېره کړې ده،
- درېيم، فرهنگي توليدات يې لکه ليکلي يا ژباړلي اثار يې، يا په فرهنگي او اجتماعي ډگرونو لکه مجلو، ټولنو، او له مدرسو د باندې فرهنگي بنسټونو کې د دوی د برخې اخيستلو اندازه.

هغه کسان چې د داسې ارزونې له مخې په سرلارو کې راځي، بايد د عالمانو شورا ته غوره شي. د غوراوي سيستم بايد په روښانو معيارونو بنا وي چې څوک ناحقه او د ځينو حزبې، قومي او سمېتي ملاحظو پر اساس شورا ته لاره ونه مومي. له بلې خوا د اوقافو وزارت به د ټولو جوماتونو د امامانو او خطيبانو لست جوړ کړي، هغه که په دولت کې ثبت دي او معاش اخلي او که معاش نه اخلي، ټول دا ډله به هم د هماغه

معیارونو پر اساس چې مخکې مو ورته اشاره وکړه، ډلبندي شي. هغه کسان چې د دې سیستم مطابق په سرلارو کې راځي، د عالمانو شورا غړیتوب ته دې غوره شي.

دا بهیر باید لومړی په ولایتونو کې ترسره شي او د عالمانو ولایتي شوراګانې د ولایتونو د مرکز او ولسوالۍ د عالمانو په ګډون رامنځته شي. بیا دې د ولایتي شوراګانو د غړو له منځه هغه تکره او غوره کسان یې مرکزي شورا ته راوستل شي. همدا اوس د عالمانو ولایتي شوراګانې هم شته خو دومره ده چې د دقیق سیستم د نشتوالي په وجه له ځینو نیمګړتیاوو سره مخ دي چې په همدې وجه دا شوراګانې ناکاره شوې دي.

د ولایتي شوراګانو ریاست او د مرکزي شورا غړیتوب باید موقتي وي مثلاً دوه یا درې یا څلور کلنې دورې دې وي چې د دوی د کړنو تر ارزولو وروسته، د دوی بدلولو ته لاره وي. همدارنګه هغه کسان چې د خپلو مسلکي مهارتونو د لوړولو استعداد او توان لري، باید لا ډېره هڅه وکړي او دوی دې په دې باندې یقین ولري چې که د ټاکل شویو هدفونو د رسېدو په لاره کې محسوسې پریاوې ونه لري، له دې مقامه به ایستل کېږي او ځای به یې داسې کسانو ته ورکول کېږي چې تر دوی تکره دي.

د عمر په لحاظ هم باید انډول په پام کې ونیول شي، معنا دا چې باید هم په ولایتي شوراګانو کې او هم په مرکزي شورا کې، هم دې مشرانو او سپین ږېرو ته ځای ورکړل شي او هم ځوانانو ته چې هره مسأله کې د دواړو لیدلوري شامل اوسي او هرڅه تېر نسل ته پرې نه ښودل شي.

قومي او نژادي توازن هم مهم دی. د هر قوم او توکم دیني سرلاري دې دې شورا ته لاره ومومي او دې تور ته دې ځای پاتې نه شي چې ګواکې دا بنسټ یوه خاص قوم ته ځانګړی شوی او ټول قومونه په کې ونډه نه لري.

په ټیټه کچه، د اوقافو وزارت باید د هغو امامانو لپاره چې یوازې امامت کوي او مدرس او خطیبان نه دي، روزنیز پروګرام جوړ کړي چې دوی د شاګردانو په روزلو کې ګټوره او مهمه برخه واخلي. دا پروګرام باید د پوهنې او د ټولنیزو چارو وزارت په همکارۍ ترتیب شي. پروګرام دې هغسې طرح شي چې د وړکتونونو او ترښوونځي مخکې پړاو ته مناسب وي. امامان چې د ښوونې دغه میتود زده کړي، بیا کولای شي د ماشومانو له کورنیو څخه د خپلې معلمی حق الزحمه واخلي.

که خلک و ويني چې جومات د دوی اولادونو ته سواد ورزده کولای شي، پخپله به راضي شي چې امامانو ته مناسبه حق الزحمه ورکړي. که جومات په دې برخه کې مناسب خدمتونه وړاندې کړي، هم به د امامانو اعتبار زیات شي او هم به یې اقتصادي وضع ښه شي او دا بیا کولای شي د دوی پر پیغام باندې مهمه اغېزه ولري.

په ډېرو ملکونو کې تر ښوونځي مخکې پړاو لپاره خاص ښوونیز پروګرام جوړ شوی چې په وړکتونونو کې تطبیقېږي او دا ځایونه اغلباً ناحکومتي وي او خلک د خپلو اولادونو د شاملولو لپاره پیسې ورکوي. دا چې افغانستان دودیز هېواد دی، اکثره وګړي لومړی خپل اولادونه جومات ته لېږي. که د اوقافو وزارت وشي کولای د وړکتونونو په څېر مناسب پروګرام جوړ کړي، جومات به هم عین کار وکړي.

د مګرې اساسي ستونزه دا ده چې د جوماتونو اکثره امامان خورا نیستمن او محروم وګړي دي. دوی له مدرنو زده کړو سره هېڅ اشنایي نه لري او په همدې وجه په دې برخه کې خدمتونه نه شي وړاندې کولای او دا چې د دوی اوسني خدمتونه خورا برسېرن او کم تاثیر دي؛ نو خلک ورسره چندانې مالي مرسته نه کوي او ان ګڼ شمېر خلک خپل اولادونه یوازې د دې لپاره جوماتونو ته استوي چې په کور کې یې له شر و شوره بې غمه شي، یعنې له جومات څخه تر دې پورته توقع نه لري.

په همدې وجه له جوماتونو څخه د سواد د بابولو کار نه دی اخیستل شوی او د جوماتونو د امامانو ژوند هم خوار پاتې شوی دی. که د جوماتونو امامان د یوه سم ښوونیز پروګرام په برخه کې په کار وګومارل شي، له یوې خوا به په ټولنه کې د سواد کچه لوړه شي او له بلې خوا به د ټولنې یوې برخې ته کار روزګار پیدا شي. که د جوماتونو د امامانو ژوند بهتره شي، د دوی په پیغام کې به هم توپیر پیدا شي. بیا به دوی د ټولنې امنیت ته په **لا زیات اهمیت قایل شي**، د مدرن ژوند په **اړه به د دوی منفي نظر بدل** شي او د نفرت او کرکې د خپرولو پر ځای به د سالمو اخلاقي مفاهیمو ترویج ته پام وکړي.

له دې لارې به حکومت هم پر جوماتونو او امامانو لا زیات کنټرول پیدا کړي. په حقیقت کې په دې حالت کې به درې واړه لوبغاړي سره تعامل پیدا کړي، خپلې متقابلې ګټې به په پام کې ونیسي او د اجتماعي تړون له لارې به خپلې ګټې خوندي کړي. یو له درېیو لوبغاړو به د جوماتونو امامان وي چې خاص خدمتونه به وړاندې کوي او سوکه سوکه به د ټولنې متوسطې طبقې ته ورنژدې کېږي، بل یې خلک دي چې د خپلې مرستې په بدل کې مناسب خدمتونه

غواړي، درېيم لوبغاړی دولت دی چې دغه زمينه يې برابره کړې ده او د جوماتونو او امامانو لپاره يې کاري چوکاټ جوړ کړی دی.

هغه خطيبان چې د جمعې په ورځو کې منبرونو ته خېژي او هغه مدرسان چې په مدرسو يا د شرعياتو په پوهنځيو کې اسلامي علوم تدریسوي، بايد د عالمانو د ولايتي شوراګانو اصلي غړي اوسي.

که دغه شوراګانې خپل مصداقيت ثابت کاندې او د خلکو اعتماد حاصل، خلک به د خپلو امامانو او خطيبانو د غوره کولو لپاره دوی ته مراجعه کوي او په دې ترتيب سره به دې چارو ته مناسب او تکړه کسان ورمعرفي شي. نور به خلک د مختلفو سليقو پر اساس خپل امام نه ټاکي، داسې به نه وي لکه دا اوس چې خلک داسې کس خپل امام نيسي چې کمه تنخواه واخلي، يا د سيمې مشرانو او شتمنو ته سر ټيټ کړي، يا چې مظلوم سړی وي او د چا په ښو او بدو کار ونه لري، يا د حکومت پر ضد ژبوره خوله ولري او حق نا حقه د دولت پر سياستونو ولګېږي.

په دې ترتيب سره به جوماتونه د عالمانو د شوراګانو تر ولکې لاندې راشي او دا چې د دې شورا اصلي غړي به لوی خطيبان، مدرسان او د دې مسلک استادان وي، څوک به ورسره مخالفت ونه کړای شي. ولايتي شورا به له مرکزي شورا سره ارتباط ولري.

د مرکزي يا سرتاسري شورا غړيتوب به هم موقتي وي چې د نويو استعدادونو د جذب زمينه برابره شي او نور وهڅول شي چې د مراتبو سلسلې ته اهميت ورکړي او په دې سيستم کې د پرمختګ لپاره ځان چمتو کړي او په عين وخت کې يو ډول ډيموکراسي هم تجربه کړي. دېرو اسلامي ملکونو دا تجربه له لږې يا ډېرې کاميابۍ سره تېره کړې ده او ديني بنسټ يې منظم او قانوني جوړ کړی او له دې لارې يې د ګډوډيو مخه نيولې ده. په اسلامي هېوادونو کې افغانستان په دې لحاظ تر ټولو بې ضابطې وطن دي.

د مرکزي/سرتاسري شورا دندې

مرکزي شورا به د ولايتونو او مرکز له وتليو عالمانو جوړېږي. د شورا په سر کې به منتخب رييس وي چې دوه مرستيالان به لري. په مشرتابه کې به يې پردغو درېيو تنو سربېره، د اوقافو وزير، په ديني چارو کې د ولسمشر سلاکار، قاضي القضاات يا يې باصلاحيت استازی، او د معارف وزارت د اسلامي تعليماتو معين هم شامل وي. دغه نور کسان به د شورا په اداري چارو کې ګوتې نه وهي؛ خو د پاليسيو په جوړولو کې به دخيل اوسي.

سترگي به پرانيزو...

مرکزي شورا به څو کميټې ولري: لومړۍ، د جوماتونو د چارو کميټه چې د جمعې ورځې ويناو ته به پروگرامونه جوړوي او خپلې طرحې به د اوقافو وزارت ته استوي چې اجرا يې کړي. دويمه، د مدرسو کميټه چې د مدرسو د درسي وضعيت د ښه والي لپاره او د علمي کچې د لوړولو لپاره به پروگرام جوړوي او خپلې طرحې به د پوهنې وزارت ته ورکوي. درېيمه، د افتا کميټه چې د افتا د چارو متخصصان به په کې وي او د دارالافتا کار به کوي. څلورمه، فرهنگي کميټه چې مجلې، رسالې او کتابونه به خپروي چې هم په ديني مسايلو کې او هم په عصري مسايلو کې د ملايانو پوهه زياته کړي. پنځمه، د پلان جوړولو کميټه چې د شورا کاري پلانونه به جوړوي. د اړتيا پر اساس به نورې کميټې هم جوړېدای شي.

د ولايتي شوراگانو فيصلي به يوازې سرتاسري شورا ته راجع کېږي او هېڅ دولتي ادارې ته به ښځ په ښځه نه صادرېږي. د سرتاسري شورا فيصلي به د توصيې، مشورې او وړاندیز ښه ولري او د سکتوري وزارتونو لپاره به الزامي نه وي؛ خو دا چې د دې وزارتونو لوی چارواکي په دې شورا کې شته؛ نو د شورا فيصلي به له پامه ونه غورځول شي.

په دې ډول، د ولسواليو او ولايتونو په کچه به د هماغه ځايونو وتلي عالمان ولايتي شورا کې شامل شي او د ولايتونو تکړه عالمان، د شرعياتو د پوهنځيو رييسان او د مرکز سرلاري عالمان به د مرکزي يا سرتاسري شورا غړي شي او د شورا په مشرتابه کې به جگ پورې دولتي چارواکي هم وي. په دې لاره به د ديني عالمانو داسې شبکه رامنځته شي چې په افغانستان کې به د ديني بنسټ استازيتوب وکړي. دا شبکه به د جوماتونو او ديني مدرسو کارونو ته پلان جوړوي او په يو ډول به يې څارنه کوي.

د کنفرانسونو جوړول او د ديني څېړنو ترتيبول په تېره بيا په نويو موردونو کې او په دې برخه کې د نورو اسلامي هېوادونو د تجربو ارزول، به د سرتاسري شورا په اصلي کارونو کې وي چې په دې برخه کې حاکم کنگل رامات کړي او ديني فکر په خوځښت راولي او هم مهاله له نورو فکرونو سره ډيالوگ او خبرې اترې وکړي چې د فکري راکړې ورکړې په برکت پر خپلو اوسنيو ستونزو غالبه شي.

د پلان جوړولو کميټه چې نور دولتي او خپلواک کارپوهان به هم په کې وي، دا ډول پروگرامونو ته به ملا وتړي.

منظور دا دی چې داسې يو بنسټ رامنځته شي چې په افغانستان کې ديني فعاليت تر پوښښ لاندې ونيسي او غوره دا ده چې دا بنسټ دولتي نه؛ بلکې يو ملي بنسټ وي چې هر

سترگي به پرانيزو...

وخت د هېواد گټو ته فکر وکړي او اجازه ورنه کړي چې نور دې څوک د دين په نامه وطن وران کړي. سره له دې چې دولت به د دې شورا په ترتيب او جوړولو کې برخه ولري؛ خو د دې لپاره چې شورا د خلکو اعتماد جلب کړي، لازمه ده چې د دولت لاسپوڅې نه وي. که دغه بنسټ خپله خپلواکي يو مخ له لاسه ورکړي او وگړي ورباندې اعتماد ونه کوي، بيا به خلک هغه فتواگانې ومني چې د پولو له هغه خوا صادرېږي او دا هغه ستونزه ده چې افغانستان بايد ځان ځنې خلاص کړي.

دویمه برخه

د طالبانیزم رینډې او نښې

طالباني الهيات

الهيات يعنې په خدای پېژندنې پورې اړوند مباحث او په پراخه معنا، يعنې په ميتافيزيک او ماوراءالطبيعه پورې اړوند مېحثونه دغه مېحثونه او موضوع ګانې د نړۍ ليد اساسي اجزا دي. الهيات هغه مېحثونه رانغاړي چې د خدای د ذات او صفاتو په اړه رامنځته کېږي، همدارنګه هغه مباحث په کې شامل دي چې په بلې دنيا پورې اړه لري، دلته بله دنيا هم په زماني کچه او هم په وجودي کچه مطرح ده. په زماني کچه بله دنيا يعنې هغه دنيا چې تر لويو کيهاني انقلابونو وروسته چې د دنيا اوسنی نظم به ختموي، رامنځته کېږي. په وجودي کچه بله دنيا يعنې د هستۍ غيرمادي برخه چې د دين له نظره همدا اوس هم شته او د ارواحو، فرشته ګانو او نورو مجردو عالمونو برخه ده. دا ټول د الهياتو مېحثونه ګڼل کېږي او په ديني لارښوونو کې محراقي ځای لري او د معتقدانو د شخصيت په جوړولو کې اساسي او بې بديله نقش لري.

په دې حساب، د هرې مذهبي ډلې د سمې او ژورې پېژندنې لپاره بايد تر هر څه د مخه يې د الهياتو منظومه وڅېړو او وګورو چې کوم تبعات ورباندې ترتيبېږي او دغه منظومه د دې مذهبي ډلې د پيروانو پر سلوک او عملي ژوند باندې څرنگه اثر پرې باسي. د دې منظومې څېړل تخصصي کار دی او دقيقه علمي وړتيا غواړي؛ خو دا کار هماغومره مهم او اساسي هم دی او له هغې پرته د يوې مذهبي ډلې د اساسي او ژورې پېژندنې ادعا نه شو کولای. دا هم طبيعي ده چې که يوه مذهبي ډله سمه ونه پېژنو، د هغې په وړاندې سم درېځ نه شو غوره کولای.

دا چې د طالبانو پر الهياتي اړخ باندې ټينګار کوو، معنا يې دا نه ده چې د دې ډلې په رامنځته کېدو کې نور موثر عوامل لکه سياسي، اجتماعي، فرهنگي او نور نفي کوو. ليکوال په نورو مناسبونو کې دا نور اړخونه هم سپړلي دي. دا چې د دې پديدې په تحليل کې هغه نور اړخونه په کافي اندازه تر بحث او ارزونې لاندې نيول شوي دي؛ نو د دې اړتيا نه وينې چې يو

سترگي به پرانيزو...

ځل بيا يې راميدان ته کړي او دا غوره گڼي چې هغه اړخونه په گوته کړي چې نورو شنونکو کمتر پام ورته اړولی دی.

د طالبانو له پيدايښته تر ننه پورې، له هغوی سره په مواجهه کې له پټو گوتونو څخه، يو يې د طالبانو الهيأت دي. دا بيا د خپرونکو د سربدالۍ سبب شوی او په کار کې يې ابهام رامنځته کړی دی. دا چاره د دې سبب شوې ده چې د طالبانو له پيدايښته تر ننه پورې د دوی د پلويانو او مخالفانو تر منځ پوله کله دې خوا کله ها خوا خوځېدلې ده. معنا دا چې ځينو له طالبانو سره په داسې حال کې مخالفت کړی دی چې د دوی له الهيأتو سره يې خپله رابطه نه ده پرې کړې او د نړۍ ليد په حوزه کې لا په هماغه ځای کې پاتې شوي دي او له دې عاجز پاتې شوي دي، چې په دې لحاظ خپل دريځ بدل کاندې دوی په دې نه پوهېدل چې د طالبانو اعمال د هغوی له الهيأتو سرچينه اخلي او دا خلک پخپله له دې الهيأتو سره خدای پاماني نه ده کړې. په دې حساب په اسانۍ سره دا شنلای شو چې ولې همدا چې طالبان راپيدا شول، د وسلوالو مجاهدينو گڼې ډلې هغوی ته ورواوښتلې او داسې دېوال يې تر منځ نه و چې د دوی مخه ونيسي.

له بلې خوا، دا چاره سبب شوې ده چې د طالبانو پر ضد په مبارزه کې د دې پر ځای چې ريښې يې غوڅې شي، يوازې يې ښاخونه پرې شوي دي او په حقيقت کې په دې لاره کې لگول شوی ځواک مطلوبه نتيجه نه ده ورکړې. د طالبانو له الهيأتو سره بلدتيا او د هغه علمي نقد، د طالبانو پر ضد د مبارزې مهمترينه لاره ده او دا کار تر اوسه پورې نه دی شوی. وجه يې هم دا ده چې دا جگړه نه ده چې له توپ او ټانک سره يې مقابلې ته ورودانگو، بلکې دا علمي - فکري کار دی چې يوازې دين پوهان او د الهيأتو د مباحثو متخصصان يې کولای شي. په دې مقاله کې هڅه کوو د موضوع مقدماتي درک ته ورنژدې شو او د لاجدي بحث لپاره لاره پرانيزو.

کله چې طالباني الهيأت يادوو، منظور مو دا نه دی چې طالبانو دغه الهيأت رامنځته کړي دي او تر دوی مخکې دا ډول نړۍ ليد او الهيأت گرد سره نه وو او ګواکي دا د طالبانو د فکري هڅو پيداوار دي. ليکوال پر دې باور دی چې دا الهيأت اوږده مخينه لري او طالبان په حقيقت کې د همدغه الهيأتو محصول او د دې نړۍ ليد تجسم دي. طالبانو د دې نړۍ ليد په فکري او تيوريکي وده کې څه نه دي کړي؛ بلکې په دې برخه کې د طالبانو برخه دا وه چې دا نړۍ ليد مجسم او عيني کړي دې کار له کتونکو سره مرسته کړې ده چې د دې نړۍ ليد له پټو گوتونو سره لا ښه بلد شي.

د طالباني الهياتو د مخينې د پېژندلو لپاره مجبور يو د اسلام په تاريخ کې د الهياتي منظومو رامنځته کېدو ته اشاره وکړو چې د طالباني الهياتو نسب نامه په کې پيدا کړو.

د اسلام په تاريخ کې دوه - درې لومړنۍ پېړۍ د کلامي او تيولوژيکو بحثونو په لحاظ خاص اهميت لري. ټول عمده کلامي مکتبونه په همدې دوره کې جوړ شوي دي. د دې لويې تاريخي پېښې د سببونو او عواملو خپرل او سني بحث سره تړاو نه لري او کولای شو په بل ځای کې يې مطرح کړو.

کلامي مکتبونه او ډلې په مختلفو برخو کې د نظر د اختلافونو پر اساس، په مختلفو محورو کې ډلبندي شوي دي او يو عمده محور يې د دوی د خدای پېژندنې ډول دی، يعنې هغه تعريف چې دوی هڅه کړې ده د خدای په باره کې يې وړاندې کړي او دا چې د دې خدای رابطه له انسان او له نړۍ سره څرنگه ده. په دې لحاظ دوه موضوع گانې يعنې تشبيه او تنزيه هغه عمده شاخصونه وو چې دا مکتبونه او ډلې يې سره بېلې کړې دي. ځينې کلامي تمايلونو د تنزيه په اخر سر کې وو او ځينې يې د تشبيه په اخري سر کې او ځينې نور بيا د دې دوو تر منځ لړزانده او په نوسان کې وو.

په دې برخه کې د نظر د اختلافونو معنا دا ده چې په دې موضوع کې قطعيت نشته. د دې اختلافونو ريښه په دې کې ده چې اسلام د ابراهيمي درې گونو دينونو د يوه دين په توگه، د شرقي دينونو برخلاف، خدای ته هغه صفات منسوبوي چې لږ تر لږه د عبارتونو او لفظونو په کچه، د بني ادمانو صفاتو سره ورته دي. د ځينو دينپوهانو په باور الهي پيغمبرانو (د هغه تعريف پر اساس چې په ابراهيمي دينونو کې د پيغمبر په اړه وړاندې شوی دی) هڅه کوله انسانان له خدای سره ونښلوي او دا ارتباط يې له مينې، محبت او ايماني عاطفې سره ګډاوه. د دې چارې لپاره بله چاره نه وه غير له دې چې د خدای په اړه داسې خبرې وشي چې د بني ادم ذهن او عقل او احساس يې درک کړای شي او مومنان وشي کولای ورسره باطني رابطه برقراره کړي. څنگه چې په شرقي دينونو کې ليدل کېږي، که د خدای په اړه بې پايه تنزيهي تعريف وړاندې کړو چې د انسانانو هېڅ صفت ورته منسوب نه شي، بني ادمانو ته کار سختېږي او له داسې موجود سره مخ کېږي چې د هغه د شتون او نه شتون تر منځ پوله خورا تنه وي. په دې حالت کې خلک په خلا کې واقع کېږي او مجبورېږي چې د دې خلا د ډکولو او د خدای د مجسمولو لپاره پخپله مجسمې جوړې کړي او د شرک او بوت پرستۍ خوا ته لاړ شي. ابراهيمي دينونو په دې لحاظ دا کاميابي ترلاسه کړې ده چې بوت پرستۍ ته يې ميدان تنگ کړی او انسانان يې عملاً

سترگي به پرانيزو...

له يوه اعتقادي پړاو څخه چې د بوتانو لمانځنه ده، ژغورلي دي. دا کاميابي د هغه تعريف په مرسته حاصله شوې ده چې دغو دينونو د خدای په اړه وړاندې کړی دی.

له بلې خوا د خدای همدغه تعريف چې نن سبا د تطبيقي دين پوهانو په منځ کې «د خدای متشخص او انسانوزمه تعريف» بلل کېږي، ځينې عوارض هم لرلي دي او د مختلفو فرقو او ډلو ترمنځ د کلامي اختلافونو وجه هم همدغه موضوع ده. دا متشخص تعريف د قضیې له بل اړخ سره په تضاد کې راوړي، هغه دا چې ټول دينونه د ابراهيمي دينونو په شمول، د خدای پر کاملې تنزيې ټينگار کوي او وايي چې خدای له مخلوقاتو سره له هر ډول مشابهت او ورته والي څخه پاک دی، تر دې چې د خدای او مخلوقاتو ترمنځ هېڅ ورته والی نه پاتې کېږي او هر هغه څه چې خدای ته منسوبېږي، بايد کاملاً متعالي او د هغه له شأن سره سم وي. که خدای ته داسې څه منسوب شي چې د مخلوقاتو په شأن کې وي، دا د تنزيې خلاف خبره گڼل کېږي او د خدای د شأن او مقام د ټيټولو معنا ځنې اخيستل کېږي.

د مسلمانانو کلامي ډلې او عقیدتي فرقې د دې موضوع په وړاندې مختلفې لارې غوره کړې دي. هغه ډلې چې په حشويه مشهورې دي، له مخلوقاتو سره د خدای په تشبیه کولو کې دومره مخته تللي دي او احياناً دومره د خدای تجسيم ته قايل شوي دي او هغه يې انسانوزمه ذات گڼلی دی چې يوازې د کميت او کيفيت په لحاظ له انسان سره توپير لري، گواکې خدای داسې انسان دی چې تر نورو انسانانو لوی دی، تر نورو يې وړتياوې زياتې دي ځکه خو پر نړۍ حکومت کوي. حشويه ډلې د غيب په اړه د نورو مسايلو په باره کې هم ورته لاره غوره کړې ده او د هرې ميتافيزيکي موضوع تشبيهي تاويل يې وړاندې کړی دی يا يې له دې موضوع گانو هغه معنا اخيستې ده چې د انساني عالم په کچه معنا ولري.

د دوی په مقابل کې نورې ډلې، له مخلوقاتو سره د خدای د تشبیه کولو په تنزيه کې دومره پر مخ لاړل چې د خدای ټول صفتونه يې رخصت کړل، معنا دا چې دا صفتونه يې بې معنا وبلل او يوازې د تاويل په وسيله يې د ځينو معناگانو د مفروض گڼلو لاره خلاصه پرېښوده او بس. جهيميه هغه ډله وه چې په دې ځانگړنه مشهوره وه.

دغه دواړه ډلې د مسلمانانو په منځ کې په اقليت کې وې او اکثره مسلمانانو چې د اهل سنت او جماعت په نامه پېژندل کېږي، هڅه وکړه چې داسې منځنۍ لاره خپله کړي چې له دواړو ډلو په يوه اندازه مسافه ولري.

خو اهل سنت هم له دې کشمکشه لرې پاتې نه شول او د دغو ډلو تر منځ د نوسان په نتيجه کې په درېو اساسي ډلو وویشل شول او هرې ډلې بيا ځان واقعي اهل سنت او نور تش په نامه اهل سنت وګڼل.

هغه ډله چې تنزيهي تمايل يې درلود او هڅه يې کوله د خدای صفتونه داسې درک کړي چې له هر ډول تشبیه پاک وي، د معتزله په نامه ياده شوه چې پلويان يې غالباً د امام ابوحنيفه د مذهب پيروان وو او ځينې يې بيا د شافعي يا اماميه مذهبونو خلک وو. خو نورو هڅه وکړه دا ډله د اهل سنت له جرګې څخه وتلې وګڼي. معتزله هم عين کار کاوه او خپل مخالفان يې د اصلي سنت له لارې منحرف ګڼل. لا تر اوسه هم پر معتزله او پر دې چې له اهل سنت سره يې نسبت څه و، لاندې روانه ده.

بله ډله چې د دې طيف په مقابل لوري کې وه او د متن پر محوريت يې خورا زيات ټينګار کاوه او له تاويله يې په شدت ډډه کوله، اهل حديث ونومول شوه چې د خدای ټول صفتونه يې بې له تاويله هماغسې چې د متن د الفاظو له ظاهره څرګندېږي، منل. دوی يوازې د خدای له صفتونو سره «بلاکيف» کلمه زياتوله چې له حشويه او نورو تشبیه پالو ډلو څخه ځان بېل وساتي.

دريمه ډله چې غوښتل يې منځنۍ لاره ولټوي، د ابو الحسن اشعري او ابومنصور ماتريدي پيروان وو. سره له دې چې دوی په ځينو چارو کې توپير سره درلود؛ خو په لويه کې ټول اشاعره بلل کېږي. د اشعري پيروان تر اهل حديث له معتزله څخه ډېر لرې وو؛ خو د ماتريدي ملګري بيا معتزله ته نژدې او له اهل حديثه ډېر لرې وو. په هره توګه دغو درې واړو ډلو ځانونه واقعي اهل سنت ګڼل او نور يې د اهل سنت په دويمه او درېمه درجه کې حسابول.

کولای شو له تنزيه طيفه تر تشبیه طيفه پورې دغه ډلې داسې تصور کړو:

جهميه ⇨ معتزله ⇨ اشاعره (دلته اشاعره په لويه معنا راغلې ده چې ماتريديه هم رانغاړي) ⇨ اهل

حديث ⇨ حشويه

د دغو ډلو تر منځ د پولې خبره هر وخت په تيوريکي کچه او د متخصصانو او اهل علم په منځ کې مطرح پاتې شوې ده؛ خو کله چې د خلکو په منځ کې شايع شوي ديني فرهنگ ته او په تېره بيا هغه څه ته رسېږو چې ځينو مذهبي بهيرونو خصوصاً مدرسه يي هغو يې رواج کړي دي، زياتره د حشويه او اهل حديث له ذوق سره مخ کېږو او وينو چې د خدای د تنزيهي تعريف

سترگي به پرانيزو...

د وړاندې کولو لپاره چندانې هڅه نه کېږي. د دې شيو علت خو دا دی چې د اسلام په تاریخ کې هر وخت غلبه د فقیهانو په برخه وه او دوی د عارفانو او متکلمانو له خدای سره چندانې جوړ نه وو. فقیهانو عملاً حشویه خدای ته یعنې متشخص انسانوزمه خدای ته تمایل درلود، حال چې رسماً ورسره مخالف هم وو؛ دا په دې چې د خدای په اړه دا ډول تصور په حقوقي ظرافتونو، شرعي حیلو، او فقهي وچو کلکو سختیو کې د فقیهانو مرسته کوله؛ نه هغه متعالی او منزله خدای چې له تسامح، رحمت، حلم، غفران، کرم او نورو کمالاتو سره خپلو بنده گانو ته راڅرگندېږي او هغوی ته په ځمکه کې د تبعید شویو محکومانو په سترگه نه گوري او له هغوی سره یې رابطه یوازې په ورځنیو وچو امر و نهیو نه خلاصه کېږي؛ بلکې خپلو بنده گانو ته د مکرمو مخلوقاتو په سترگه گوري چې د ده د کرم پر دسترخوان کېناستلي دي او له هغه څخه یې کرامت او خلافت حاصل کړی دی او کولای شي له هغه ذات سره د مینې او دوستۍ اړیکې ولري.

هغه خدای چې اکثره مسلمانو عارفانو معرفي کاوه، یا په لا دقیق تعبیر سره، هغه الهیات چې د اهل عرفان له خوا بابېدل، مهربانه او بخښونکی خدای یې معرفي کاوه چې خپلو بنده گانو ته هم د اخلاقي تعالی توصیه کوي. په دې الهیاتو کې د خدای ذات ته د نژدېوالي معیار، د بنده پاکوالی او معنوي اعتلا ده. د خدای په اړه دا تصور د مومنانو لپاره د آرامۍ، پخلاينې او هیلې موجب گرځېده او هغوی یې له نورو سره مینې، فدا کارۍ، عاطفې او مهربانۍ او نورو اخلاقي مکارمو ته هڅول.

خو په مقابل له خوا کې نورو ډلو د خلکو په ذهنونو کې د خدای څېره قهرجنه انځوروله او هغه یې د یوه حسابگر سوداگر، بې مدارا قاضي، او مستبد حاکم په څېر معرفي کاوه. دا انځور د حشویه د ډلو په الهیاتو کې رېښه درلوده. دغو ډلو خدای د یوه انسان په جامه کې معرفي کاوه، څنگه چې د انسان حال بدلېږي، حوصله یې تنگېږي او کله سور شي کله سوړ، دوی خدای هم هماغسې گانې.

هغه انسان چې د خدای له داسې تصور سره لاس او گربوان و، هر وخت به یې ځان له داسې ذات سره مخامخ لیده چې د امید پر ځای یې وېره، او د لطف او مهربانۍ پر ځای یې قهر او غوسه ښکاروله او د هستۍ له عالم سره یې رابطه د کرم او بخښنې پر ځای د حساب کتاب او امر و نهی پر اساس ولاړه وه، هماغسې رابطه چې د حاکم او محکوم تر منځ وي. نو دا بې دلیل نه ده چې د معاصرو اسلامي بنسټپالو په ادبیاتو کې د حاکمیت مفهوم ډېر مطرح کېږي.

او د خدای او بنده گانو تر منځ نورې رابطې يې کمرنگې کړې وي، ان تردې چې ځينې يې د «لا اله الا الله» طيبه کلمه له «لا حاکم الا الله» سره مترادفه تفسير کړې ده. البته دا چې بنسټپالي بهيرونه په سياست کې خورا زيات اخته دي؛ دغه شي په دې برخه کې د مضاعف عامل په څېر عمل کړی دی.

په رواني لحاظ د خدای په اړه دا ډول تصور، د هغه تصور انعکاس گڼلی شو چې دغه خلک يې د ځان په اړه لري. دوی په ناڅېره توگه خدای د ځان په څېر قياس کاوه او هماغه صفتونه يې خدای ته منسوبول چې په ځان کې به يې ليدل لکه د فوئرباخ او فرويد او ځينو نورو نظريې چې پر خدای باندې د انسان د باور د رېښو په اړه يې وړاندې کړې دي.

په تاريخي لحاظ، تر اوومې او اتمې پېړۍ وروسته چې ان د فکري سرلارو په منځ کې هم د کلام او فلسفې بحثونو غروب وکړ او عقلي مبحثونه کمرنگه شول، د خدای په اړه د حشوي عاميانه تصوراتو لپاره لاره خلاصه شوه او نور د هند د براعظمګي، منځنۍ اسيا او د شمالي افريقا په شمول د عربي نړۍ په ديني مدرسو کې کلامي موضوعات نه مطرح کېدل له کلامي بحثونو سره کېدای شول چې الهياتي مبحثونه لا پاڅه شي او لا وده وکړي او حشوي ليدلوری تر نيوکې لاندې راشي او څه چې د ديني اعتقاداتو په نامه ترويجېږي، دوامداره په علمي موازينو تر نقد او چلولو لاندې ونيول شي.

د دې بهير دوام سبب شو چې د اسلامي ټولنې د ځينو برخو په ديني اعتقاداتو کې د خدای پېژندنې حشوي - ظاهري ليدلوری ځای ونيسي او د خدای هغه متعالي تصور چې د انسان له معنوي تعالي سره يې مرسته کوله، وار په وار کمزوری شي. سره له دې چې د اسلامي ټولنې په ځينو نورو برخو کې د عارفو مسلمانانو ارشادات څه نا څه لا پاتې وو؛ خو په وروستيو پېړيو کې پر تصوف باندې د عوامو باورونو غلبه وکړه، په تصوف کې د مولوی او ابن عربي په شان نور وتلي کسان پيدا نه شول چې خلکو ته د خدای متعالي تعريف وړاندې کړای شي، فقيهان په ديني بحثونو کې او د دين په استازولۍ کې بې رقيبې پاتې شول؛ نو د مسلمانانو په منځ کې بل داسې څواکمن عرفاني بهير راڅرگند نه شو چې نظري موثر ملاتړ ولري او وشي کولای تدین ته لا ژوره معنوي صبغه ورکړي.

د هند په براعظمګي کې چې د تعليمي مدرنيزېشن په عکس العمل کې د ديوبند مدرسه تاسيس شوه، په دې سېمه کې د ديني مفاهيمو او ارشاداتو د صورتبندي نوی دوره پيل شوه. په ظاهره کې خو د دوی موخه د دين نوی کول او د ديني تجديد د هڅو ادامه وه؛ خو پر دې مدرسې اهل حديثي بعد غلبه وکړه، له کلام او فلسفې سره بې مهري او ان مخالفت وشو، د الهياتو مبحثونه هماغسې

سترگي به پرانيزو...

پيکه پاتې شول او ظاهريالنه او حشويتوب لاريات شو؛ دا په دې چې په دې وخت کې ځينو بهيرونو لکه بريلويه او ځينو صوفيانو په سخاوت سره خپله غېږه عاميانه خرافاتو ته خلاصه کړې وه او ديويند د دغو ډلو له خوا له ترويج شوي الهيياتو سره مخالفت وکاوه، همدا وه چې ظاهريالني او حشويتوب ته لاره خلاصه شوه، په تېره بيا په دې چې دې وخت کې د عربستان له ټاپووزمې څخه راوړل شوی سلفيتوب هم له ديويند سره همغاړې وه.

د دې مدرسې سيمه ييزې څانگې چې ورسره يې هېڅ ارگانيک ارتباط هم نه درلود او ديويند ته يې يوازې د نمونې په سترگه کتل، څومره چې له دې مدرسې لرې وې (لکه د پاکستان په سرحدي سيمو کې)، هماغومره زياتې حشوي پالې وې او داسې الهييات يې رواجول چې عاميانه، ظاهري او حشوي رنگ يې درلود. البته دا مدرسې حنفي مکتب سره لفظي او تش په نامه نسبت درلود؛ نو ځکه يې هڅه کوله خپل الهييات په تنزيهي ځم کې هم رنگ کړي.

تر دې وروسته په دغو مدرسو کې داسې تدوين تدریسېده او بيا يې د فارغانو له خوا د ديني فکر په عمومي حوزه کې خپرېده چې پر حشوي - ظاهري الهيياتو بنا و. هغه خدای چې د دغو مدرسو اکثر و شاگردانو پېژندلی و، شديد فقهي رنگ يې درلود. د دوی په الهيياتو کې د عرفاني لوړو فکرونو برخه خورا کمه وه.

په دې الهيياتو کې انسان هميشه داسې موجود تصور کېږي چې د ديني تکاليفو او هغو تکاليفو په ترسره کولو کې پاتې راغلی چې په مختلفو دورو کې فقيهانو ورته ټاکلي دي؛ نو دغه موجود بايد هروخت ورتل شي. د دې تصور پر اساس هغه کسان چې په دې مدرسو کې يې درس ويلی دی، حق لري چې د خدای په استازولي وگړي تر پوښتنې گروېږنې او محاسبې لاندې ونيسي. دوی خپل نظر او ان خپله سليقه داسې معيار او محک گڼي چې ورباندې د ټولنې تدوين تللای شي او سموالی يا ناسموالی يې معلومولای شي، دا ځکه چې دوی له شرعي احکامو او تکاليفو سره اشنايي لري. يوازې دا نه؛ بلکې دوی کولای شي د شرع په استازيتوب حدود جاري او شريعت تطبیق کاندې او مجرمانو او منحرفانو ته جزا ورکړي.

د جهاد په لومړيو کلونو کې د اکثر و هغو وگړو صحرايي اعدام چې د سيمې د ملا په فتوا يا بې له فتوا، بې له قانوني تحقيقاتو، له دولت سره د همکارۍ يا د عقيدې د انحراف په تور ووژل شول او همدارنگه د هغو وگړو سنگسار يا په درو وهل چې د زنا تور ورباندې لگېدلی و، د خدای په اړه د انسان له همدې ډول تصور سرچينه اخلي او ځينې کسان د خدای په استازيتوب دا کارونه کوي. طالبانو هم د همدې تصور پر بنياد د منځته راتلو له هماغه

لومړيو ورځو څخه د هغو کسانو په تعذيب لاس پورې کړ چې منحرف ګڼل کېدل، دوی دا کارونه په داسې وخت کې کول چې لا د حکومت څښتنان هم نه وو او لا يې د احکامو د تنفيذ حد اقل قانوني معيارونه هم نه وو پوره کړي. حکومت ته تر رسېدو وروسته او لا تر اوسه پورې چې دوی له خشونت ډک کارونه کوي، مسأله هماغه ده.

کله کله په ټولنه کې د دې کارونو هرکلی کېږي او ان ستايل کېږي، خلک دا کارونه د عمل قاطعيت ګڼي او ان وايي چې د افغانستان په شان ټولنو کې دا شيوه ښه نتيجه ورکوي. له دې څرګندېږي چې د ټولنې د ځينو وګړو د ديني اعتقاداتو تر پوستکي لاندې خشونت پاله الهيئاتو ځای نيولی دی. که دا خبره سمه وي، بايد ومانو چې خشونت د خلکو د اعتقادي تصوراتو ژورو ته لاره کړې او هماغلته کېناستلی دی؛ نو بايد چې د طالباني الهيئاتو پر ځای د افغاني الهيئاتو خبره وکړو.

حال دا چې افغانستان د خپل پياوړي عرفاني ميراث په برکت د رحمت او عطوفت له الهيئاتو سره لا غښتلی نسبت لري. د دې الهيئاتو څانګې او پانې د حکيم سنایي، مولوی بلخي، خواجه نقشبند، مولانا جامي هروي او نورو لویو عارفانو په لاسونو سينګار شوې دي. زموږ په عرفاني الهيئاتو کې د خدای په نامه د انسانانو د ځورولو او خشونت لپاره ځای نشته. زموږ ډېرو متکلمانو په لومړيو پېړيو کې هڅه کوله چې خدای له هغه څه څخه منزه او پاک وګڼي چې د هغه په شان کې نشته او هغه داسې معرفي کړي چې له احتشام او شاهانه کرم سره يې وښايي.

خشونت پاله الهيئات په وروستيو پېړيو کې په تېره بيا له نوي تمدن سره تر مخامخ کېدو وروسته مخ په وده روان شول. دا هغه مهال و چې د اسلامي ټولنې ځينو قشرونو خپل هويت په خطر کې لیده او له دې چلینج سره د مقابلې عاقلانه لاره نه وه ورمعلومه. دوی د کار چاره همدا ګڼله چې بل ته - هر بل، هغه که کورنی وي که بهرنی - تندۍ تريو کړي او وروسته ورباندې بريد وکړي، ان که دا بريد مایوسانه هم وي او هېڅ ګټه هم ونه لري. دوی خپل دغه کار ته زموږ په تاريخي سنت کې د شته حشوي - ظاهري الهيئاتو په مرسته مشروعيت ورکړ.

هغه څوک چې اعتقاد يې پر همدغسې الهيئاتو بنا وي، د دې پر ځای چې د خدای بې پايه رحمت ته فکر وکړي او د خدای د مهربانۍ د لمر تليپاتو وړانګو ته د روح دريځه پرانيزي او د دې پر ځای چې د خدای له مخلوقاتو سره مينه وکړي، ژوند ته د مردارو چيکړو او ټولو خلکو ته د تباهاکارانو په سترګه ګوري او ټول طبيعي تحولات ورته د نه مهارېدونکي الهي قهر

سترگې به پرانيږو...

نښانې برېښي چې ژر يا په ځنډ به د ځمکې د اوسېدونکو تېر ټول کړي او هر يوه ته يې خپله جزا ورکړي.

په همدې وجه، هغه کسان چې په سر کې داسې الهيئات لري، هر کله چې منبر ته خېژي، پر خلکو د ملامتۍ او رټلو ډزې پيلوي او هغوی په بې دينۍ او ډول ډول انحرافونو تورني. د دوی له خبرو گواښونه او ډارونې ورېږي، دوی خلکو ته د اخروي دردناکه عذاب گواښونه کوي يا يې له هغو دنيوي جزاگانو ډاروي چې په همدې دنيا کې د ځينو کسانو په لاس، د خدای په نامه، ورکول کېږي.

که د دې الهيئاتو تار و تنستې وڅېړل شي او د انسانانو پر روح او روان باندې يې تاثير مطالعه شي، جوته به شي چې ولې دا کسان په آسانۍ سره انسان وژني، وينې تويوي، کورونه وړانوي او تباهي زېږوي. دوی ځانونه د هغه خدای استازي گڼي چې کار يې شکنجه کول او جزا ورکول دي او د مجرمانو له مجازاتو او د گناهکارانو له عذابولو پرته، بله سودا نه لري.

د دې ډول الهيئاتو سپړل او نقد کول هم ديني وجيبه ده او هم انساني کار، په دې خاطر چې نور د خدای په نامه کمتر کسان ووژل شي او د خدای د دين په نامه کمتر جنايتونه وشي. د خشونت او وحشت پر ضد مبارزه او د تباهي او جنايت د مخنيوي هڅې به هله کاميابې شي چې د قضیې ريښو ته فکر وشي او دې اساسي مبارزې ته لازم اهميت ورکړل شي.

بايد سړي وژونکي او قاتلان په دې وپوهول شي او دا يقين په کې ايجاد شي چې که انسان وژني او وينه تويوي، نور به نوله خدای سره کوم نسبت او رابطه ونه لري او هغه کس چې دوی يې پرستش کوي، شيطان دی او همدغه شيطان ورباندې د قتل او غارت امرونه کوي او پر ورانيو او جرمونو خوشحاله کېږي.

نرم طالبان، سخت طالبان

په يوه بله مقاله کې مې ليکلي وو چې په توندلارو او منځلارو باندې د طالبانو ويشل سم نه دي. هلته مې خپل دليلونه هم وړاندې کړي وو او تر اوسه هم پر هماغه باور ولاړ يم. په هغه مقاله کې مې توضيح کړي وو چې که څوک له خشونت لاس واخلي او مدني ژوند ته چې منځلاريتوب يې طبيعي لازمه ده، راوگرځي، هغه خو بيا نور طالب نه دی؛ ځکه د طالبانو په ايديالوژي کې توندلاريتوب په ذاتياتو کې راځي او ده خپله رابطه ورسره شلولې ده. هغه خبره چې دلته يې کوم، له هغې موضوع سره په ټکر کې نه ده او غواړم دا ووايم چې په افغاني ټولنه کې داسې ډلې شته چې رسماً د طالبانو په کتار کې نه راځي يعنې نه پخپله ځانونه طالبان گڼي او نه نور يې طالبان بولي؛ خو په عمل کې طالباني ليدلوري ته معتقد دي او د طالباني افکارو په رواجولو سره هماغه ځای ته رسېږي چې طالبان يې غواړي. ليکوال پر دې باور دی چې د طالبانو په تقويت کې او د هغوی لپاره د فکري او فرهنگي ملاتړ په برابرولو کې د دې ډلو نقش خورا موثر دی. که طالبان د جبهې شا ته داسې ملاتړي ونه لري، د دې وس به ورته پاتې نه شي چې په ټولنه کې حضور ولري او خپل سياسي ژوند وغځوي. دا هم د مطلب شرحه.

څوک چې له کمپيوټر سره سروکار لري - او نن سبا ډېر هم دي - پوهېږي چې کمپيوټر له دوو مهمو برخو رغېدلی دی، يوه برخه چې دغه دستگاه ځنې جوړه شوې ده، سخت اوزار (hard ware) نومېږي، بله برخه چې پر همدې سخت اوزار باندې نصب شوي پروگرامونه دي، نرم اوزار (soft ware) بلل کېږي دواړه برخې د يوې بلې مکملې دي او په يوازې سر کار نه شي کولای.

غواړم د همدې ساده او شايع مثال په مرسته د طالبانو په اړه يو د تأمل وړ ټکی بيان کړم. د ليکوال په نظر څوک چې نن سبا د طالبانو په نامه پېژندل کېږي او په اوسني افغانستان او بلکې په سيمه کې د ډېرو ناامنيو او شخړو سبب دي او د سيمې د ثبات او استقرار مخه

سترگي به پرانيزو...

نيسي، د پورتني مثال په شان په دوو برخو ويشل کېدای شي چې هره برخه يې د بلې برخې رسالت تکميلوي. د طالبانو يوه ډله به سخت اوزاري يا هارډ نومو او بله ډله يې نرم اوزاري يا سافت او دا هماغه کسان دي چې په رسمي ډلبنديو کې د طالبانو په کتار کې نه حسابېږي.

دا چې د دې پديدې په اړه تيوريکي بحثونه خام دي او اکثره وگړي ان په ډېرو لوړو کچو کې په خپلو بحثونو کې له دې قضیې سره سطحي چلند کوي او برسېرن تحليلونه وړاندې کوي او د دې پر ځای چې د ستونزو اساسي حل لارې ومومي، له عامو افکارو سره لوبې کوي؛ نو تر اوسه پورې د طالبانو د ډلو تفکيک نه دی شوی او په دې مورد کې شته ابهام نه دی روښانه شوی. د دې کار نتيجه دا راوتلې ده چې د دې ستونزې په تحليل، چاره او د هغې پر وړاندې د دريځ په غوره کولو کې نيمگړتيا پيدا شي او دا بيا له دې ستونزې سره د مبارزې د ناکامۍ سبب شوې ده او د ډېرو کسانو هڅې يې اېته کړې دي.

د همدغسې چلند په وجه له درېو لسيزو راهيسې په سيمه کې توندلاريتوب ورځ تر بلې زيات شوی او سياستوالو د دې پر ځای چې د دې شي عواقبو ته پام وکړي، هر وخت يې هڅه کړې ده چې سترگې ورباندې پټې کړي او ښايي له خپلو رقيبانو سره په سياسي کشمکشونو کې ځنې گټه هم واخلي. د ليکوال په باور د طالبانو او القاعده پر ضد د مبارزې دغه روش به مقصد ته ونه رسېږي او حاصل به يې يوازې د ځواکونو ضايع کول او له عمومي افکارو سره لوبې کول وي.

د طالبانو يوه برخه چې سخت دريځه او خشونتپاله ډله يې ده او عملاً وسله په لاس کې لري، د سيمې د سياسي صحنې ډېرو کتونکو ته اشنا او د درک وړ ده. دغه برخه پېژندل شوي رهبران لري چې عملاً د جگړې لارښوونه او اداره يې په لاس کې ده. نن سبا ټول پام او ټولې سياسي مناقشې د طالبانو همدې برخې ته وقف شوې دي.

څه چې ډېر عوام او خواص ځنې غافل پاتې شوي دي او په لږو تحليلونو کې ورباندې بحث شوی دی، د طالبانو بله برخه ده چې نامرئي (نه ښکارېدونکي) طالبان دي. له هغوی پرته د طالبانو د جنګې ډلې فعاليت له ستونزې سره مخ کېږي. د جنګي طالبانو د فعاليت ادامه شديداً په دې ډلې پورې تړلې ده؛ ځکه دا ورته د جبهې شا ته ايډيالوژيکي ملاتړ برابروي. هېڅکله د دې ډلې نقش چې لومړۍ ډلې ته اجتماعي - فرهنگي بستر جوړوي او جنګيالي ورته برابروي، جدي نه دی گڼل شوی.

د خشونت او توندلاریتوب پر ضد د مبارزې علمبرداران د دې برخې پر خطر که پوه شوي هم وي، ممکن په تکتیکي لحاظ یې دا لازم نه وي بللای چې د جګړې جبهه پراخه کړي او دا به یې غوره ګڼلای وي چې یوازې هغه کسان طالبان وبولي چې عملاً د جنگ په میدان کې ولاړ دي او روزمره په وژلو او ورانیو لګیا دي. ښایي تصور دا وي چې د جګړې د میدان تنګول او دښمن په یوې خاصې برخې پورې محدود ګڼل به له هغه سره د مبارزې چاره اسانه کړي او پر هغه به د غلبې لاره هواره کړي؛ خو له دې ډلې سره د یوې لسیزې مبارزې د بهیر ارزول ښیي چې دا باور ناسم و.

عملاً په دې لاره د طالبانو ځواک کم نه شو او هغه هدفونه چې له دوی سره د مبارزې لپاره په پام کې نیول شوي وو، لاس ته رانه غلل؛ بلکې څومره چې وخت تېر شوی دی هماغومره د طالبانو د فعالیت کړۍ پراخه شوې او خطر یې څو چنده زیات شوی دی او د دوی فعالیتونه عملاً د افغانستان له پولو او بڼې او هغو سیمو ته هم رسېدلي چې هېڅکله یې اټکل نه کېده چې طالبان به ورورسېږي.

د طالبانو د دې ودې دلیل هماغه دی چې د طالبانو قضیه یوازې په سیاسي بعد کې خلاصه شوې وه او هغه فرهنگ چې د دې ډلې له پراخېدو سره نېغه مرسته کوي، له پامه غورځول شوی و. په بله وینا هغه ځواکونه له پامه غورځول شوي دي چې عملاً له طالبانو سره نه دي ولاړ او ان ښایي د طالبانو نقد او مخالفت هم وکړي؛ خو په عین وخت کې داسې فرهنگ رواجوي او داسې افکار خپروي چې نتیجه یې یوازې دا ده چې په سیمه کې طالباني فکر او طالباني روحیه پیاوړې شي.

د دې ځواکونو ډېره برخه له جګړې سره مستقیمه رابطه نه لري او ظاهراً د ټولنې د مدني جوړښت یوه برخه ده او یا دا د طالبانو مخالف هغه سیاسي - مذهبي فعالان دي چې د اساسي قانون تر چتر لاندې ژوند کوي - سره له دې چې پر اساسي قانون چندانې باور نه لري او کله نا کله عملاً ورسره مخالفت هم کوي - ځینې نور یې ان پر دولتي چوکيو ناست دي؛ خو بیا هم د دوی کارونه سبب کېږي چې د طالب پالنې فرهنگ لا غښتلی شي او هغه کسان چې غواړي له طالبانو سره اساسي مبارزه وکړي او د دې بهیر ټولنیزې ریښې وروچې کړي، ځنډې ته وهل کېږي چې هېڅ کارونه کړای شي.

سترگي به پرانيزو...

نرم طالبان هغه کسان دي چې د اسلام له طالباني تعبير سره يې خپله رابطه نه ده شلولې او په دې تعبير کې هېڅ شک نه کوي او دې ته هم نه دي چمتو چې په دې اړه بحث او مناقشه وشي. دوی دې ته هېڅ رغبت نه لري چې په عمومي بحثونو کې د طالبانو منځ ته راوړونکي فکرونه او تيوري گانې تر نقد لاندې ونيول شي. دوی دين د قدرت داسې اوزار گڼي چې ورباندې کولای شي سياسي - اجتماعي موقف حاصل کړي او له دې لارې په قدرت کې برخه واخلي او يا د قدرت له خاوندانو باج واخلي. دوی د دين له هر هغه تعبير سره مخالف دي چې له دين څخه د دنيوي استفادې لاره بندوي، په همدې وجه يې ډېر فکري او جهادي مبحثونه چې لا اختلافي دي او تر شا يې هېڅ کوم قاطع ديني نص هم نشته، په ممنوعه حريمونو بدل کړي دي او هېچا ته په کې د ورننوتلو اجازه نه ورکوي او که له کومې گونې د نو فکرانو اواز اوچت شي، ټول خپل اختلافونه يوې خوا ته پرېږدي او د هغوی د خپلو په خاطر سره يو کېږي.

دوی په دې خطرناک دي چې د فکر له ازادۍ څخه وېره لري او دا خطر تر هغه خطر خورا زيات دی چې طالبان يې د خپل توندلاريتوب په وجه د ټولنې عمومي امنيت ته رامنځته کوي. په همدې وجه دوی په رسنيو کې او په هغو تربیونونو کې چې په واک کې يې لري، د انسانانو پر وژل کېدلو او د سلگونو او زرگونو وگړو د خونو د خرابېدلو په اړه څه نه وايي او پر دې سيمې له راروانې تيارې څخه هېڅ شکايت نه کوي؛ خو همدا چې په يوه گونډه کې د دوی د ذوق او سليقې خلاف يوه خبره وشي، ټول د ليونیانو غوندې رادانگي او داسې ښيي چې گواکې پر دين او مقدساتو او سنتونو باندې بريد شوی دی، بيا وایونه او سرکونه له خپلو پلویانو ډکوي او خپل زور ښيي.

دغه ډلې د هېواد په هر گوټ کې مختلف مرکزونه لري. جوماتونه د دوی دي، دوی د پخواني او نوي سېک تعليمي مرکزونه لري او پر هغوی سربېره يې احياناً ځينې سرتاسري رسنۍ هم تاسيس کړي دي او غښتلي خپرنډوی ارگانونه لري، ورسره يې مالي بنسټونه او د گټې وټې شرکتونه جوړ کړي دي او د اوسنيو شرايطو او تحولونو په برکت يې لويې سرمايې گټلې دي.

دوی پر ځينو حکومتي بنسټونو د خپل نفوذ له لارې، خپلې سليقې پر خلکو مني او خپل فکري مخالفان په مختلفو لارو تر فشار لاندې راولي. په همدې وجه ډېرې ډلې او ډېر بنسټونه ورته باج ورکوي چې د دوی له تبليغاتي يرغله په امان کې پاتې شي.

هغوی چې رسنۍ او نور امکانات یې په واک کې دي، د ټولنې د عمومي ذهنیت په جوړولو لگیا دي او ځانگړې مفکورې رواجوي او خاصه ایديالوژي خپروي، هغوی له ټولو هغو امکاناتو څخه پوره گټه پورته کوي چې د وروستیو کلونو د تحولاتو په برکت ورپه برخه شوي دي؛ خو دوی دا نه شي زغملای چې نور وگړي چې د دوی په شان فکر نه کوي، هم له دې فرصتونو استفاده وکړي او همدا چې بل کس وغواړي د دوی په شان د ټولنې په فرهنګي او فکري ډگر کې رامیدان ته شي او په ځینو موردونو کې د فکر او لید تکثر نندارې ته وړاندې کړي، هغوی بیا له دین څخه په استفادې سره او د دین تر پوښښ لاندې، پر نورو میدان تنګوي او څه چې ځان ته یې خوښوي، نورو ته یې نه خوښوي.

جالبه خو دا ده چې دغه ډلې له یوې خوا د هېواد له هغو ټولو امکاناتو څخه چې په سیاسي او اجتماعي ساحه کې شته، گټه اخلي او له بلې خوا هر وخت د منتقد او معترض په دریځ کې راڅرګندېږي او د نظام د مشروعیت او په خلکو کې د نظام د نفوذ مخه نیسي. دوی هغه فساد په شدت رابرسېره کوي چې پخپله هم په کې برخه لري او په کافي اندازه یې گټه ځنې کړې ده او په دې توګه د نظام د مسالمتپالو مخالفانو په جامه کې ځان رانښيي.

دغه ډلې نه رسماً په طالبانو کې حسابېږي او نه د هغوی په مخالفانو کې. دوی له یوې خوا د طالبانو پر موجودیت او د هغوی په جګړو خوشحاله دي خو خپله خوشحالي نه څرګندوي؛ مګر د طالبانو موجودیت د خپل باج اخیستنې لپاره غوره فرصت ګڼي. یعنې که د دوی غوښتنې ونه منل شي، دوی هم له طالبانو سره یو ځای کېدای شي یا کولای شي د هغوی په شان د خشن مخالفت بېرغ اوچت کړي او خپل پلویان خشونت ته وروبولي او د ټولنې عمومي فضا ګډه وډه کاندې. له بلې خوا له خشونت سره په مبارزه کې ځان د نېټوالي ټولنې تر نوال بولي او هڅه کوي په گټو کې تر نورو هم زیاته برخه ورورسېږي.

زموږ بحث پر دې باندې نه دی چې ولې دغه ډلې له موجوده سیاسي فضا څخه خپله گټه غواړي؛ ځکه د سیاست په نړۍ کې دا بیخي معموله چاره ده او هر څوک په هر ځای کې دغسې کوي، اساساً د سیاست کار له دې پرته بل څه نه دی چې فرصت وپېژني او گټه ورنه پورته کړي. خبره دا ده چې دغسې کړنې له یوې خوا د خشونت او افراطپالنې پر ضد هڅې ناکاموي او له بلې خوا د ټولنې ګلي فضا خرابوي او لا خرابوي یې او عمومي امنیت ته شدیداً تاوان رسوي. دغه ډلې باید د هغوی له بحثونو، د هغوی له پیغامونو او هغې روحې وپېژنو چې خلکو ته یې ورکوي که د دوی بحثونه د ابادۍ، آرامۍ، تفاهم، تعاون، تسامح، اتحاد، اتفاق، پیوستون،

سترگي به پرانيزو...

يو لاس کېدل، بشريالني، خيرغوښتنې او دې ته ورته نورو ارزښتناکو مفاهيمو پر محور وچورلي؛ نو دې کې به شک نه وي چې دا پيغام له دين څخه راوتلی، د ټولنې له عمومي گټو سره سمون لري او د ننني نړيوال تمدن له روحيې سره اړخ لگوي او د دغو بحثونو د خاوندانو فکري تعالي او فرهنگي لوړتيا ښيي. که داسې وي نو طالباني فرهنگ به کمزوری شي او د دې بهير فکري بنسټونه به زيانمن شي.

خو که ووينو چې د دوی کار دی:

- پر نظام باندې دوامدارې نيوکې،

- د منبرونو او عامه تربيونونو سياسي کول،

- پر پرديو دوامدارې حملې، هغه هم هغه پردي چې که په هر نيت وي خو زموږ د وطن په

بيارغاونه کې يې برخه اخيستې ده، نه هغه پردي چې له تېرو دېرشو کلونو راهيسې يې کار د دې وطن وړانول دي،

- د ايديالوژۍ پر اساس د انسانانو ترمنځ بريدونه تېرول،

- له نوي تمدن سره دښمني او د هغه ټول مثبت اړخونه تر پوښتنې لاندې راوستل په دې

پلمه چې ځينې عيونه او نيمگړتياوې لري، حال دا چې دا عيونه د نوي تمدن په جانبي عوارضو کې حسابېږي،

- د ملي غيرت او ديني عرق په نامه خشونت ته د خلکو هڅول،

- د ديني روحيې او ايماني جذبې تر پوښنې لاندې په دوامداره او پراخه توگه د نفرت او

کينې خپرول،

- د صنفي او ډله ييزو انگيزو په وسيله د ټولنې له عمومي برخليک سره لوبې کول،

- د خلکو د ويرولو او گواښولو لپاره له ملي شعارونو او ديني مفاهيمو څخه د اوزارو

کار اخيستل،

- مذهبي او فرقه يي اختلافونو ته لمن وهل،

يعنې که د يوې ډلې د بحثونو اصلي محور دې ته ورته موردونه وي، شک نشته چې

هغوی د طالبانو په شان دي، سره له دې چې رسماً د هغوی تر څنگ نه جنگېږي؛ خو هغه رسالت

چې دوی يې ځان ته ټاکلی دی، تخريب او وړانول... لا ډېرې وژنې... د لږياتو اورونو بلول... او

لا پراخې تباهي... دي

همدا اوس دا ډول خبرې د وطن په ځينو ځايونو او ان په بناري سيمو کې د پراخيدو په حال کې دي او له خپلو مخاطبانو غواړي چې د وضعیت د گډوډولو، د شرايطو د خرابولو او د اوسني مات گود نظم چې په سل رقم خواريو برابر شوی، پنگولو ته چمتو شي.

که دغه ليدلوری وسپړل او وڅېړل شي، ټولو ته به څرگنده شي چې طالبان اساساً د همدغسې ليدلوري زېږنده او د همدغسې فرهنگ محصول دي. که د يوې ټولنې د يوې برخې د وگړو فکري تکوين له همدغسې ليدلوريو او مفکورو رغېدلی وي، څرنگه کولای شو د دې ټولنې د امنيت او ارامۍ خبره وکړو او د پرمختگ او بېرازۍ دعوايې وکړو؟

تر هغې پورې چې د نورو زغمل، مدارا، عقلانيت، عمومي مصلحت او نور اخلاقي فضائل د يوه ليدلوري په عمده برخه بدل نه شي، نه شو کولای له دې ليدلوري دا تمه ولرو چې له رغولو او ابادۍ سره دې مرسته وکړي او ودې او پرمختگ ته دې خدمت وکړي.

ممکن ځينې هغه کسان چې داسې بربادونکي ليدلوري رواجوي، له طالبانو بڼه زړه ونه لري او ان د طالبانو له ځينو کارونو گيله من يا خپه هم وي؛ خو د دوی کړنې او پيغام عملاً د طالبانو په گټه تمامېږي او مستقيماً د هغوی د تقويې سبب کېږي.

خبره دې حد ته رسېدلې ده چې نظام د دې ليدلوري مخې ته د ډال حيثيت غوره کړی او هڅه کوي د هغه له شاخصونو سره ځان عيار کړي. نظام به فکر کوي چې له دې کار سره به مشروعيت حاصل کړي؛ ځکه گومان کېږي د ټولنې د دودپالنې په خاطر بايد داسې ليدلوری په رسميت وپېژندل شي او ورسره جوړجاړی وشي. دا يوه بله لويه تېروتنه ده چې عواقب به يې خورا گران تمام شي. دا کارونه پخپله په يو ډول له طالبانيزېشن سره مرسته کوي.

دا نا ممکن دي چې د طالبانيزم تغرد هغه له منطق سره د جوړجاړي له لارې راټول کړو. طالبانيزم يعنې د نه زغملو، له نورو سره د دښمنۍ، د عدم مدارا او د خشونت ايديالوژي. له دې ايديالوژۍ سره مبارزه د جوړجاړي له لارې نه؛ بلکې د هغې له ديني ضد او غيرانساني څېرې څخه د پردې په لرې کولو سره کېدای شي.

دغه ايديالوژي بايد په برېښه او شفافه توگه ترې رحمانه نقد لاندې ونيول شي او انسان دښمنه، ويجاړونکي بعدونو يې رابرسېره شي چې هېچا ته د ابهام ځای پاتې نه شي او د قران مجيد په تعبير سره "قد تبين الرشد من الغي..." گمراهي او هدايت په روښانه توگه سره وپېژندل شي. په دې صورت کې به د ډېرو وگړو حال معلوم شي، څوک چې طالب پاله او خشونتپاله دي، خپله لاره به جلا کړي او هغوی چې غواړي ټولنه په سوله او ارامۍ کې ژوند

سترگي به پرانيزو...

وکړي، بله لاره به غوره کړي او دا هغه کسان دي چې نه غواړي نور دې د دين يا ديموکراسي يا بل څه په نامه د انسان وينه تويه شي او د خلکو کورونه ږنگ شي او د ډېرو وگړو برخه تباهي او بدبختي شي.

د طالباني ليدلوري پر وړاندې بې تفاوتې او هغه ته ميدان پرېښودل، له هغو سترو تېروتنو څخه دي چې د توندلاريتوب او خشونت ټولو مخالفانو په کې برخه لرلې ده. د طالبانو له وسله والو ځواکونو سره مبارزې د طالباني افکارو او د طالب پاله فرهنگ د خپرلو لپاره ځای پرې نه ښود. اوس وينو چې له يوې لسيزې وروسته، هغه نسل چې په دې تاريخي مقطع کې راتوکېدلی دی، ترپخوا زيات له طالباني شعارونو او خوبونو سره انس لري.

هغه مهال چې طالبانو پر هېواد حکمونه چلول، د ټولنې اکثره ځوانانو او اند جوماتونو زيات شمېر امامانو د طالبانو ضد دريځ درلود او د دې بهير له فکري او فرهنگي بڼې سره يې مخالفت کاوه؛ خو نن وضعیت تقريباً اېوټه دی. دا چې موږ بايد له نورو سره څه نسبت ولرو، له لرې او نژدې وگړو سره څرنگه روابط تأمين کړو، د خپلې راتلونکې لپاره څه ډول تدبيرونه ولرو، دا چې په نننۍ نړۍ کې ځان څرنگه تعريف کړو، مبهم او ناڅرگند مفاهيم دي چې د دې نسل ذهنونه ځوروي او ورته روښانه ځواب نه لري. په همدې ابهام او لالهندۍ کې طالباني ليدلوری رامنځته کېږي چې د دې پوښتنو د ځواب پر ځای خپل ايدیالوژيک ليد ځای پر ځای کړي.

هغه نسل چې له دې تبليغاتو سره مخ و او ورسره يو ځای يې وده کړې ده، د دې پر ځای چې اوسنی وضعیت عاقلانه تحليل کړي، پرونی ستونزې او د سبا لپاره پروگرام وڅېړي، په يو څو شعارونو پورې زړه تړي چې دا شعارونه نه خو منطقي اساس لري او نه واقعي زمينه دوی ته داسې وهمونه ښودل کېږي چې نه خو د دنيا په درد لگېږي او نه د دين خدمت ورباندې کېدای شي. البته رسمي طالبانو ځوانانو ته دا وهمونه نه دي ورکړي؛ ځکه له نېکه مرغه طالبان د فکري او علمي وړتياوو په لحاظ په دې حد کې نه دي چې وشي کولای د تعليم يافته ځوانانو په منځ کې خپل پيغامونه رواج کړي؛ خو له بده مرغه دا وهمونه او نیمگړې مفکورې هغو کسانو رامنځته کړې دي چې ظاهراً خو طالب نه دي؛ خو په فرهنگي ډگر کې د طالبانو رسالت ترسره کوي، دا هغه کسان دي چې په دې بحث کې د نرمو طالبانو په نامه ياد شوي دي. که خبره رالنه کړو بايد ووايو چې طالبان يوازې هغه کسان نه دي چې وسله يې په لاس کې ده او له نظام سره جنگېږي. د هغو ځواکونو يوه برخه چې عملاً په ټولنه کې د طالبانو د ژوند

له دوام سره مرسته کوي، هغه ډلې دي چې د طالباني افکارو په خپرولو سره يې د هغه پراخ فرهنگي تحول پرمخ لاره بنده کړې ده چې کولای شي موږ له نننۍ نړۍ سره ونښلوي. دغو ډلو - که د نظام په دنده کې دي که بهر - د ډېرو اساسي مفاهيمو په اړه د خپل دوه مخي او مبهم دريځ په وجه او ان د تمدن له ځينو اساسي مقولو سره د دښمنۍ په وجه، نوی نسل له طالباني ليدلوري سره اشنا کړی او دوی يې له ځينو طالباني مفکورو سره پخلا کړي دي.

له طالبانو سره د مبارزې سياستونو په دې وجه چې د طالبانيزېشن د فرهنگي بهير غم يې نه دی کړی او ان هغه ته يې په تکتیکي ډول لاره ورکړې ده، د دې ټولنې د هر ډول اساسي تحول لپاره يې ميدان تنګ کړی دی او په دې لاره يې د طالبانو له بيا راپاڅېدو او ودې سره مرسته کړې ده.

گومان کوم په دې حساب به دې ته اړتيا نه وي چې دا پوښتنه مطرح شي چې ولې طالبانو يو ځل بيا سياسي - نظامي ژوند ته لاره ومونده او په لږ زيات قوت راڅرګند شول. ليکوال لا هم په دې باور دی چې که پخه اراده ورته شته وي، د طالبانو تېر راتولېدای شي، سره له دې چې د سيمې ځينې هېوادونه به دا نه غواړي خو دا به وشي؛ خو شرط دا دی چې د طالبانو پر ضد مبارزه له هغو ابهامونو او ستونزو پاکه شي چې اشاره ورته وشوه.

توندلاري طالبان، منځلاري طالبان

مېهم او ناسم مفهومونه

يوه له هغو موضوعاتو چې کله ناکله مطرح کېږي او له سړي لاره ورک کوي، د منځلارو طالبانو اصطلاح او له توندلارو طالبانو څخه د هغوی بېلول دي. ليکوال د کلمو اساسي اهميت ته او د هغوی استعمال ته په پام سره او دې ته په پام سره چې کلمې د خلکو د اعمالو او د انتخاب لوري بدلولای شي، له داسې تعبيرونو او ډلبنديو سره نه جوړېږي، البته له دې تعبيرونو سره د نه جوړېدلو اصلي علت يې دا دی چې دا تعبير مېهم او ناسم دی. له مېهم او ناسم تعبيره منظور دا دی چې يوه کلمه يا يو تعبير کافي واضحه نه وي او تر يوه زيات مفهومونه ځنې متصور وي، خصوصاً متناقض مفهومونه.

د ليکوال دا باور دی چې «طالبان» داسې کلمه ده چې هېڅ مختاري، روستاري يا صفت ته اړتيا نه لري؛ ځکه په لومړي تعبير يعنې «توندلاري طالبان» کې يو شی د هماغه شي له نفس او ذات سره يو ډول توصيف شوی دی، دا زموږ د مکتب د هغه کمسواده مدير خبرې ته ورته دی چې په جدي او د رتنې په انداز به يې ويل: «شرم وکړئ! دروغجن، کذاب دی». هغه نه پوهېده چې کذاب او دروغجن يوه معنا لري او دا خبره په منطقي لحاظ هېڅ مفهوم نه لري چې ووايې دروغجن دروغجن دی. په حقيقت کې داسې عبارتونه عبث او بې معنا دي او د ويونکي پر ناخبرۍ دلالت کوي چې د دواړو کلمو د معنا په ورته والي نه دی خبر. همدا وجه وه چې هر وخت به چې شاگردانو د مدير له خولې دا خبره واورېده، يو بل ته به يې سره وکتل؛ خو څه به يې نه ويل چې مدير ونه شرمېږي.

په دې اړه د منطق په علم کې د دلالت په بحث کې او همدارنگه په معاني او بيان کې چې د بلاغت د علم څانگې دي، په کافي اندازه بحث شوی دی. د ژبې په اوسنۍ فلسفه کې معناگانو ته د کلمو د ارجاع پر ډول باندې زيات بحثونه شوي دي او فکر کوم که هغو بحثونو ته ورننوځو، له اصلي مطلبه به لرې شو.

د تعبير له داسې طريقې يوازې هله استفاده کولای شو چې توصيفي بڼه ولري او د لا زيات توضيح لپاره استعمال شي، لکه چې ويل کېږي «روښانه لمر» چې دلته د يونکي منظور دا دی چې مخاطب د لمر روښانوالي ته لا زيات متوجه کړي، که نه روښنايي خو د لمر التزام دی او بې له دې چې له لمر سره روښانه ووايو، پرې پوهېږو؛ ځکه داسې لمر چې تياره يا تور وي، گرد سره نشته. «خوشبويه عطر» همدغسې عبارت دی، ځکه عطر خو ذاتاً خوشبويه وي او داسې نه ده چې گواکې دوه ډوله عطره ولرو، يو خوشبوی او بل بد بوی. که يو شی بد بوی ولري، هغه ته خو بيا عطر نه وایو. که د «توندلاري طالبان» اصطلاح په همدې طريقه استعمال شي خو سمه به وي، دا په دې چې د طالب د کلمې پر دې اړخ تمرکز او تاکيد وشي.

خو دويم تعبير يعنې «منځلاري طالبان» تر دې هم زيات جنجال لري؛ ځکه متناقض مفهوم لري چې په منطقي لحاظ نا موجه دی. منځلاری طالب د «عادل مستبد» د اصطلاح په شان دی چې يو وخت کې د ځينو شرقي نوښتګرو د سرلارو له خوا استعمال شوی و او په معنا کې يې د تناقض په وجه ډېرو صاحب نظرانو ورباندې نيوکې کړې وې، دوی به ويل چې عادل مستبد له عادل ظالم سره برابر دی. د استبداد مفهوم چې معنا يې يوازې خپله خوښه او خپله رايه چلول دي، د ستم او بې عدالتۍ مستلزم وي. مستبد هغه کس دی چې نور له ټولو يا ځينو حقونو څخه محروم وي، دا حقونه کېدای شي د مالکيت حق، د عقيدې د ازادۍ حق، د سياسي مشارکت حق، د بيان د ازادۍ حق او يا نور حقونه وي. که حاکم داسې کس وي چې له نورو څخه د هغوی يو حق هم وانه خلي، بيا خو ورته مستبد نه شو ويلای. که دی مستبد وي، حتماً خپل رعيت له ځينو حقونو محروم وي او په دې صورت کې به دی ظالم وي او ظالم عادل نه وي.

عين نيوکه د «منځلاري طالب» پر اصطلاح هم واردېږي. د دې ټکي د پوهېدو لپاره بايد يو ټرمينالوژيک اصل په پام کې ونيسو. هره اصطلاح په يوه خاصه تاريخي مقطع کې او په خاصو سياسي - اجتماعي شرايطو کې رامنځته کېږي. اساساً کلمې او اصطلاحات د واقعيتونو تالي (وروستني يا تابع) وي. لومړی يو شی يا يوه پديده رامنځته کېږي يا يو واقعيت پېښېږي، وروسته هغه کسان چې له دې پديدو او واقعيتونو سره سروکار لري، د هغوی د تعبير لپاره او د دې لپاره چې ګډ او عمومي مفهوم يې وړاندې کړي، يوه کلمه يا اصطلاح ورته غوره کوي. دا کلمه که نا کله نوې اختراع کېږي، لکه څنگه چې په ځينو ملکونو کې د ژبې د فرهنگستان مرکزونه دا وظيفه پر غاړه لري او د ځينو نويو شيانو يا پديدو لپاره مناسبې کلمې، په ژبه کې د موجودو کلمو له منځه مشتقوي او د نوې اصطلاح په توګه يې

سترگي به پرانيزو...

وړاندې کوي ځينې وخت بيا د موجودو کلمو او اصطلاحاتو له منځه يوه بې غوره کېږي او پر نوې پديدې اطلاق کېږي. سره له دې چې د دې کلمې نسب هماغه پخوانۍ کلمې ته رسېږي؛ خو نور به يې معنا هغه پخوانۍ معنا نه وي او د نوې اصطلاح په توګه به نوې هويت ومومي او مستقل شخصيت به مومي.

يعنې داسې نه ده چې لومړۍ دې کلمه رامنځته شي او وروسته دې د هغې پر اساس مفاهيم يا واقعيتونه رامنځته شي؛ بلکې تل لومړۍ هغه مفهوم يا واقعيت راپيدا کېږي چې کلمه ورته راجع کېږي، وروسته بيا کلمه ورته جوړېږي. دا موضوع دومره ابهام نه لري چې د اثبات لپاره يې د سيمانتیک (Semantic) د بحث لمن ونيسو. دا يو عام اصل دی او پر ټولو کلمو او اصطلاحاتو صدق کوي.

بنا «طالبان» هم داسې اصطلاح ده چې خپله خاصه تاريخچه لري او يوازې د طالب العلم چې د ديني علومو هر زده کوونکي ته اطلاقېږي، معنا نه لري؛ نو نه شو کولای طالبان پر څو ډلو وویشو. د طالبانو اصطلاح چې نن سبا په سياسي مباحثو کې مطرح کېږي، په هېڅ توګه د طالب العلم معنا نه لري. که په دې بحثونو کې له طالبانو څخه مو مطلب طالب العلمان وي؛ نو دا اصطلاح بايد له سياسي لانجو لري په اکاډيمیکو محيطونو او ښوونيزو مجامعو کې مطرح شي.

هغه څه چې په رسنيو کې د سياستوالو له خوا مطرح کېږي، يو بهير، يوه پديده او يو سياسي - نظامي جوړښت دی چې مشخصه تاريخچه او خاصه کارنامه لري، د سياسي، ټولنيزو، فرهنگي، اخلاقي او ديني مسايلو په اړه خاص ليدلوری لري او هر وخت چې د طالبانو خبره کېږي، منظور همدغه ډله، له همدې ځانګړنو سره وي.

طالبان يعنې هغه بهير چې غواړي د زور او خشونت له لارې قدرت ته ورسېږي. ټول پوهېږي چې طالبان په دې معنا، د مجاهدينو د حکومت پر مهال او د کورنيو جګړو په سختېدو سره رامنځته شول او ظاهراً قصد يې د پاتکونو ټولول او له غيرمسوولو وسله والو سره نښته وه. البته وروسته بې شمېره اسناد او شواهد راووتل چې دا بهير د پاکستان د استخباراتي سازمان د يوې پروژې محصول و چې پر افغانستان د ولکې د ټينګولو لپاره يې طرح کړې وه او په دې برخه کې يې په سيمه ييزه او نړېواله کچه د خپلو ځينو تړونوالو موافقت هم ترلاسه کړې و.

که د دې ډلې په منځته راتګ کې د سياسي عامل له نقشه تېر شو، د هغې په راتوکېدو کې فکري او فرهنگي بستر هم اهميت لري. طالبان د هغو مدرسو محصول و چې د مولوي سمیع الحق او مولوي فضل الرحمن په مشرۍ جمعیت علمای اسلام بنا کړې وې. دې مدرسو یوه خاصه ایدیالوژي رواجوله چې د عربي ملکونو او په تېره بیا د عربستان د ټاپووزمې د ځینو متشددو ډلو په طبع برابره وه.

د دې ډلو د ایدیالوژیکو اساساتو او فکري محورونو پېژندل هم خاص اهميت لري؛ ځکه که دغه ابعاد روښانه نه شي، د طالبانو په اړه بحثونه به له سړي لاره ورکه کړي او په دې باره کې د نظر اختلافونه به هم پای ونه مومي.

هغه ایدیالوژي او طرز فکر چې طالبان د هغوی پر اساس او پر هغوی د تکیې په نتیجه کې رامنځته شوي دي، تر دې ډېره موده پخوا جوړ شوي وو. د دې طرز فکر بهیر مو په بله مقاله کې خپرلی او له تکراره یې تېرېږو. د دې تفکر اساسات په درېو محورونو کې رانغاړلی شو: لومړی، د دین تعبیر - دویم، انسان ته د کتلو طرز - درېیم، دنیا ته د کتلو بڼه. دلته له دنیا څخه مطلب هم د دنیا طبیعي جوړښت دی او هم اجتماعي روابط او تاریخي تکامل یې چې حکومت، ټولنیز بنسټونه، او تمدني وده یې په کې راځي. دغه فکري اساسات چې له نظامي امکاناتو، سازماني جوړښت او سياسي ملاتړ سره یوځای شي، د طالبانو په نامه پدیده ځنې رازېږي.

دا پدیده نه یوازې یو فکري او ایدیالوژیک بهیر دی او نه یوازې یو نظامي یا سياسي بهیر، که داسې وای نو دا دومره سرخوږی او خطر به یې نه رامنځته کول. فکري او ایدیالوژیک بهیرونه تر هغې پورې چې واقعاً فکري او ایدیالوژیک پاتې شي او فعالیتونه یې په هماغه محدوده کې روان وي، د زغملو وي او د اندېښنې سبب نه کېږي.

په صدر اسلام کې، کله چې خوارج راپورته شول، د صحابه وو مشرانو د څلورم خلیفه په شمول په دې نظر وو چې خوارج تر هغې پورې چې وسله یې نه وي پورته کړي او یوازې له نظام سره یا د اسلامي ټولنې له عمومي بهیر سره په فکري او تیوريکي مخالفت اکتفا کوي، د اندېښنې وړ نه دي او دوی د فکري مبارزې له حقه برخمن دي. خو کله چې خوارج د ټولنې عمومي امنیت ګډوډ کړي او خپل هر ایدیالوژیک مخالف له تبغه تېر کړي، بیا نو باید ورسره شدید چلند وشي چې وځپل شي او د نورو پر مال او سرد تعرض فرصت پیدا نه کړي.

سترگي به پرانيزو...

طالبان هم که يوازې يو سياسي يا نظامي بهير وای، له هغوی سره تعامل به اسانه و او د دې ستونزې د حل موندل به سخت نه و؛ ځکه هم د سياست میدان او هم د جگړې ډگر خپل خاص منطق لري او د پېژندل شویو قوانينو تابع دي.

خو هغه څه چې طالبان له ډېرو نورو بهیرونو څخه بېلوي دا دی چې په دې بهیر کې خاصه ایديالوژي د خشونت له اوزارو او پرمخ تللو ترهگریزو میتودونو سره یو ځای شوې او پیچلی ترکیب یې جوړ کړی دی. اوس نو نړۍ له یوې کاملاً نوې او متفاوتې پدیدې سره مخ ده چې له پخوانیو جهادي بهیرونو او کلاسیکو اسلامي غورځنگونو څخه یو مخ متفاوته ده. طالبان د القاعده د ډلې افغاني - پاکستانی تجسم دی. دوی که له القاعده سره نژدې سازمانی اړیکې هم ونه لري، بیا به هم دا خبره سمه وي. القاعده بیا په خپل وار سره د هغو توندلارو اسلامي ډلو د یوځای کېدو محصول دی چې په اوایمو کلونو کې د عربي نړۍ په یوه برخه کې راڅرگندې شوې او تکفيري چلند په مختلفو شکلونو ورباندې حاکم و. د مخالفانو تکفیرولو ته تمایل د تاریخ په ټولو پړاونو کې د خوارچي ډلو تر ټولو مهمه مشخصه پاتې شوې ده، البته دغه تمایل په دې ټولو ډلو کې یو شان نه دی ښکاره شوی.

د مخالفانو تکفیرولو ته تمایل او وروسته د دیني توجیه په مرسته د هغوی د وینې تویول، د یوه خاص رواني وضعیت نښه ده چې دا پخپله بیا د خاصو اجتماعي - فرهنګي شرایطو محصول دی. بدویت په مختلفو کچو کې هغه مهم عنصر دی چې هم دغه فرهنګي شرایط او هم هغه رواني وضعیت تعریفوي. سخت زړي او ډېرزړي انسانان د متحجر، ډېروزمي، وچ او انعطاف نامنونکي فرهنګ زېږنده دي. دا فرهنګ د بدوي محیط په شان وچ او سپېره دی چې د شنیلې او طبیعي ښکلا او رنګارنګۍ څرک په کې نه لیدل کېږي.

دغه رواني وضعیت او هغه فرهنګي شرایط، یو بل ته د هندارې کار ورکوي او دواړه بیا دې ته لاره هواروي چې دین او بلکې حکومت او هره مقوله داسې تعبیر شي چې د خشونت، وحشت، داړونکیتوب او خون خواری لاره ونیسي او د ترهګرۍ، ورانۍ او تاوان رسولو تنده یې د ماتېدو نه وي.

دا رواني وضعیت او فرهنګي شرایط څرګندوي چې څښتنان یې له هغه پېر څخه ډېر واټن نه لري چې انسانان لا د مدنیت پړاو ته نه وو ورننوتلي او د ځناورو په شان به یې په غارونو او ځنگلونو کې بې له قانون، نظم او ادب څخه اوسېدل.

د دين داسې تعبير چې انسانيت ته ارزښت ورکوي، مدنيت ته هرکلی وايي او فاضله اخلاقو ته غېږه پرانيزي، په داسې فرهنگي شرايطو کې رېښه نه شي ځغلولای او په داسې فضا کې به يوازې مړاوې شي او بس.

دا ډول انسانانو ته مطلوب ديني تعبير هماغه دی چې ظاهراً د شرع الفاظ پر نورو باندې د تېري او بريد په وسله بدل کاندې او د انسانانو پر ځان او ابرو تېري وکړي. دوی له دين څخه داسې تفسیرونه راباسي چې د جگړې او شخړې په درد ولگېږي او کله منارونو، سوځېدلو ځمکو، سرغوځولو، په دار ځړولو او هر هغه څه ته لاره هواره کړي چې لازيات نفرت او کرکه زېږوي.

په دې منطق کې دين يعنې هغه تيوري چې د ډره وهلو، لاس غوځولو، بندي کولو، سر پرې کولو، خپته څېړلو، د جسدونو ډېرولو، د واکمنۍ پر چوکۍ کېناستلو او دا هرڅه په بې غمه زړه او ارامه وجدان سره کولو ته لاره هواره کړي؛ ځکه دا ټول د شريعت تطبيق او د رسالت سرته رسول گڼي.

په دې منطق کې د انسان کرامت، شرافت او حيثيت مطرح نه دي او د انسان لپاره د برابرۍ، عدالت او ازادۍ خبرې په کې نه کېږي. په دې منطق کې تر ټولو خواتنگوونکې کلمه ازادي ده چې بايد په هر ډول او هره بيه چې کېږي، ورسره جگړه وشي او د مطرح کېدلو مخه يې ونیول شي. بنابي لږې داسې کلمې پيدا کړای شو چې د ازادۍ د کلمې په شان د دې منطق د څښتنانو ټينگه وينه ايشوي او ليونتوب يې راپاروي. دا کلمه تر ټولو سخته زياره ده چې دوی ته يې کولای شو او تر ټولو تريخ گواښ دی چې دوی پرې گواښلي شو. ځکه خو دوی که له هر شي سره جوړجاړی وکړي، له دې مقولې سره يې نه کوي او تر هغې چې ساه يې په بدن کې وي، ورسره جنگېږي او د ختمولو هڅه به يې کوي.

په دې منطق کې د انسان د شخصيت اساس برده گي ده. دلته د عبادت معنا برده گي ده، نه هغه بنده گي چې عارفانه معنا يې له مينې او محبت سره غوټه ده. دلته برده گان بايد يوازې **منونکي** او مطيع اوسي، ان په خپلو ډېرو خصوصي چارو کې هم او فرمانروايي يوازې د هغه خدای ده چې دغه واکمنان يې د خلکو پر سر رانازل کړي دي او د خپل شريعت د تطبيق وظيفه يې ورپه غاړه کړې ده. دغه خدای، مخصوص خدای دی چې له نورو سره کار نه لري او د نورو برده شويو بنده گانو د درد او رنځ پروا نه لري او د کمزورو نېکمرغي او بدمرغي ورته اهميت

سترگي به پرانيزو...

نه لري. ده ته يوازې د لږ شمېر کسانو کاميابي اهميت لري، د هغو کسانو چې توانېدلي دي نور د ده په نامه مرييان کړي او د ده شريعت په زور او **اکراه** ورباندې تطبيق کړي.

دا هغه تصوير دی چې خدای او له انسانانو سره د هغه د رابطې په اړه وړاندې کېږي او په دې منطق کې منعکسېږي. خو دا چې انسان پر ځمکه د خدای خليفه او د موجوداتو اشرف ګڼل کېږي او دا چې د خدای د يوه بنده د زړه ازارول، کعبې ته تر اهانته لازياته ناروا ده او دا چې د خدای د بنده ګانو خدمت تر ټولو عبادتونو لوړه درجه لري او دې ته ورته نور مفاهيم، له دې فکري او رواني ليدلوري سره رابطه نه شي جوړولای.

د طالبانو او نورو ورته ډلو خورا اساسي ستونزه په همدې محور يعنې د خدای او له بنده ګانو سره د هغه د رابطې په اړه د دوی په ذهنونو کې پراته تصوير پورې تړلې ده. که وغواړو دغه تصوير تشرېح کړو، بايد جلا مقاله ورته ځانګړې کړو. هغه څه چې بايد ورباندې تاکيد وکړو، د دې ډلو د الهياتو او تيولوژي اهميت دی چې که ورباندې ټکان ورکونکی نقد ونه کړو، ستونزه به يې همداسې پاتې شي.

همدارنگه څنگه چې مو مخکې اشاره ورته وکړه، دنيا ته د کتلو طرز هم د دې ډلو مهمه ځانګړنه ده. دوی د دنيا د فيزيکي پېژندلو په لحاظ په ډېر پېر (عصر حجر) کې اوسېږي او د ټولنې او د انسانانو د ټولنيز ژوند د مسايلو د پېژندلو په لحاظ هم په هماغه پېر کې دي. دوی سر بېره پر دې چې د ساينس او فيزيک په اړه د لومړي ټولګي د شاګردانو په اندازه، هغه خوار ساده او ابتدايي معلومات هم نه لري، دا ډول علوم د علومو په توګه په رسميت هم نه پېژني او پر هر هغه څه چې په دنيا کې په مسلماتو کې حسابېږي، ملنډې وهي.

دوی د اجتماعي چارو او هغو تحولاتو په اړه چې د حکومت او په تېره بيا د مېړنو حکومتونو د پيدايښت سبب شوي دي، هېڅ خبر نه دي او دې ډول تجربو ته اصلاً اهميت نه ورکوي؛ ځکه د دوی په سيمو کې داسې پوهنې نه وې او دوی په خپل عملي ژوند کې ورسره سرو کار نه دی لرلی. دوی د داسې حکومتونو د جوړېدلو اهميت هم نه شي درک کولای چې خپلو ښاريانو (اتباعو) ته اساسي خدمتونه وړاندې کړای شي؛ ځکه پخپله يې داسې خدمتونه نه دي ليدلي او پر دې هم باور نه لري چې د داسې خدمتونو وړاندې کول، لازمي دي. دوی اساساً د ښاريتوب پر مفهوم باور نه لري؛ ځکه د دوی په سيمو کې يوازې رعيت معنا لري.

رعبت چې د رعي له کلمې څخه راوتلی دی، معنا يې پېول يا څرول دي، دا د شپږو ژوند ته اشاره لري او په دې منطق کې حاکم يعنې هغه شپږ چې څه يې زړه غواړي له خپلو پسونو او مېړو سره يې کولای شي او هر څه چې له رمې سره وکړي، د ده مهرباني او لطف به وي او که دغه مهرباني ونه کړي؛ نو پسونه به يې د اعتراض ژبه او حق نه لري.

په دې منطق کې هغه حکومت منل کېږي چې اولو الامر په کې فعال مایشأ دی او د خدای او پيغمبر په استازيتوب پر خلکو حکم چلوي او څه چې دی يې کوي، د ځمکې پر منځ د الهي حاکميت تجسم دی او ټول وګړي يې له اطاعت او تاييد پرته، بل حق نه لري.

طالبان په خاصه معنا هغې ډلې ته ويل کېږي چې د دغسې ليدلوري پر اساس سره يوځای شوې او سياسي - نظامي جوړښت يې رامنځته کړی دی او تر هغې چې د خپلې خوښې حکومت يې نه وي جوړ کړی، له هېڅ کاره باک نه کوي، که هر څومره وينې تويې شي، هر څومره کورونه وړان شي او هر څومره ژوندونه له خطر سره مخ شي او هر څومره مصيبتونه پر خلکو راشي او د وګړو ورځ ورته توره شپه کړي، دوی يې پروا نه کوي.

په دې معنا طالبان په دې خاوره کې له پخوا څخه نه وو او اوږده مخينه نه لري او هماغسې چې اشاره ورته وشوه، د مجاهدينو د حکومت تر جوړېدو وروسته، راپيدا شول. دا سمه ده چې د دې بهير فکري څرکونه له اوږدې مودې راهيسې زموږ په فرهنگ کې شته وو؛ خو دا چې هغه مفکورې له مېړنو وسلو او پرمختللي تنظيم سره نه وې يو ځای شوې نو په دې معنا **طالبانو** خارجي وجود نه و پيدا کړی. تردې مخکې څه چې د طالبانو په نامه عيني وجود درلود، هغه شاگردان وو چې ديني علوم يې زده کول او له سياست سره يې کار نه و، حکومت کولو ته نه هوسېدل او د ټولنې او خلکو امنيت ته يې خطر نه جوړاوه.

نن سبا هم د ديني علومو ګڼ شمېر زده کوونکي هم په افغانستان او هم په پاکستان کې شته؛ خو کله چې په سياسي بحثونو او رسنيو کې د طالبانو خبره کېږي، منظور دغه زده کوونکي نه وي او اساساً په دې بحثونو کې د علم د **زده** کړې خبرې په منځ کې نه وي؛ بلکې د حکومت د نيولو او د ډار او وحشت پر بنډا د حکومت د جوړولو خبرې کېږي.

په دې خاصه معنا باندې طالبان د سيمې پر اساس ويشلای شو او پاکستاني او افغاني طالبان يې بللای شو، يا يې د سياسي - نظامي جوړښتونو پر اساس ويشلای شو او ويلای شو چې د حقاني طالبان، د ملا عمر طالبان او دغسې نور. خو دا چې وويل شي توندلاري طالبان او منځلاري طالبان، دا ناسمه ډلبندي ده او له سړي لاره ورک کوي؛ ځکه د دوی د فکري بناوو او

سترگي به پرانيزو...

نړۍ ليد پر اساس، توندلاريتوب د دې ډلې نه بېلېدونکې برخه (جزلاينفک) ده. که څوک له توندلاريتوبه لاس واخلي، د نورو زغملو ته تيار شي، خشونت څنگ ته پرېږدي او دې ته چمتو شي چې په ګډه سياسي لوبه کې له نورو سره په برابره توګه برخه واخلي او د دې لوبې قواعد مراعات کړي او د سياسي مبارزو نتيجو ته غاړه کېږدي، بيا نو هغه له طالبانو څخه بېل شوی دی او نور په دې ډله کې نه حسابېږي. لکه څنګه چې همدا اوس د دې ډلې ځينې پخواني مشران له خشونت او شخړو لاس په سر شوي دي او د دې هېواد د نورو وګړو په شان طبيعي او بې ازاره ژوند کوي، دوی نور د طالبانو له ډلې نه دي، ان که په ځينو دليلونو د طالبانو له بنسټه نقد څخه ډډه وکړي او د چوپتيا او د لارې له کږولو کار واخلي.

دوی که طالبان وای، نو کولای یې شول پر طالبانو له خپل نفوذ کار واخلي، له دې نفوذ په سياسي او نظامي تحولاتو کې ګټه واخلي او د دې بهير پر يوې برخې اغېز وښندي، حال دا چې په طالبانو کې هېڅوک د دوی خبره نه مني او دوی نور نو د هغوی په منځ کې ځای نه لري او ان د ځينو يا اکثر طالبانو په نظر دوی هغه ځاينان دي چې جرمونه یې د بخښلو نه دي.

دا چې ځينې کسان شته چې له طالبتوبه یې لاس اخيستی دی، معنا یې دا نه ده چې ګوندي دوی د طالبانو منځلاره ډله ده او دا له توندلارې ډلې توپير لري. دا شمېر کسان تر هغې پورې چې د طالبانيزم په ليکو کې یې حرکت کاوه، په ټولو هغو کړنو کې شريک وو چې طالبانو کړي وو، هغه که له مخالفانو سره جنګونه وو که د دې ډلې سياستونه، په دړه باندي د خلکو له وهلو رانيولې د باميان د لرغونو مجسمو تر نړولو پورې...

خو په هماغه ورځ چې دوی د طالبانو د روش او کړنو پر ناسموالي پوه شوي او له خپلو پرونيو سترګوالو رابېل شوي او له عامو وګړو او ملت سره يو ځای شوي او له نظام سره یې په يوه ډول جوړجاړی کړی دی، نور نو په هغه خاصه معنا طالبانو کې نه حسابېږي نه طالبان دوی خپل غړي ګڼي، نه خلک ورته په دې سترګه ګوري، سره له دې چې دوی د طالبانو پر ځينو فکري باورونو باورمن هم وي.

د طالبانو مدرسې

د تمويل منبعې او مقدسه مافيا

په هغو ټولنو کې چې پراختيا يې نه ده کړې او له مېرمن ژوند سره لا بلدي نه دي، غالب نظر اسطوره يې نظر دی. دا تر مېرمنيزم د مخکې زمانې د ليد طريقه ده چې عمده ځانگړنه يې مرموزوالی دی. دوی هر څه ته، هغه که دنيوي چاره وي که ديني د اسطوري په سترگه گوري. غير له محدودو کسانو چې نورو ځايونو ته يې تگ راتگ کړی دی او په همدې وجه يې له عام او غالب طرز فکره بېل شوي دي، نور ټول وگړي هر هغه څه ته د تقدس په سترگه گوري چې له دين سره رابطه ولري، ديني زده کړې او ورپورې تړلي محيطونه هم په همدې جمله کې راځي. د دې ټولنو د ډېرو وگړو په نظر، ديني مدرسې پاک او سپېڅلي او له معنويته ډک ځايونه دي چې ديني ارزښتونه ژوندي ساتي او د انحرافاتو پر وړاندې چې عمدتاً له نوې نړۍ څخه راځي، مقاومت کوي. د دوی په باور له نوې نړۍ څخه راغلي نوي فکرونه او د ژوند نوي طرزونه انحرافونه دي او د دوی په نظر په ځينو برخو کې (خو د مدرسو په نظر په ټولو برخو کې) له ديني ارزښتونو سره په ټکر کې دي. دغه مدرسې د دغو انحرافاتو پر وړاندې د دين د ساتنې تر ټولو ټينگې مورچې دي. دا هغه ادعا ده چې د مدرسو ناظران، فارغان او پلويان يې هر وخت کوي. يوازې ځينې صوفيان له پخوا څخه د مدرسه بيانو پر دوه گوني چلند پوهېدلي وو.

د مدرسو په باور، هر څه چې د دې مدرسو په طبع برابر نه وي او په بلې نړۍ او بلې زمانې پورې تړاو ولري، بايد په ټول وس يې پر وړاندې ودرېږي. دوی فکر کوي چې نوې او متفاوتې جامې ان که د نارينه وو هم وي، د نويو مهارتونو زده کول (د بهرنيو ژبو په گډون)، له نويو وسايلو او اوزارو استفاده ان که په درسي صنفونو کې هم وي، له فرهنگي توکو (د تازه کتابونو په شمول) سره تعامل، او داسې نور موردونه د نوې نړۍ د اغېزو نښې دي او که

ورسره مخالفت وشي، د هر ډول نوپالنې پر وړاندې به مقاومت شوی وي او دا به د سنتونو دفاع وي.

هغه مدرسې چې په دې برخه کې بې زیاته سختي نه کوله، لږو کسانو په کې درس ویلی او لږ طالبان په کې پالل شوي دي. سخت ترینې طالباني مفکورې د هغو مدرسو محصول دي چې د نویو شیانو سختې دښمنانې دي. د قاضي حسین احمد د جماعت اسلامي د مدرسو په شان ځینې مدرسې چې له نویو شیانو سره بې تر یوه بریده لاره وړله، سره له دې چې د ځینو نورو بنیادي مشترکاتو په وجه یې له طالبانیزم څخه یو مخ نه وې لرې شوې؛ خو بیا هم یو څه نرمې وې. په دغو مدرسو کې روزل شوي کسان معمولاً په نسبتاً ټیټو پوړیو کې وو او نیمه طالبې دریځونه یې درلودل. دې ټکو ته به وروسته اشاره وکړو.

د دې ټولنو وګړي پر دې اساس چې د دغو مدرسو په اړه څه وړ دریځ او څه نسبت لري، پر څو ډلو وېشل شوي دي. یوه ډله د هغو خلکو ده چې په اقتصادي لحاظ یې خوند نشته او د ژوند له ستونزو سره لاس او ګرېوان دي. دوی د کسب په لحاظ خپلو اولادونو ته روښانه ګانده نه ویني. کله چې د خپلو اولادونو پر وړاندې د دې مدرسو دروازې پرانیستې ویني، دغه وړیا فرصت غنیمت ګڼي؛ ځکه یو خو د اولادونو د مصرفونو له یوې برخې په تېره بیا د دوی د تعلیم له مصرفه خلاصېږي او بل دا چې اولادونه به یې په ګانده کې د کسب او کار خاوندان شي. اکثره کسان چې مدرسو ته ورځي، له همدې طبقې دي. البته ممکن استثناً د متوسطې طبقې ځینې کسان هم دغو مدرسو ته ورشي.

په دویمه ډله کې د متوسطې طبقې وګړي دي. دوی معمولاً غوره ګڼي چې که ممکن وي خپل اولاد دولتي مکتبونو ته ولېږي چې عصري علوم زده کړي؛ خو په عین وخت کې دغو مدرسو ته هم په درنه سترګه ګوري او له دې مدرسو سره د مالي مرستې له لارې خپله دیني وظیفه ادا کوي. دغه مرستې ډېرې نه دي او که د مدرسو په تېره بیا د لویو مدرسو اړتیاوو ته پام وکړو، دغه مرستې هسې سېمبولیکې ښکاري؛ خو بیا هم د مدرسو ځینې احتیاجات پوره کولای شي او سر بهر پر دې دې کسانو ته دغه احساس ورکولای شي چې د ټولنې له پاملرنې او احترامه برخورداره دي او لا د خلکو پر وړاندې مسوولیت احساسوي. له دې مدرسو سره د خلکو د همکارۍ کچه کله کله د خلکو د دیندارۍ د معیار په توګه ګڼل کېږي.

درېیمه ډله د هغو وګړو ده چې د اجتماعي موقف او مالي امکاناتو په لحاظ د ټولنې د دودیزې رهبرۍ مقام لري او یا دې مقام ته نژدې دي. د ډلې ځینې کسان خپلو اقتصادي ګټو او

اجتماعي نفوذ ته په کتو سره دا تشخيصوي چې د مدرسو حمايت کولای شي له يوې خوا دوی ته د خپلو رقيبانو پر وړاندې مصئونيت ورکړي او د دوی شاوخوا ته حمايتي دېوال ودروي، له بلې خوا مدرسې ورته داسې اډانه (پايگاه) جوړولای شي چې د دوی اجتماعي موقف لا ټينګ کړي او که په سر کې لوړ خيالونه ولري، ورسېدو ته يې لاره هواره کړي. دا وړ کسان يا خو په خپله مدرسې جوړوي او يا له مدرسو سره جدي مرسته کوي او د مدرسو له ودې سره خپله مطلوبه اډانه ترلاسه کوي.

د دې مدرسو چلونکي تر لومړنيو پانګونو وروسته د ګټمنو مالي سرچينو په لټه راوځي چې هم د دوی کړي مصرفونه جبيړه کړي او هم اضافي ګټه په کې وکړي؛ ځکه دوی پوهېږي چې هر څومره چې ډېره سرمايه جذبه کړي، هماغومره به ډېرې مانورې وکړای شي. دلته دايره يې او مسلسلله رابطه برقرارېږي، معنا دا چې څومره چې ډېرې پيسې په لاس ورځي، هماغومره يې د ډېرو پروګرامونو او پلانونو لپاره لاس خلاصېږي، او څومره چې ډېر پروګرامونه لکه محفلونه، کنفرانسونه، اوږني او ژمني تدریسي پروګرامونه، په ځينو اجتماعي خدمتونو کې برخه اخيستل، فرهنگي خپرونې او نن سبا د انټرنټي سايټونو جوړول او يا له ځينو تلویزيوني شبکو سره شريکېدل... او داسې نور پروګرامونه ډېر کړي، هماغومره د لاسياتو او غټو مرستو د جذبولو زمینه ورته مساعدېږي. دغه مدرسې په دې لحاظ د تشيع علميه حوزو ته ډېرې ورته دي.

مثلاً د دغو مدرسو ځينې چالاکه چلونکي هڅه کوي چې سعودي عربستان او خليجي ملکونو ته لاره وکړي او له دې لارې لا ډېرې او دوامدارې مرستې جذبې کړي. څنگه چې دغه هېوادونه په ديني، فرهنگي او د معیشتي شرايطو په لحاظ پاراډوکسي وضعيت لري؛ نو هېڅوک ځنې تش لاس او ناامیده نه راستنېږي، همدومره چې څوک يوه پروژه ولري او له دين سره يې غوټه کړي، کار يې سمېږي.

د نړۍ د دې برخې وګړي چې د تېلو له برکته باد راوړې پيسې او د غربي هېوادونو د ملاتړ په وجه سم امنيت لري، له يوې خوا يې تجملي او له عيش و نوشه ډک ژوند ته مخه کړي او په اسراف او خوند اخيستنه کې افراط کوي، له بلې خوا پر دې ملکونو د حاکمې دوديزې ديني او فرهنگي تربیې په وجه نه شي کولای د مذهبي اندېښنو پر وړاندې يو مخ بې تفاوته پاتې شي. دغه متناقض وضعيت د دوی د ډېرو مذهبيانو وجدان په عذابوي. د دې ټولنو ځينو

سترگې به پرانيږو...

وگړو ته د خپلو عياشيو کفارو، په غريبو ملکونو کې د خير نېکښې او مذهبي پروژو سره په مرسته کې ښکاري او گومان کوي په دې توگه به په مذهبي ژوند کې خپلې کمۍ پوره کاندې. دا به نه هېروو چې دغه ټولنې د خبرواترو د فرهنگ په لحاظ نورې نه اوري، يوازې خبرې چې دوی ته د احترام وړ دي، له منبره راځي. د منبرونو په خبرو کې څه چې خورا زيات مهم دي او هر وخت په ټينگار سره تکرارېږي، دا دی چې مسلمان بايد خپلې ديني وجبې ادا کړي خو نن سبا دغه وجبې سمې نه ادا کېږي. دوی خپل مخاطبان په کراتو رتي چې ولې سمې لارې ته نه سيخېږي کله چې دا خبرې د يوې لويې څپې بڼه خپلوي، خامخا د ټولنې پر باورونو محسوس اثر غورځوي او خلک هڅوي چې د خپلو کميو د جبرې لپاره لا جدي فکر وکړي او دوی بيا به له دې چې په خپل خصوصي ژوند کې تغيير راولي او ځان له خوندونو محروم کاندې، له ديني او د خير نېکښې له پروژو سره مرسته د دغو کميو د پوره کولو لاره گڼي او له دې کار سره يې وجدان راضي کېږي.

له خيريه کارونو او له ديني پروژو سره مرستې يوازې يو څو ډوله دي: بشري مرستې، هغو سيمو ته چې له طبيعي حوادثو سره مخ شوې دي - د پيسو لېږل، هغو وسله والو ډلو ته چې د نړۍ په مختلفو ځايونو کې جنگېږي او د اسلام له دښمنانو سره د مبارزې دعوا کوي - له هغو مدرسو سره مالي مرستې چې په دوديز ډول ديني درسونه ورکوي. د جوماتونو جوړول هم په دې کارونو کې حساب دي.

د دوی په کارونو کې بشري مرستې چندانې سترگو ته نه درېږي. اصلي وجه يې د خيريه کارونو په اړه د دې خلکو په تعبير کې ده، د دوی په باور انساني مرستې او بشري خدمتونه ټيټه درجه لري او د دې خبرې ريښه په فقهاتي اسلام کې ده چې د عرفاني اسلام برخلاف، د بشردوستۍ د يوه ساده عمل په نسبت چې ديني رنگ نه لري، د دين رسمي اصولو ته زيات اهميت ورکوي. دا چې په دې ټولنو کې دين تر ډېره حده د هويت د اوزار کار ورکوي؛ نو په ديندارۍ کې هم هماغه اړخونو ته زيات اهميت ورکول کېږي چې دا هويت، يعنې هغه هويت چې مسلمان له نامسلمانه بېلوي، ورسره تقويه کېږي او عام انساني خدمتونه له دې هدف سره چندانې مرسته نه شي کولای.

البته د بشريالني معمولې چارې يو مخ هم له پامه نه شي غورځېدلی؛ ځکه که هر څه وي په ديني ليکنو کې پر بشريالني دومره ټينگار شوی دی چې څوک پرې سترگې نه شي پټولای. د قران په ډېرو ايتونو کې چې په مکه کې رانازل شوي او مسلمانانو ته يې لومړني سپارښتونه

کړي دي، لمونځ کول او غريبانو ته ډوډۍ ورکول سره څنګ په څنګ ياد شوي دي. خو وروسته چې د مسلمانانو په تاريخ کې د دين فقاھتي تعبير پر نورو تعبيرونو غالب شو، د دين دغه توصيې او سپارښتنې ځنډې ته پورې ووهل شوې او هغه برخې چې د ديندارۍ مظاهر او شعایر نندارې ته وړاندې کوي، د ديندارۍ په محراق کې واقع شوې.

دويم مورد يعنې له توندلارو وسله والو ډلو سره مرسته، سره له دې چې لا تر اوسه هم په دې ټولنو کې کافي جاذبه لري او تريوه حده **بې مادي او معنوي ملاتړ** کېږي؛ خو د سيمه ييزو حکومتونو د فشار او نظارت په وجه او د هغوی او غربي قدرتونو د همغږۍ په وجه، دې ډول مرستو ته ميدان تنګ شوی دی او هغوی ته چې حساب کتاب يې د عقل په لاس کې وي، دا ډول کارونه چندانې واره نه کوي. البته د دې خبرې معنا دا نه ده چې گوندې دا ډول مرستې بندې شوې دي؛ بلکې نن سبا په لازيات احتياط سره کېږي.

نو هغه انتخاب چې لا هم سرخوږی نه جوړوي، له ديني مدرسو سره مرسته ده. دا ډول مرستې زياته اندېښنه نه پيدا کوي او د کورنيو او بهرينو حکومتونو له خوا چندانې خطري نه گڼل کېږي. د مدرسو چلوونکي هم دې مساعد وضعيت ته په کتو سره هڅه کوي چې پوره استفاده ځنې وکړي. دوی معمولاً د عربي ټولنې متنفذو شيخانو ته مخه کوي. پخوا به سعودي کې شيخ ابن باز، ابن عثيمين، او ابوبکر الجزايري او په قطر کې شيخ قرضاوي دا ډول نفوذ درلود. پر دوی سربېره ډېر نور کسان هم وو او لا شته چې ورته نقش لري، سره له دې چې هاغومره شهرت نه لري.

زيات شمېر مذهبي شيخان چې د دې خلکو او شتمنو تر منځ مناسب منځګړي دي، په داسې کاري مراجعو بدلېږي چې له پراخ نفوذه برخمن دي. شيخان په دوو دليلونو دا کار کوي، يو دا چې په دې ډول د يوې ديني وظيفې په ترسره کولو کې مهمه ونډه اخلي او بل دا چې له دې کار سره پخپله هم ممتاز مقامونه حاصلوي.

مرستندويان هم له دې کاره راضي وي. يو خو په دې وجه چې ديني وظيفه ترسره کوي او په نورو چارو کې خپل قصور جېره کوي او خپل مذهبي وجدان کراروي، بل په دې وجه چې دې بې غمه وي چې د مدرسو د چلوونکو په اړه تحقيق وکړي او ويې پېژني. همدا بس وي چې شيخان د مدرسو چلوونکي وروپېژني او تاييد يې کړي. دا هغه لنډه لاره ده چې په کې د مدرسو د کړنو او په دې ملکونو کې د هغوی د عواقبو د سيستماتيکې څارنې اړتيا نه پاتې کېږي.

البتہ د دې چارې لپاره عاقلانه لاره خو به دا وه چې نادولتي خو له دولتي بنسټونو سره په همغږۍ کې سازمانونه جوړ شوي وای چې د دغو مرستو د راټولولو تر څنګ یې مرستو ته لوائح او مقررات رامنځته کړي وای او د مرستو د ویشلو لپاره یې نظارتي ادارې تاسیس کړي وای. دغو اداره به نه یوازې د مدرسو کړنې او کیفیت وڅاري؛ بلکې د هغې تر څنګ یې درسي پروګرامونه، د زده کوونکو د ژوند شرایط، ښوونیز امکانات او تر ټولو مهمه د ټولنې لپاره د دې مدرسو نتیجې او عواقب وارزوي او مطالعه یې کړي او په دې برخه کې د ښوونې او روزنې له تکره کارپوهانو او صاحب نظرانو څخه مرسته وغواړي. دوی کولای شي یا په ځینو بنسټونو کې د غړیتوب له لارې او یا په سیمینارونو او کنفرانسونو کې د ګډون له لارې دا کار وکړي.

خو اوس چې داسې سیستم نشته، په دې برخه کې یو ډول ګډوډي حاکمه ده او یو ډول مقدسه مافیا رامنځته شوې ده چې ورځ تر بلې غټېږي او نوي پانګوال له متفاوتو کړنو او مختلفو قابلیتونو سره د راټوکېدو په حال کې دي چې هم له حکومتونو باج اخلي او هم پر مدني بنسټونو فشاري اهرم جوړېږي او اجازه نه ورکوي چې دا بنسټونه د مدني ټولنې له ودې سره مرسته وکړي او خلک لازم شعور او لازمي پوهې ته ورسوي. فرهنګي او ټولنیز بنسټونه د حکومتونو په شان مجبور دي دې مافیا ته باج ورکړي او یا لږ تر لږه خپلې کړنې او پروګرامونه د هغوی له غوښتنو سره سم **عیار** کړي او د ټولنې په پراختیا کې په تېره بیا په فرهنګي حوزه کې له خپل نقش څخه لاس په سر شي.

که په دې برخه کې داسې سازمانونه وي چې روښانه او قانوني فعالیت ولري، که ټولې ستونزې حل نه کړي، د اوسنیو ګډوډیو یوه برخه خو به کمه کړي؛ ځکه له دې مدرسو سره ټولې مرستې خو د خلیجې شتمنو له جیبه نه راځي.

د مرستو یوه عمده منبع چې د لویو مدرسو په برخه کېږي او د مدرسو چلوونکو ته هر وخت ګټه راوړي او د هغوی له سیاسي پروژو سره مرسته کوي، د ځینو حکومتونو مرستې دي. د معمر القذافي مرستې د مولانا فضل الرحمن له مدرسو سره، د صدام حسین مرستې د پاکستان له ځینو دیوبندي مدرسو سره، او د عربي او اسلامي ملکونو د ځینو نورو حاکمانو مرستې لا تر اوسه د ځینو مدرسو لپاره ثابتې مالي سرچینې دي. که په دې برخه کې جلا مطالعه وشي، ښایي نوي او لا په زړه پورې معلومات ترلاسه شي.

په دې کې شک نشته چې دغو مدرسو ته لويې سرمايې رابهبږي او دا چې د دې مدرسو لپاره د نظارت او علمي پروگرامونو د جوړولو ادارې نشته چې د دې مدرسو فعاليت د ټولنې له واقعي او اساسي غوښتنو او اړتياوو سره برابر کاندې، د ناپېژاندو، وړانکارو ځواکونو د راتوکېدو لپاره زمينه برابروي.

دېرش کاله وړاندې چې د شوروي ځواکونو پر ضد په افغانستان کې د جهاد له پيلېدا سره د غرب سترگې دې سيمې ته واوښتې، د هغوی په متابعت د عربي نړۍ پام هم دې خلکو ته راواوښت او په نتيجه کې د دې مافيا جيونو ته چې هغه مهال لا نوې زېږېدلې وه، بې حسابه پيسې ورغلې. هېچا فکر نه کاوه چې له دې محرومو او له پامه غورځېدلو مدرسو څخه به يو وخت تر ټولو خطرناکه پوځ راوتوکېږي او په سيمه او نړۍ کې به د ميليونونو وگړو امنيت ونگوي.

هغه مهال د پاکستان ولسمشر جنرال ضياءُ الحق په خپلو پلانونو کې دې مدرسو ته **توجه کړې** وه او دغه مدرسې د هغه او د هغه د همفکرو ملگرو په هڅونه بې سارې وغوړېدې. د جهاد اوبو راوړو پيسو هم د دې مدرسو شمېر لا زيات کړ. هغه کسان چې د افغانستان د سياسي او نظامي ډلو مشرتابه ته ورسېدل او پخپله د دې مدرسو په ترويج کې يې برخه اخيستې وه، په لومړي سر کې دا تصور نه شو کولای چې يو وخت به له همدې کم اهميته مدرسو څخه وحشتناکه ځواک راپورته کېږي چې لومړني قربانيان به يې پخپله همدغه مشران وي.

هغه مهال ټولو جهادي رهبرانو بې له دې چې کوم خاص پروگرام ولري، يوازې د دې لپاره چې د افغانستان په دوديزه ټولنه کې د خپل مشروعيت لپاره يو سند پيدا کړي، د دې ډول مدرسو په جوړولو يا ملاتړ کې برخه واخيسته؛ خو داسې ورځ هم راغله چې دوی د همدغو مدرسو د روزل شويو طالبانو په لاس تاروماړ شول او که د سپټمبر د يوولسمې پېښه نه وای شوې، دوی به د راستنېدو لاره نه موندله، نه به سياسي ډگرتي راگرځېدای شول او نه هم د خپل وطن جغرافيه ته.

دا بهير به همداسې تکرارېږي؛ ځکه د داسې بې ضابطې مدرسو تاسيس، لا هم د گټې کار و بار او د سياسي - اجتماعي مشروعيت د گټلو لاره ده. لا هم د دې مدرسو عواقب جدي نه دي خپل شوي، رسنيو ورباندې بحث نه دی کړی او د ټولنې ذهن پرې نه دی اخته شوی چې د دې شي گټه او تاوان راملوم کړي.

سترگي به پرانيزو...

لاهم دې مدرسو ته د بې حسابو مرستو بهير رامات دی، شاگردان چې د ټولنې د بېوزلې او محرومې طبقې وگړي دي ځکه ورته روان دي چې د ښه ژوندانه لپاره بل چانس نه لري او هغه مافيا چې په دې لاره خپل سياسي او اقتصادي ژوند تأمينوي، په خپل کار کې تر پخوا لا زياته پياوړې شوې ده.

له دې بحثه منظور دا نه دی چې گوندي دا مدرسې دې نه وي او يا دې مالي سرچينې ورباندې ودرول شي؛ ځکه دا کار امکان نه لري او تر هغې پورې چې خلک مسجد او منبر ته اړتيا لري، دې مدرسو ته به هم اړتيا ولري. زموږ اندېښنه د دې مدرسو د شرايطو او احوالو په اړه ده، نه د مدرسو د ذات په خاطر.

داسې ښکاري چې په دې برخه کې به غوره کار دا وي چې دغه مدرسې له سيوري څخه لمر ته راوايستل شي او هر څه يې روښانه شي. پر دې مدرسو بايد د افغانستان او پاکستان حکومتونه په لومړۍ درجه، عربي هېوادونه په دويمه او نړېواله ټولنه په درېيمه درجه د نظارت همغږۍ سيستم نافذ کړي. البته دا کار هله کېدای شي چې ياد بنسټونه له خشونت سره مبارزې او سيمې ته د امنيت اعادي ته صادق واوسي.

له بلې خوا د دې مدرسو پر مالي منابعو پر دقيقې څارنې سربېره، بايد درسي نصاب يې هم د پوهانو او تکړه متخصصانو له خوا له سره وکتل شي. په دې اړه به بل ځای وضاحت ورکړم.

بايد د مدرسو د گډوډيو او تيت و پرک والي مخه ونيول شي او ټولې مدرسې د يوه همغږي تدريسي نظام تابع اوسي، هماغسې چې د اوسنۍ نړۍ په ټولو مکتبونو او پوهنتونونو کې دغه نظم شته.

له مدرسو سره بايد سياسي چلند ونه شي يعنې داسې نه شي چې يو حزب او خاصه ډله چې د قدرت پر سر ده او يا قدرت ته د رسېدو قصد لري، د دې لپاره چې ځان ته د تکيې ځای پيدا او يا يې لا مضبوط کړي، د مدرسو له مافيا سره معامله وکړي؛ ځکه دا د يوه هېواد له ملي منافعو سره معامله گڼل کېږي. دا هغه څه دي چې په کراتو ليدل شوي دي او دا هغه تېروتنه ده چې پاکستانی حکومتونو کړې ده او اوس دوی په خپله د پاکستان له خلکو سره يوځای په دې اور کې سوځي.

هر کله چې له علومو، ايديالوژيو او ديني بهيرونو سره محض سياسي چلند شوی او له هغوی څخه په سياسي کشمکشونو کې د اوزارو په توگه کار اخيستل شوی دی، په پای کې

سترگي به پرانيزو...

هماغه کسانو چې دا لوبه يې کړې ده، پخپله تاواني شوي دي. نن سبا متحده ايالتونه لگيا دي د همدغسې چلند تاوان پرې کوي، ځکه د ساړه جنگ په اخرو کې يې د خپلو سياسي ستراتيژيو په تطبيقولو کې له بنسټپالنې څخه د اواز په توگه کار اخيستی و. دا تېروتنه دومره لويه او گرانه وه چې بايد نوره هېڅکله تکرار نه شي او که څوک ازمويل شوې خطا بيا بيا تکراروي او ادامه ورته ورکوي، يا خو په پوره جهل کې ډوب دي او يا د خدمت او خيانت ترمنځ پوله نه پېژني.

هر که ناآموخت درس از روزگار هيچ ناموزد ز هيچ آموزگار

د طالبانو مدرسي

له ماشوم ځورونې تر انتحاره پورې (1)

طالبان د شرعي احكامو پر هو بهو او کلک تطبيق مشهور دي. څوک چې د طالبانو له پخوانيو اعمالو، اخلاقو او د ژوند له جزياتو نه دي خبر، فکر کوي طالبان ځکه د شرعي احكامو پر جزياتو له حده زيات ټينگار کوي چې دوی به خورا متقي، پاک نفس، او سر تر پايه پاک لمني وي، چې دوی به د ژوند له نورو نمونو سره اشنا نه وي او نه خو د شرع خلاف اعمال زغملای شي؛ ځکه خو دې ته حاضرېږي چې له سره تېر شي او انتحار وکړي، حال دا چې واقعيت د دې شي اپوټه دی او دوی ځکه په انتحار لاس پورې کوي چې له کړيو گناهونو ځان پاک کړي. په دې ليکنه کې هڅه کېږي چې دا ماجرا تريوه حده وڅېړل شي.

ډگري يا ميداني مطالعې نښي چې د طالبانو په منځ کې هغه مهال چې دوی لا په مدرسو کې دي او سبق وايي، د شرعې خلاف ځينو کارونو ته علاقه زياته شايع ده او د دوی اکثره کسان په زلمکيتوب کې يو رقم او وروسته بل رقم په دې کارونو اخته کېږي. تر ټولو مشهور او مهم عمل چې د اسلامي احكامو له نظره ناروا گڼل کېږي او گناه يې تر عادي گناهونو څو واړه زياته ده، له خپل همجنس سره جنسي رابطه ده چې دا په دې ډول مدرسو کې پخوانۍ او ځنډنه پدیده ده.

له ښځو سره د دښمنۍ عواقب

په دې مدرسو کې هر وخت پر دې ټينگار کېږي چې له ښځو سره دې له هر ډول رابطې پرهېز وکړي. دغه ټينگار د نرسالارۍ د فرهنگ انعکاس دی چې په اجتماعي ژوند کې د مېرمنو له هر ډول حضور سره مخالف دی. په دې فرهنگ کې ښځه يوه تابو ده چې په اړه يې د څه ويلو اجازه لا نشته، دا خو لا پرېږده چې حضور يې، که په هر ډول وي، وزغمل شي.

په دې ليدلوري کې ښځه د نارينه وو د انحراف او د فتنې عامل گڼل کېږي چې بايد سخت ځنې وډارېږي. دغه فتنه گري يوازې د ښځې پر حضور نه رالښه کېږي، بلکې د هغې هر ساده

او معمولي عمل، د مخ جو تېدل بې، غږ بې، پر لاره تگ بې، او هر څه يې فتنه زېږولای شي. ان د ښځو د بوټونو ټکا هم دغسې ده.

ښځه کرار کرار د دې ټولنې د نارینه وو له ځانځبري شعور څخه محوه کېږي، په تېره بيا په مدرسو کې او دا د نرسالارۍ او ښځه ټکونې روښانه منظره ده. ښځه يوازې کولای شي د دې نارينه وو په ناخبر شعور کې حضور ولري مثلاً په خوب کې يا دې ته ورته نورو حالتونو کې. په وينه کې د ښځو په اړه هېڅ خبره نه کېږي، يوازې دا ويل کېږي چې شريعت د هغوی پر اعمالو کوم محدودیتونه او قيود لگولي دي او نارينه وو ته يې د هغوی په اړه څه ډول گواښونه کړي دي چې د هغوی په لومه کې راگير نه شي.

پر دې شيانو سربېره د ښځو په اړه ان هغه عادي خبرې چې په نورو ټولنو کې کېږي، نه شي کېدای ان تر دې چې که د چا د کورنۍ يا خپلو خپلوانو د کومې ښځې نوم د نورو زده وي، هغه ته لوی تنگ او شرم گڼل کېږي. هېڅوک نه غواړي **د خلکو** يې د خور و مور يا مېرمنې نوم زده وي او که داسې وشي، دی ځوروي لکه د ده يو راز او يا د شرم خبره يې چې چا موندلې وي. دا د صدر اسلام د وختونو بيخي اپوټه حالت دی، په هغه وخت کې د ډېرو وگړو د لوڼو او مېرمنو نومونه د خلکو زده وو، د پيغمبر د ازواجو او لوڼو نومونه د ټولو زده وو؛ خو چا دا شرم نه گانه.

د نرسالارانو د ټولنې د دې نارينه وو په ذهن او روان کې د ښځې د نوم له حذف کېدو سره، دا تصور پيدا شوی چې د دې مدرسو طالب العلمان د يوه مهم اخلاقي خطر پر وړاندې چې د ښځې په اړه فکر کول او د هغې په لومه کې نښتل دي، بې غمه شوي دي ځکه نو د پاک لمنو نارينه وو د روزنې زمينه مساعده شوې ده.

د طبيعت غريزي عکس العمل

دلته څوک نه پوهېږي چې د غريزي اړتياوو له پامه غورځول، د هغوی د محوه کېدو معنا نه لري. کله چې ښځه د ځوانانو په ژوند کې حضور ونه لري، معنا يې دا نه ده چې د دې ځوانانو جنسي تمايلات به تېر شوي وي او نور به د دې غريزې ارضا ته اړتيا نه لري. دلته دغه څرگند حقيقت خورا اسانه له پامه غورځول کېږي او هېڅ چاره ورته نه لټول کېږي.

کله چې ځوانان وينې چې ښځه د دوی له ژونده حذف شوې ده او هغې ته وررسېدل، ان په مشروع لارو هم زرگونه کړاوونه لري او ان په اړه يې غږېدل هم منع دي او د خيال په دنيا کې هم ورسره سروکار نه شي لرلای، که وغواړي يا نه، نوې لاره ورته پرانيستل کېږي. لکه هره بله

سترگي به پرانيزو...

طبيعي انرژي چې که مخه يې بنده شي، نوې لاره جوړوي، دلته هم د زلمو جنسي غريزه نوې لاره خپلوي او دا هماغه له همجنس سره د ارتباط جوړولو لاره ده.

له مخالف جنس څخه موافق جنس ته

سره له دې چې له همجنس سره رابطه په شرعي لحاظ حرام او ناروا عمل دی چې باید پټ پاتې شي او څوک يې په ښکاره ونه کړي؛ خو دا چې ورته اړتیا ده، نوې لارې ورته لټول کېږي. له پخوا نه يې وييلې دي چې احتياج د ايجاد مور ده. دلته هم باغي جنسي اړتیا ځان ته لاره؛ بلکې لارې پيدا کوي.

د دې مدرسو طالب العلمان معمولاً د مختلفو عمرونو او په مختلفو صنفونو کې وي او دا تفاوت يو ډول د مراتبو سلسله رامنځته کوي چې له مخې يې ځينې طالبان د خپل مټ او بدني قدرت په زور تر نورو بروي او ځينې يې په درسونو کې د تکړه توب په وجه چې د نايب استاد مقام يې خپل کړی وي. دوی کولای شي پر نورو خپل واک وچلوي او هغوی يو ډول استثمار کړي، په تېره بيا هغه کسان چې لا د ودې قانوني سن ته نه دي رسېدلي او په ماشومانو کې حساب دي.

دا به له ياده نه باسو چې د دې مدرسو يوه ستونزه دا ده چې طالب العلمان د قانوني سن پر اساس سره نه بېلوي. په دې مدرسو کې د شاگردانو د منلو لپاره معين عمر نه دی تعين شوی او هر وخت چې کورنۍ د بېوزلۍ په وجه او يا له مذهبي تعليم سره د شوق په وجه خپل اولاد ورولبېږي، دوی نه ورته نه وايي.

دغه ماشوم يا زلمکی چې مدرسې ته ځي، لومړنی درس يې د استادانو او د مشرانو شاگردانو احترام دی. دا احترام مختلفې بڼې لري، د هغوی په ننوتو سره پر پښو له درېدلو رانيولې د هغوی د لاسونو تر مچولو او د هغوی د امرونو تر اطاعته پورې. دا يو قانون دی او په ارزښتونو کې حسابېږي او په ندرت سره څوک ځنې سر غړولای شي؛ ځکه چې سرغړونکي يې تربيه گنل کېږي او جزا ورته ورکول کېږي.

د حقوقو پر ځای له خپلو مکلفيتونو خبرېدل

لږه موده وروسته تازه راغلی طالب العلم له وضعیت سره بالکل بلدېږي او د دغو ناليکلو مقرراتو مراعاتول زده کوي. هغه زده کوي چې لويانو او مشرانو ته د هيبت او ابهت (لويوالي) په سترگه وگوري او هغوی خپل ايديال وگڼي. دلته يوازې د شاگرد پر مکلفيتونو په تکرار سره ټينگار کېږي او د هغه د حقونو خبره نه کېږي. شاگرد هله نا ويلو حقونو ته

رسېدلی شي چې خپل مکلفیتونه ښه ترسره کړي. استاد او مشر طالب العلم هم د عسکري قطعې د قوماندان حیثیت لري او هم د مریدانو په منځ کې د پیر مقام. د دوی خبرې اکثراً د کانيې کرښې وي او بې له کومې مناقشې منل کېږي او امرونه یې بې ښو بې بدو ترسره کېږي. د روزنې دا سبک وروسته بیا په وسلوال جهاد کې په درد لگېږي چې جنگیالي په پټو سترګو بې قید و شرطه د خپلو مشرانو اطاعت وکړي. هغه ماشوم یا زلمی چې یوه موده په مدرسه کې اوسېدلی او د مدرسې له حاکم وضعیت سره روږدی شوی، سر تر پایه مطیع او **منونکی** شخص وي. د دې وضعیت غلبه مشرانو ته د امر و نهی زمینه برابروي او ورسره د دوی پټې و سوسې راپاروي. دا یوازې د دې مدرسو خبره نه ده. بشر له پخوا څخه دغسې دی چې که څوک یې هره خبره ومني او اطاعت یې وکړي، بیا یې نورې و سوسې او هوسونه راوینسېږي، په تېره بیا چې مطیع کسان ورته دروني احترام هم ولري او د سرغړونې او باغیتوب انگېزه په کې نه وي پاتې.

دلته هم کم عمره او زلمکي شاگردان د اطاعت او تسلیم په وجه په مشرانو کې و سوسې راپاروي او پټ تمایلات یې لمسوي. ځینې غټ طالب العلمان چې خپلو دې و سوسو ته د ټینګې نه دي، کم عمره او زلمکو ته د تیارې مړۍ په سترګه ګوري چې په هر مناسب وخت کې به یې تېرولای شي.

دا سمه ده چې دا کارونه د ټولو د سترګو په **وړاندې نه کېږي** او په دې چې شرع یې ناروا ګڼي او ټولنه ورسره حساسه ده - سره له دې چې د زنا په اندازه حساسیت ورسره نشته - نو هڅه کېږي چې په پټه وښي؛ خو هغوی چې هر وخت شپه ورځ په مدرسو کې وي، په دې کارونو خبرېږي او کله کله په دې اړه له یو بل سره خبرې کوي. ان په ځینو موردونو کې غټان نه یوازې دا چې خپل کارونه نه پټوي؛ بلکې نورو ته یې هم کیسه کوي او پردې چې داسې غوړه مړۍ یې په واک کې ده، فخر کوي. هغوی چې دغه تمایل لري خو وس یې نه لري او یا بخت ورسره نه دی ملګری شوی، له دوی سره رخه کوي.

کله نا کله بیا د غوړ او خوندور ښکار پر **سر** د زورورو تر منځ د رقابت اور بلېږي او هغوی چې لا زورور دي، څو نور کسان له ځان سره ملګري کوي او ډاره جوړوي چې د رقیبو باندې یې وړاندې ودرېږي. کله خو په دې سیالیو کې هڅه کېږي چې لا غوړه مړۍ په زوره له رقیبې ډلې واخیستل شي او کامیابه ډله ځنې استفاده وکړي.

سترگي به پرانيزو...

دا پدیده په هغو مدرسو کې چې په قبيله يي محیطونو کې دي او هورې د مدني قانون حاکمیت کمزوری دی، لږ زیاته خوره ده. په هغو ښارونو کې چې یو څه پراختیا یې موندلې او مدني بنسټونه یا دولتي ادارې په کې ښې فعالې دي، د زورواکو باندوونو د جوړولو جراثیم کم وي او تر یوه حده یې زمینه له منځه ځي او بیا د ښکار د خپلولو لپاره داسې لومې غوړول کېږي چې خشونت ورسره ملګری نه وي، مخکې مو یاده کړه چې دلته زلمکي **له** اطاعت او منلو سره روږدي وي.

فردی او ټولنیز عواقب یې

د دې وضعیت قربانیان په شدیدو اروايي ستونزو اخته کېږي او تر ډېرو کلونو پورې له دې ستونزو سره لاس او ګرېوان پاتې کېږي.

- ځینې یې د وخت په تېرېدو سره له دې کار سره روږدي کېږي او په راوړسته کلونو کې د شخصیت په دوه ګوني توب اخته کېږي، د ارواپوهنې په اصطلاح دوه شخصیتي کېږي.
- ځینې نور یې چې غټان شي بیا له نورو هغو وړو څخه خپل انتقام اخلي چې قسمت په لاس ورکړي دي او دا بهیر د دوی د عمر تر ډېرو کلونو پورې غځېږي.
- ځینې په اروايي عقدو اخته کېږي او ټولو یا ډېرو خلکو ته په کرکه ګوري او هر وخت چې د خطبې موقع په لاس ورځي، کرکه خپروي او زیاتو وګړو ته د بې دین او منحرف خطاب کوي. دوی پر ډېرو وړو خبرو چې د دین له نظره چندانې اهمیت هم نه لري، سخت شورماشور جوړوي او توندې تېزې خبرې کوي او اکثره وګړي په انحراف تورني. دوی دغه خبرې له کرکې په ډکه لهجه بیانوي. دا ډول ویناوې د دې پر ځای چې مخاطبانو او ټولنې ته ارامي وبخښي او د مینې محبت پیغام ورته ورسوي، لګيا وي بدبیني او کرکه رواجوي او په یو ډول د ټولو مشروعیت سلېوي. دوی هر وخت خلک رټي او د خلکو له انحراف او بې دینۍ ګيله کوي.

د فاجعې اوج

فاجعه هله اوج ته رسېږي چې ځینې قربانیان د وجدان په عذاب اخته کېږي؛ ځکه که په لومړي سر کې په زوره دې کار ته اړ ایستل شوي دي؛ خو وروسته یې په خپله خوښه دا کار کړی او څنګه چې په دیني روایتونو کې دا عمل تر زنا او ډېرو نورو ګناهونو بدتره ګڼل شوی **دی**، دوی ځانونه پلید او ګناهکاره ګڼي او دا چې هېڅ ارواشنونکی او اروايي ډاکتر ورته میسر نه وي چې په مرسته یې پر خپلې ستونزې غلبه وکړي، او نه د ټولنې فرهنگ اجازه

ورکوي چې دوی خپله ستونزه له چا سره شریکه کړي، نو تل هڅه کوي چې هر څه پټ وساتي او په زړه کې یې ښخ کړي. دغه دروني غم دوی ته فکر ورپیدا کوي چې څنگه ځان یو مخ او اساسي پاک کړي... کله چې احساس وکړي چې دا گناهونه په عادي او متعارفو عبادتونو لکه توبه او استغفار او روژه او نورو نه پاکېږي، هغه لنډه لاره چې ورته ښکارېږي، انتحار دی؛ ځکه دوی ته ویل شوي چې د دیني مقدسو ارمانونو د پوره کولو لپاره تر ټولو لوړه فداګاري همدا انتحار دی.

دا عمل له یوې خوا دوی ته د اتلولۍ حس ورکوي؛ ځکه د مهمو قدرتونو په مقابل کې درېږي او تصور کوي چې له خپل دې عمل سره د دین د **دښمنانو** تندې پر خاورو موبښي او له بلې خوا له **دې** کار سره د اوږدو کلونو له رنځه خلاصېږي.

پوښتنیاروونکي تجاھل

پوښتنه پیدا کېږي چې ولې دې پدیدې ته په جدي سترګه نه کتل کېږي او استادان چې پخپله هم یو وخت د دې وضعیت قربانیان وو او پوهېږي چې په قوي احتمال شاګردان به یې هم په ورته جنجال اخته شي، ولې د دې ستونزې له څنگه همداسې ښوی تېرېږي او دا داسې طبیعي بهیر ګڼي چې چاره یې نه کېږي. لا مهمه دا ده چې ان هغه شاګردان چې په دې شيانو ککړي هم نه دي، له دې وضعیت سره جوړجاړی کوي او حساسیت ورسره نه ښیي تر دې چې که ورته ووايي چې پلانګي ډېره خړیبلې ده، سره له **دې** چې د ډیرې خړیبلې د دین په منطق کې چندانې اهمیت هم نه لري، دوی خورا زیات راپارېږي او غوسه کېږي؛ خو د مدرسې د شاګردانو په دې کارونو هغومره نه خپه کېږي.

یو ځل ما د دې مدرسو یوه استاد **پر غوږ** وواکه چې د هغه څه پر وړاندې چې د شاګردانو تر منځ یې روان دي، د مسوولیت احساس وکړي او اجازه ور نه کړي چې داسې کارونه وشي، هغه په بې تفاوتۍ وویل: «دا خو یوازې د نن خبره نه ده چې چاره یې وشو کولای، دا خو له پخوا روان دي. دېرش کاله مخکې چې موږ د تحصیل په وروستي کال کې و او د حدیث دوره مو ویله، ځینو غټو طالبانو تر هغې پورې استاد ته د درس د پیلولو اجازه نه ورکوله چې د دوی د خوښې واره طالبان به نه وو حاضر شوي او د دوی په څنگ کې به نه وو کېناستلي چې دوی بیا په آرام فکر درس ته غوږ ونیسي.»

سره له دې چې د مدرسو اکثره استادان او فارغان د خپل عزت د ساتلو لپاره چمتو نه دي چې په دې اړه څه ووايي او **ډار** ېږي چې پخپله به په دې کارونو تورن شي، یا وېره لري چې د

سترگې به پرانیږو...

رازونو په افشا کولو سره به خپلې ټولې طبقې ته زیان ورسوي، له بلې خوا د پټولو او له شفافیت نه د تېښتې فرهنگ پر دې پدیدې برغولی ږدي او د روښانو معلوماتو او احصایو د راټولولو مخه ډک کوي؛ خو بیا هم که څوک په دې برخه کې جدي ګام واخلي، ټکان ورکونکي معلومات به ترلاسه کړي.

له دې کاره لومړۍ نتیجه چې ترلاسه کوو یې، دا ده چې وپوهېږو ولې طالبانو تر دې حده له ښځو سره د ښمې کوله او په اجتماعي ژوند کې یې د هغوی موجودیت نه شو زغملای. دویمه نتیجه به دا وي چې د طالبانو اعمال د دوی د تقوا او پاکۍ ښه نه ده؛ بلکې نور عاملانو او نور دلیلونه لري. په دې هم پوه شو چې د ماشومانو د حقونو د ترپېښو لاندې کولو یوه خورا بده شیوه څنگه ترسره کېږي، دا هغه څه دي چې د نړۍ معلومات په کې لږ دي.

د ماشوم ځورونې مخنیوی

که وغواړو دا وضعیت ختم کړو، باید: لومړی، هغه شاګردان چې قانوني سن ته نه دي رسېدلي له هغوی بېل شي چې دې سن ته رسېدلي دي او باید اجازه ورته کړل شي چې په یوه ځای کې سره واوسېږي.

دویم، باید ماشومانو ته د هغوی د حقونو او قانوني مصئونیتونو په اړه معلومات ورکړل شي او د دې حقونو د څارنې لپاره میکانیزم برابر شي او که حقونه یې نقض کېږي، باید ماشومانو ته د شکایت کولو لاره معلومه وي. درېیم، باید ټولنې او کورنیو ته دقیق او منظم اطلاعات چې په سمو علمي لارو برابر شوي وي، ورکړل شي چې د دې مسایلو له عواقبو خبر اوسي او د مخنیوي په برخه کې یې خپل نقش وپېژني. څلورم، دولتونه باید پر دې مدرسو رسمي څارنه زیاته کړي او اجازه ورته کړي چې دغه ګډوډ وضعیت دوام وکړي.

استثنا، قاعده نه لغوه کوي

ښايي دا خبرې د ټولو مدرسو په اړه سمې نه وي؛ ځکه ځینو مدرسو هڅه کړې ده چې د دې شي لپاره ځینې تدبیرونه پیدا کړي؛ خو دا چې دغه موضوع د یوې مستقلې تحقیقي موضوع په توګه نه ده خپرل شوې، سړی د دغو مدرسو د کامیابۍ اندازه نه شي لګولای، په تېره بیا په دې چې د ځوانانو د دې غریزي ستونزې د حل لپاره هېڅ سنجول شوې لاره په پام کې نه ده نیول شوې او دغه ستونزه اساساً په رسمیت نه ده پېژندل شوې.

دا به هم ووايو چې له دې خبرو باید څوک دا مطلب وانه خلي چې ګوندي د دې مدرسو ټول زده کوونکي به په دې ستونزې اخته شوي وي؛ ځکه پاک لمنې وګړي هم شته چې له دې

سترگي به پرانيزو...

ستونزو يې ځانونه لرې ساتلي دي. د هغو کسانو دقيق شمېر چې په دې مدرسو کې د بل بنکار شوي او يا يې پخپله بنکار کړی دی، هغه وخت معلومولای شو چې دقيقه ميداني خپرنې ورباندې وشي.

مهمه دا ده چې وپوهېږو، دا چې د دې مدرسو ځينې شاگردان خشونت ته مخه کوي او يا انتحار کوي، وجه يې هغه ظلم دی چې د دوی خپلو هم مسلکانو ورباندې کړی دی او دوی ځنې ځورېږي. دوی مخکې تر دې چې نور قرباني کړي، پخپله په بل رقم قرباني شوي دي.

د طالبانو مدرسې له ماشوم ځورونې تر انتحاره (2)

د طالبانو په مدرسو کې پر ماشوم ځورونې

يو يادښت

د پورته مقالې تر خپرېدو وروسته مې واورېدل چې ځينو شرو شور جوړ کړی او د مقالې د ليکوال په اړه يې بد رد ويلی دي. زه لومړی خو له هغو دوستانو چې احترام ورته لرم او د دې مقالې د خپرېدو په وجه ځوابدي شوي دي، بخښنه غواړم او د سو تفاهم د لرې کولو لپاره دغه ټکي يادوم:

1- دا مقاله اساساً د هغو طالبانو د مدرسو په اړه ليکل شوې ده چې په سياسي معنا طالبان بلل کېږي، نه د ټولو ديني مدرسو په اړه. په سياسي معنا طالبان پېچلې پدیده ده چې د سيمې د بحران له اصلي عواملو څخه دي او د دوی د رامنځته کېدو د عواملو له دقيقې پېژندنې پرته، د دې ستونزې د حل چاره ناممکنه ده. د قلموالو او شنونکو رسالت دا دی چې د فکر په مټ د دې معما راز راوسپړي او د علاج لاره يې پيدا کړي. د دې پديدې د پېژندلو او علاج لپاره د هغو سایکولوژيکو او اروايي عواملو تحليل ضروري دی چې د دې پديدې په ايجاد کې موثر دي. طبيعي ده چې هر څوک چې له سياسي طالبانو سره ځواخوږي او همغږي لري، د هر هغه تحليل په وجه به خپه شي او تندې به تريو کړي چې د طالبانو د نقد او رد سبب وگرځي، دا خو لا څه چې يوازې به په دې اکتفا هم ونه کړي او څه چې يې په توان کې وي، نه به يې دريغوي. دا مقاله د سياسي طالبانو پلويانو ته نه ده مخاطبه؛ ځکه د هغوی دريغ وار له مخې مشخص دی او هغوی عقلاني بحث ته چمتو نه دي. دې مقالې هڅه کړې ده د دې پديدې يو بعد عامو خلکو ته يعنې هر هغه چا ته چې دا معما ورته معما پاتې ده، وښيي. ليکوال په

دې فکر نه و چې د دې موضوع په مطرح کېدو سره به د طالبانو له خوا خوږو پرته بل څوک غوسه شي. خو په دې وروستيو کې خبر شوم چې د اهل علم ځينو کسانو چې رسماً يا حد اقل ظاهراً له طالبانو سره نه دي ولاړ، هغوی هم خپه شوي او غبرګون يې ښودلی دی.

البته ليکوال پوهېږي چې **دوه - درې علتونه** د دې کسانو د خپګان سبب شوي دي. يو دا چې يوه سايت چې دا مقاله يې خپره کړې وه، څو جملې يې په اصلي مقاله کې ورزياتې کړې وې چې ورسره د بحث لوری د افغانستان ديني مدرسو ته اوښتی و، حال دا چې مقاله اساساً د پاکستان د ديني مدرسو په باب ليکل شوې وه؛ ځکه طالبان له هماغه ځايه راټوکېدلي دي. ليکوال په هماغه وخت کې هغه سايت ته خپل اعتراض لېږلی و چې ولې يې مقاله په خوښه بدله کړې او د سو تفاهم سبب شوی دی.

بل علت يې زموږ په محيط کې د خبرو د اړولو او شايعه خپرولو رواج دی او دا چې د ديني سپارښتنو او اخلاقي مقتضياتو بر خلاف، دروغ، مبالغه او تحريف شويو خبرونو ته زيات اهميت ورکول کېږي دلته د لانجه زېږوونکو او مناقشه زېږوونکو بحثونو ښه هرکلی کېږي او دې ته اهميت نه ورکول کېږي چې د هر خبر په نقل کې او د هرې خبرې په منلو کې بايد احتياط وکړو. د قران يوه توصيه دا ده چې د قضيې د اصل په اړه بايد تحقيق وشي او صحت او سقم يې راملوم کړای شي. له بده مرغه دغه توصيې هغه خلک تر پښو لاندې کوي چې پخپله ديني عالمان دي.

همدارنگه ليکوال پوهېږي چې د دورغ جوړولو او شايعه خپرولو تر څنګ ځينې خلک شته چې دين قدرت ته د رسېدو او د ثروت د گټلو د وسيلې په توګه کاروي (دا کار هم د سياسي اسلام د ايدېالوژي په چوکاټ کې او هم د فردي هڅو په قالب کې کېږي). ليکوال له ډېرو کلونو راهيسې له دې ډلې سره په لانجو سر دی او اوس هم نه غواړي ورته تسليم شي. دوی هر وخت محضې پلمه لټوي چې پر حريف وروانګي او خپل انتقام ځنې واخلي. دې مقالې دوی ته فرصت ورکړ چې ځينې شيان په کې ورزيات کړي او ورسره ليکوال تر تبليغاتي بريد لاندې راولي او خپلې عقدې پرانيزي.

2- ليکوال د مقالې په پای کې ياده کړې وه چې: "دا به هم ووايو چې له دې خبرو بايد څوک دا مطلب وانه خلي چې ګوندې د دې مدرسو ټول زده کوونکي به په دې ستونزې اخته شوي وي؛ ځکه پاک لمنې وګړي هم شته چې له دې ستونزو يې ځانونه لرې ساتلي دي." اوس هم پر دې خبرې ټينګ ولاړ دی چې مقاله د ټولو هغو وګړو په اړه نه ده

سترگي به پرانيزو...

چې په ديني مدرسو کې يې زده کړې کړې دي؛ ځکه پوهېږي چې د هرې ډلې او د هر اجتماعي طيف په اړه ګلي قضاوت او پر ټولو حکم صادرو ل غلط کار دی؛ ځکه په هره ډله کې ښه او بد دواړه شته. ليکوال پخپله هم په ديني عالمانو کې ګڼ شمېر دوستان لري چې هغوی ته سخت احترام کوي او د هغوی پر دوستۍ فخر کوي؛ خو د داسې محترمو شخصيتونو موجوديت د دې دليل نه شي کېدای چې په دې مدرسو کې پر يوې جدي ستونزې سترګې پټې کړو او هغه ناخوالې چې د دې طيف يوه برخه ورسره مخ ده، له پامه وغورځوو.

3- د دې ډول ستونزو د چارې لټول په دې نه کېږي چې پرده ورباندې وغورځوو، نه د تکفير په تورې او ګواښونو او نورو شورماشورو. که څوک وايي يا داسې ښکاره کوي چې داسې ستونزه نشته، بايد د خپلې ادعا د ثبوت لپاره د منلو وړ ميتود وړاندې کړي. کېدای شي دا ميتود په علمي روشونو ميداني تحقيقات وي، دا هغه ميتود دی چې نن سبا د نړۍ په هر ځای کې د ټولنيزو ناخوالو او ستونزو د پېژندلو او بررسۍ لپاره استعمالېږي. معمولاً د دې ډول تحقيقاتو نتيجه د منلو وړ او کاميابې دي. پر ستونزې برغولی ډول هېڅکله هغه ستونزه نه حل کوي؛ بلکې لايې زياتوي او خطر يې څو برابره ډېروي.

ولې به داسې وي چې نورې ستونزې او ناخوالې چې نورې ډلې ورسره لاس و ګرېوان دي، په علمي ميتودونو وڅېړل شي؛ خو کله چې وار د دې مدرسو وضعيت ته ورسېږي، دې مطالعاتو ته ځای نه وي، حال دا چې د مدرسو د مطالعې اړتيا په دې خورا زياته ده چې مدرسې په ټولنه کې حساس مقام لري.

4- دې مقالې اساساً دوه هدفونه لرل: يو د يوې محسوسې ستونزې څېړل چې په ځينو مدرسو کې شته او د دې مدرسو شاګردان يې په رواني ناروغيو او د شخصيت په اختلال اخته کړي دي او دوی بيا د ګناهګارۍ احساس او بالاخره انتحار کوي. دويم، انتقادي مطالعاتو ته د چمتو کولو له لارې لمر ته د ديني مدرسو راکښل. څوک چې له علمي مقولو سره سروکار لري، پوهېږي چې نقد او انتقاد د عيب لټولو او عيب جوړولو معنا نه لري. نقد يعنې بې طرفانه تحليل چې د يوې چارې مثبت او منفي اړخونه دواړه څېړي چې دا اړخونه يو د بل تر پښو لاندې نه شي. نقد په دې معنا د اصلاح او بهبود لپاره تر ټولو ضروري اقدام او د هغو ناخوالو د مخنيوي او د کميو د چاره کولو يوازينی روش دی چې يو بنسټ، يوه طبقه، يو ګوند يا يوه

ايديالوژي ورسره مخ وي. هغه څوک چې د اصلاح په لټه کې دي او پوهېږي چې هره بشري چاره له زيانونو او افتونو سره مخ وي، له نقد او انتقاد څخه نه وېرېږي، سره له دې چې نقد ترېخ هم وي.

معمولاً دوه ډلې له نقده ډارېږي، يو هغه وګړي چې ځان ته د تقدس او عصمت په سترګه ګوري، ځان له هر عيبه پاک ګڼي او د نقد او انتقاد لپاره هېڅ ځای نه وينې، دويم هغه کسان چې پر خپلو عيبونو خبر دي او له جوتېدو څخه يې ترهه لري. له دې دوو ډلو پرته نور هر څوک پوهېږي چې هر هغه شی چې د انسانانو له عالم سره تعلق لري او بني آدم په کې نقش لري، له عيبه خالي نه وي. که وغواړو دا موضوع په عملي لحاظ وڅېړو، خبره به اوږده شي. ټولو فقهاوو دا موضوع څېړلې ده او بنسټلې يې ده چې په دنيا کې مطلق مصلحت نشته او هر مصلحت له مفسده سره مل وي. فيلسوفانو او متکلمانو هم ښودلې ده چې د هر خير په څنګ کې شر شته. په دې اړه د ابن عبدالسلام قواعد الاحکام کتاب او د امام شاه ولي الله حجة البالغة کتاب ته مراجعه کولای شو.

د دې حقيقت په درک کولو سره هر څوک چې د خپل کار د ښه والي په لټه کې وي، نقد او انتقادي تحليل ته لاره خلاصه پرېږدي او هره خبره چې د اصلاح په نيت کېږي، ان که ظاهر يې تريخ او بې خونده هم وي، په ورين تندي مني.

په دې منځ کې څه چې فوق العاده اهميت لري او ليکوال په هغه مقاله کې په ضمني توګه غوښتل، د ديني مدرسو د رازونو سپړل وو. اهميت په دې کې دی چې تر هغې پورې چې اسطوري ماتې نه شي او د ټولو دنيايي چارو رازونه راونه سپړل شي او تناقضونه يې رفع نه شي، له نننۍ نړۍ سره نه شو جوړېدای. يوازې د بلې دنيا خبرې بايد د رازونو په ډله کې پاتې شي او بس.

موږ هله له دې تمدني بن بست نه راوتلای شو چې د هغو چارو چې عقل يې مني او هغو چارو تر منځ چې له عقله ټنښتي او له عقل سره ښکېلې، پوله جوته کړو. دا هماغسې کار دی چې په مقدماتي ډول د فقهاوو له خوا ترسره شو او د معقولة المعني او غير معقولة المعني امورو تر منځ پوله يې معلومه کړه؛ خو دا کار تر پايه پورې ونه غځول شو او منطقي مقتضيات يې له پامه وغورځول شول.

د هغو تحولاتو يو عمده دليل چې په نتيجه کې يې نوی عصر رامنځته شو، د اسطورو ختمول او د دې نړۍ د قضيو د رازونو سپړل وو چې ماکس وبر او ځينې نور پوهان ورباندې

سترگي به پرانيزو...

پوهېدل زموږ په ټولنو کې دا بهير د علمي ودې او پوخوالي په برکت نه دی شوی؛ خو د نوې ټکنالوژۍ له واردېدو سره يو ډول اوزاري عقلانيت زموږ د ژوند پر ځينو برخو تحميل شوی دی؛ خو نورې برخې لا هماغسې له عقلانيته لرې پاتې شوې او د اسطورو او پيچلو رازونو تر منځ ايسارې پاتې دي. نتيجه يې دا راوتلې چې زموږ جمعي شعور او ټوليز عقل په منطقي تناقض اخته شوي دي. د ژوند په ځينو برخو لکه طبابت، تعميرات او ورته نورو چارو کې د عقلانيت منطق ته غاړه ږدو خو په نورو مهمو برخو کې له عقلانيته تېستو او د اسطورو له عينکو ورته گورو. دا يو مهم بحث دی چې دا يې د خپرلو ځای نه دی. دلته يوازې غواړم ياده کړم چې ديني مدرسې زموږ د ټولنو پر وضعيت د موثر بنسټ په توگه بايد د نورو ډگرونو په شان مطرح شي، اسطوري يې ختمې او رازونه يې وسپړل شي. دا هم د مدرسو په نفع او هم د ټولنې په گټه دي.

بايد ټولنه فکر وکړي چې له دې مدرسو بايد څه تمه ولري او دا وڅېړل شي چې دغه تمې څومره منطقي دي او وگوري چې د دې ملکونو د اړتياوو په پام کې نيولو سره، دغه تمې په اوسني وضعيت کې ترسره کېدای شي که نه.

ليکوال په دې کې شک نه لري چې زموږ په سيمه کې د بحران د زياتېدو او پراخېدو يو عامل، همدا اسطوره پاله او احياناً عقل دېمنه ذهنيته دی. زموږ ځينې ځوانان په همدې روحيه روزل کېږي او په نتيجه کې يې په بې مفهومو شيانو سر ورکولو ته تيارېږي او له ځانه سره نور سرونه هم خاورې کوي. په تېره بيا انتحار په دې ډول ذهنيته او عقل دېمنه روزنه کې ژورې ريښې لري.

د ديني مدرسو علمي نقد او د هغوی د کميو او ناخوالو د ختمولو هڅه، د مدرسو بهتریته ته لاره باسي او ورسره مرسته کوي چې مدرسې د دې ټولنو د پرمختگ په لاره کې مثبت او گټور نقش ادا کړي.

5- ليکوال پوهېږي چې په مذهبي ټولنو کې د ديني مدرسو موجوديت حتمي دی. ده دا خبره له لوړ پوړو دولتي چارواکو سره په خبرواترو کې هم مطرح کړې ده او په خپلو ليکنو کې يې هم ورته اشاره کړې ده. پر دې مدرسو نقد د دې لپاره نه کېږي چې مدرسې بندې شي او يا يې بازار سوړ شي. د نقد منظور دا دی چې د مدرسو گټورتوب او وروستۍ نتيجه يې ښې شي او د شاگردانو تر شمېر يې د شاگردانو د تربیې کيفيت ته زياته توجه وشي. که د اسلامي هېوادونو ديني مدرسې سم درسي ميتودونه ولري، درسي ماحول يې معياري وي او په دواړو برخو کې له نړېوالو تجربو څخه استفاده وشي، او لا مهمه دا چې پر مدرسو د پوهو شخصيتونو او

بنسټونو نقد جاري وساتل شي، بې له شکه چې موږ به د داسې اجتماعي قشر د روزلو شاهدان اوسو چې د دين عقل منونکي تفسير به ولري او ورسره به د دين د اخلاقي ارزښتونو مطابق په ټولنه کې تاريخي او تل پاتې نقش ادا کړي چې ورسره به دغه ټولنې له پراخو بحرانونو د ثبات، پراختيا او پرمختګ ساحل ته ورسېږي.

د روڼ اندو، متخصصو او تکړه عالمانو موجوديت چې په ديني حوزه کې به معنوي خلا ډکه کړي او وګړي د بنو اخلاقو خوا ته رهي کړي او ټولنې ته د سعادت او نېکمرغۍ زيری ورکړي، زموږ له اساسي اړتياوو څخه دی.

خو که د مدرسو وضعیت مو دغسې ګډوډ او خراب پاتې شي او اساسي هر اړخيز اصلاحات په کې رانه شي، له دې مدرسو به يوازې بېسواده «نیمچه ملایان» راوځي چې دوی به هغه د پخوانو خبره د خلکو د ايمان آفت وي، هغه خو لا څه چې د خلکو ژوند او سر به هم په امن کې پاتې نه شي.

د دې ډول ملایانو ځينې کسان همدا اوس هم پر منبرونو ولاړ دي او خلک د خشونت او کرکې خوا ته وربولي او د دښمنۍ او نفرت خوا ته يې بيايي، حال دا چې ټولنې ته د دين پيغام بايد چې سوله، پخلاينه، تفاهم، همکاري، مسالمت، امنيت، خير، نوډالنه، فداکاري، او نور اخلاقي مکارم اوسي چې په دې لاره خلک، هم له خپل خدای سره بهتره رابطه پيدا کړي او هم له بنده گانو سره.

6- ليکوال د طالبانو په مدرسو کې د ماشوم ځورونې لانجمن او حساسيت پاروونکې بحث ځکه مطرح کړی و چې ډېر خلک پرې پوهېږي او خاطرې ځنې لري؛ خو څه نه وايي او د مطرح کولو جراثيم يې له چا سره نشته.

سره له دې چې دا ستونزه عمدتاً د پاکستان په ځينو خاصو سيمو کې زياته شايع ده؛ خو د نورو سيمو او د نورو اسلامي هېوادونو مدرسو هم بې کمي او بې نيمګړتياوو نه دي او څارنې ته اړتيا لري.

څوک چې د نقد څېړې صحرا ته قدم ږدي، له پيله پر دې پوهېږي چې پر څومره لانجمنه لاره تللی دی او بايد د دې کار سختو عواقبو ته هم سترګې پر لاره اوسي. په تېره بيا د هغه بنسټ نقد چې له دين او مذهبي زده کړو سره يې سروکار وي؛ ځکه ډېر خلک دا هېروي چې پر مدرسو نقد، پر دين د نقد معنا نه لري؛ بلکې دا پر غيرمعصومو بني ادمانو نقد دی. هغه

سترگي به پرانيزو...

کسان چې د دين او ديني فعاليتونو په نامه خپلې دنيوي گټې کوي، داسې نقدونه د دين نقد گڼي او دا پر دين تعرض بولي چې په دې توگه د حقيقت د روښانولو مخه ونيسي. شاوخوا دوه لسيزې کېږي چې ليکوال د دين په حوزې پورې د اړوندو افتونو پر ضد مبارزه کوي، پر خرافې مفکورو يې نيوکه کړې ده، له دينه د دنيوي او مادي گټو مخالفت يې کړی دی، د دين تر چترلاندې له عقل سره دښمني يې غندلې ده، او دا يې باور پاتې شوی دی چې د دين غير عقلاني او غلط تفسيرونه به لويې فاجعې رامنځته کړي. دی په دې موده کې د شديدو تورو، توطيو او تهمتونو شاهد پاتې شوی دی؛ خو بله چاره يې نه ده ليدلې غير له دې چې مقاومت وکړي او هغه لارې ته ادامه ورکړي چې ورته د ټولنې له اساسي اړتياوو څخه ښکاره شوې ده.

په وروستيو کلونو کې د طالبانو پديدې د ليکوال ذهن تر پخوا زيات بوخت کړی دی او دی يې مجبور کړی چې د دې بهير پر فکري، اروايي، فرهنگي او تاريخي ريښو ژور فکر وکړي، د دې ډلې په پالنه کې د محيطونو او تدريسي ميتودونو نقش راوپېژني او د دوی راتلونکې مطالعه کړي.

په مدرسو کې د ماشوم څو روڼې موضوع سره له دې چې خورا حساسيت پاروونکې ده؛ خو تر اوسه چا په جدي توگه نه وه مطالعه کړې. ليکوال هغه کسان په دې موضوع کې مسوول او گرم گڼي چې په دې اړه کافي معلومات لري؛ خو د عکس العملونو او مخالفتونو له ډاره يې خولې گندولې دي. کله چې ليکوال دا موضوع مطرح کړه، تمه يې دا وه چې هغه محترم عالمان چې د حقيقت له ويلو نه ډارېږي، جرات به وکړي او د ده ملاتړ به وکړي.

ځينې عوام خپلي کسان تصور کوي چې د حقيقت ويل يوازې پر حکومت نيوکه او د نظام پر اعتبار باندې غورځی دی. د دوی دا جرئت له حق ويلو منشأ نه اخلي؛ بلکې وجه يې د ځينو مسوولانو مدارا او بې تدبيري ده، که نه نو دې خلکو خو لا پخوا خپل امتحان ورکړی، هغه مهال چې د طالبانو تور استبداد ته يې سروته ټيټ کړي او خولې يې گندولې وې.

د حق ويلو او حقيقت لټولو يوه مهمه جلوه خو همدا ده چې څوک دې له هغو ټگنانو ونه ډارېږي چې د حافظ شيرازي خبره «له قران نه يې د تزوير لومه جوړه کړې ده (قران را دام تزوير کرده اند)» او پر محراب او منبر يو رقم جلوه کوي؛ خو په خلوت کې سل رنگه داسې کارونه چې له دين او ديانت سره هېڅ اړخ نه لگوي. دا هغه څه دي چې ډېر خلک يې په خوب کې هم د ويلو جرئت نه لري.

کلونه کېږي چې ليکوال له تاريخکي فکرو، خرافه پرستانو، او هغو وگړو چې په هر څه کې خپله گټه لټوي، مقابله کوي او د دې کار تاوان پرې کوي او د دوی تورو، تکفير او سپکاوی زغمي. خو ليکوال اوس هم د دې لارې پرېښودو ته تيار نه دی؛ خو دا تمه لري چې هغه کسان چې د دين پر راتلونکې، د ديني مدرسو پر راتلونکې او د دې ټولنې د انسانانو پر راتلونکې باندې زړه سوځوي، جرئت وکړي او له دې حقيقته چې بې پردې خو د اصلاح په نيت ويل شوی دی، دفاع وکړي او پرې نه ږدي چې د دوی د چوپتيا په وجه د جهل او خرافه پرده لا پرېږه شي او د عوامفريانو بازار لا تود شي.

هغه کسان چې د حقيقت پروا نه لري او يوازې د خپل نوم او د ډوډۍ په فکر کې دي او په همدې وجه هېڅ نقد او اصلاح نه شي زغملای، که گومان کوي چې د دې خبرې ځواب ورسره شته نو قلم دې راواخلي او دا موضوع دې په علمي تحليل سره تشرېح کاندې. خو که يوازې شور جوړول او د ليکوال پر وړاندې د خلکو د ذهنونو پارول غواړي، بيا به يې حقيقي قاضي ته وړحواله کړم چې هر څه مناسب وي، هماغسې قضاوت ورباندې وکړي. البته بله لاره هم شته او هغه مېاهلي (يو بل ته لعنت ويل) ته د دعوت لاره ده چې قراني اصل هم لري، چې هغه کسان چې له دې موضوع انکار کوي او وايي چې داسې ستونزه نشته او گواکې ليکوال پخپله جوړه کړې ده، راشي او دغه قراني روش ته غاړه کېږدي چې خدای پخپله رښتونی او دروغجن سره معلوم کړي.

په پای کې د حافظ په يوه نغز شعر خبره بس کوم چې وايي:

نقد زاهد نه همه صافی و بی غش باشد ای بسا خرقة که مستوجب آتش باشد
خوش بود گر محک تجربه آید به میان تا سیه روی شود هر که در او غش باشد

سترگې به پرانيزو...

ضمیمې

نقدونه او تعليقاتونه

د مېړن اسلامي فهم سور آش

خالد خسرو

محمد محق د مېړن اسلام د امکان يا امتناع خورا نادر او جنجالي بحث مطرح کړی دی. بې له شکې ممکن افغانستان هغه وروستی ملک وي چې لا په کې د اسلام د مېړن کولو خبره نه ده مطرح شوې. دوديز سنتي اسلام خوار او مقهور شوی او اخواني او سلفي ايديالوژيک اسلام چې له سياست سره مل شوی، د روښانگرۍ او مېړنيتې ضد غښتلی دښمن ځنې جوړ شوی دی.

خرگنده ده چې لا هم د ايران او ترکيې او ځينو نورو هېوادونو په اندازه په افغانستان کې د ديني نوښتګرۍ بنسټونه نه دي رامنځته شوي چې د هغوی پر اساس د دين د نوي کولو او بيا کتنې بهير په يوه مسلط ډيالوګ بدل شي. ځکه خو د ښاغلي محق بحث زياتره په يوه خلا کې واقع کېږي چې نه يې د غځېدو تصور کېږي او نه د مذهب په اړه د عامو خلکو پر فهم يې د اغېز تصور. له بلې خوا دا به نه هېروو چې د مذهب په اړه هر بحث به له سانسور سره مخ شي؛ ځکه زموږ ټولنه له ديموکراتيک ډيالوګ سره بلده نه ده، په تېره بيا د مذهب په بحث کې خشونت او عصبيت منل شوې چاره ده. نو د مذهب په اړه هر نقد او هر بحث هر وخت د سانسور په وجه نيمګړی، مبهم، متناقض او وېرېدلی وي. دلته هم عقل بايد د مصلحت د رعايت او د ځان د مصونيت په خاطر، د چوپتيا لاره ونيسي او دا له تفکره د ډډه کولو له دوامه پرته نور څه نه دي.

د مېړن تفسير دوه سرې توره

د روښانفکرانو او مذهبي نظريه سازانو لپاره په مېړن عصر کې د دين د نوي فهم د جوړولو لپاره تر ټولو جذابه تيوري د هرمنوتيک نظريه ده. مسلمانو ديني اصلاح غوښتونکو د نوي مذهبي فهم پر رامنځته کولو ډېر کار کړی دی؛ خو لا تر اوسه د سانسور او ناخبرۍ په

سترگي به پرانیزو...

وجه، فارسي ژبو ته يې د سمې او ژورې پېژندنې امکان نه دی برابر شوی. مثلاً د محمد ارکون «د اسلامي عقل نقد» کتاب په ایران کې د بيا چاپېدا اجازه نه لري. د نورو ورته لیکوالو حال هم دغسې دی.

دلته چې د ښاغلي محق پر «مېرمن اسلام، امکان که امتناع؟» بحث کوو، منظور مو د اسلامي بیا کتنې پر ټول بهیر بحث کول نه دي او نه خو لیکوال غواړي چې له مذهبي لیدلوري دغه لیکنه وارزوي. دلته د یوه لوستونکي په توګه د دې لیکنې او د مذهب د مېرمن فهم په اړه ځینې پوښتنې مطرح کوم او ښايي ښاغلی محق هم ورسره علاقه ونیسي او دغه مبحث وغځوي.

لومړۍ مسأله دا ده چې ښاغلی محق د «ذات» او «عرض» تر منځ د توپیر په اړه د ښاغلي کریم سروش د نظریې په تبعیت، د «متن» او «د متن د درک» تر منځ توپیر کوي. دا د اسلام د نوي فهم په برخه کې د ده د خبرو زړی دی. ایا د تاریخ، متن او د مذهب په اړه زموږ د فهم تر منځ توپیر امکان لري؟ ښاغلی محق دا کار ممکن ګڼي او دلیل ورته راوړي چې د تاریخ په اوږدو کې مختلفو مذهبو فرقو د قران او اسلامي شریعت په اړه مختلف فهمونه درلودلي دي. ښاغلی محق، سنت پالي چې د اصلي متن د فهم امکان ممکن ګڼي، په دې نقد کوي چې د تاریخي او زمانې واټن په وجه د متن حقیقي معنا ته رسېدل سخت دي.

خو دلته د نوي فهم پر وړاندې ځینې چلینګونه هم راولاړېږي. ښاغلی محق وايي چې «د ټولو بهیرونو اتفاق دا دی چې د دین نوی کول، د کتاب او سنت د تجدیدولو معنا نه لري. کتاب او سنت د تدوین له وخته تر اوسه پورې په لیکلې بڼه له مسلمانانو سره شته او د ټولو بهیرونو په نزد يې اعتبار یو شان دی. کتاب او سنت زړښت نه مني نو نوي کولو ته اړتیا هم نه لري. نو د بحث موضوع دوو نورو سطحو ته انتقالېږي: یوه د تفسیرونو او هغو انګېرنو چې د کتاب او سنت په اړه رامنځته شوې دي او وروسته بیا د فرقو او مذهبونو په ایديالوژۍ بدلې شوې دي او بله د عملي تطبیق او د فرهنګي تګون سطح».

لومړی خو د متن او د متن د فهم تر منځ توپیر سخت او له تناقضه ډک دی؛ ځکه متن په ژبه او په تاریخ کې خلقېږي او په همدې وجه زموږ لپاره د درک وړ دی. کله چې خدای په قران کې د جهاد خبره کوي، منظور یې په تاریخي بستر کې درک کوو. کله چې د هغو کافرانو او منافقانو د جزا په اړه چې حضرت محمد ﷺ نه مني، خبرې کوي، د کلام وضاحت یې د درک وړ دی. دلته نه شو کولای د قران په خبر یو مذهبي کتاب د یوه خورا مبهم او سېمبولیک متن په

توګه تصور کړو چې هر څوک ورڅخه خپل برداشت وشي کولای. له یوه متن سره داسې چلند خورا سخت او بنایي ساده توب وي. دلته د مرجعیت بحث په شدت سره مطرح کېږي. د کتاب او سنت تفسیر د کومو کسانو ذمه واري ده؟ په مېړن فهم کې انسان مرجعیت دی چې په ډله ییز ډول او په سازمانونو او ټولنو کې یې قوانین جوړ کړي او تطبیقوي یې. مثلاً د پارلمان او دولت له خوا د تجارتي قوانینو تصویب. خو د مېړن دیني فهم په نظریه کې به څوک د کتاب او سنت پر اساس نوی تفسیر جوړوي او دا تفسیر به په کومو اصولو او موازینو برابرېږي او معیار او محک به یې څه وي؟

د کریم سروش په شان نظریه جوړونکي معمولاً پر اسلام باندې د روحانیت له حاکمیت سره ستونزه لري. خو تر هغې پورې چې د مرجعیت مسأله او د نوي تفسیر لپاره د معیارونو او موازینو مسأله حل نه کړي، د اسلام مېړن فهم به تشه نظریه پاتې وي. لږ تر لږه مېړنیتي د دین د نوي فهم لپاره اساس نه شي کېدای؛ ځکه مېړنه نړۍ ځینې ارزښتونه په رسمیت پېژني چې اسلام یې نه مني، لکه د همجنسانو تر منځ واده، د مالکیت مساوي حقونه، طلاق، شهادت، سرپرستي او د عقیدې ازادي. بې له شکه د اسلام مېړن فهم د مېړن هرمنوتیک پورې دی؛ خو مېړن هرمنوتیک د دین له اجتهادي درک څخه توپیر لري؛ ځکه د اسلام د فهم لپاره د کتاب او سنت مرجعیت شرط دی، حال دا چې مېړن هرمنوتیک د بشري علومو د مختلفو طیفونو پر اساس باندې د مفسر پوهه او فن دی چې دین هم د همدې طیفونو یوه برخه اوسېدای شي. دې مسأله ته په کتو سره ښاغلی محق باید خپل هرمنوتیکي او یا تفسیري وار له مخې شرطونه څرګند کړي. قران د ګڼو مذهبي احکامو او تعالیمو کتاب دی چې د دعوت او ژغورنې لپاره لېږل شوی دی. په همدې وجه قران د اسلامي شریعت اساس ګڼل کېږي. ممکن څوک ووايي چې د تاریخي واټن په وجه، د قران د تعالیمو هغسې درک چې د هغې زمانې خلکو کړي و، نور ممکن نه دی؛ خو دا استدلال ځکه چندانې قانع کوونکی نه برېښي چې د اسلام دین تاریخي تداوم، مکتوبات او متون لري. دا چې مختلفې دیني فرقې لکه تشیع او تسنن شته دي، معنا یې د قران او اسلامي تاریخ په اړه د دوی د فهم اساسي اختلافونه نه دي.

د مختلفو اسلامي فرقو په منځ کې ګلي شرعي احکام لکه لمونځ، روژه، پراخت باندې ایمان، پر خدای باندې د عقیدې او د حضرت محمد د پیغمبرۍ د منلو په واسطه ژغورنه، او ان جزایي احکام لکه سنگسار یا د لاس غوڅول، سره له دې چې په مختلفو دلیلونو نه تطبیقېږي، چندانې سره توپیر نه لري. نو هماغسې چې د ښاغلي محق په شان دیني اصلاح

غوښتونکي پوهېږي، د اسلام د مدرن فهم لپاره د احکامو فرعي او ثانوي فقهي برداشتونه کار نه کوي، د مدرن فهم بحث پر فروعاتو نه دی؛ بلکې دلته اساسات تر پوښتنې لاندې راځي. همدارنگه متن په ژبه کې زېږي او په تاریخ کې معنا مومي. دې کې شک نشته چې تاریخي زمان بیا لاسته نه راځي؛ خو تاریخي او د لرغونپېژندنې مدرکونه ورځ تر بلې د مذهبي متن په فهم کې راسره مرسته کوي. زما په نظریو مذهبي کتاب چې تاریخي تداوم لري، په هر لحاظ له یوه فلسفي او ادبي متن سره توپیر لري او د هغه لوستل او فهم هم له نورو متنونو څخه متفاوت وي. یو دلیل یې دا دی چې دین د شریعت په قالب کې تاسیس شوی او مومنین یې پیروي کوي. نو زه دیني فهم د مذهبي متنونو عارفانه او فلسفي درک نه ګڼم، دا هغه کار دی چې طارق رمضان یې د یوه اسلامي متفکر په حیث په غرب کې کوي، زه دیني فهم د مذهبي او اخلاقي احکامو او طرز العملونو یوه مجموعه ګڼم چې په یوه سیاسي او اجتماعي نظام کې تنظیم شوي دي. د مذهب شخصي فهم یا پروتستانیتي برداشت، په اسلامي هېوادونه کې ماتې خوړلې ده؛ ځکه مذهب تنظیم شوي قواعد او احکام او رسمي مفسران لري چې هغه روحانیون او دیني عالمان دي او دا په اسلامي هېوادونو کې د دې نظریې مخه نیسي.

د میراث ویشل، د زوجونو تعدد، د سرپرستي او طلاق حق، تقوا او د جنسي رابطې ممنوعیت، د مسلمان او کافر تر منځ توپیر او ... هغه مذهبي او اخلاقي احکام او لارښوونې دي چې اسلامي ټولنه ورباندې اداره کېږي.

کله چې دین د یوه سیاسي او اجتماعي نظام په توګه مطرح کېږي، بحث د احکامو پر تطبیق یا تعدیل باندې وي، نه د هغوی پر تفسیر باندې. ځکه اکثره تفسیرونه په اسلام کې له راغلو احکامو سره مستقیمه رابطه لري. په اسلام کې راغلي د طلاق او د میراث حق که راواخلو، کېدای شي اجرا یې کړو یا یې اجرا نه کړو؛ خو دا نه شي کېدای چې بل رقم یې تفسیر کړو، مثلاً د میراث احکام داسې تفسیر کړو چې په کې د نارینه وو په نسبت د ښځو برخه زیاته وي. دلته تفسیر له تعدیله پرته بل څه نه دی.

اجتهاد، نه مدرن فهم

واقعیت دا دی چې د اسلامي مدرن فهم نظریه له غرب راپور شوې تیوري ده، تحریف شوی د سکورس له ناکامه ستراتیژیو سره دی. د اسلامي نوي فهم نظریه، د اسلام د دودیز فهم په پارادایم کې او همدارنگه د رسمي دیني مرجعیتونو او مستبدو مذهبي حکومتونو چې د شرع او تثبیت شویو مرجعیتونو مدافع دي، له ډاره واضحاً ناقص الخلقه تیوري ده. تازه فهم

باید د فقهي اجتهاد - چې په اسلام کې پخوانی سنت دی خو اوس پرېښودل شوی دی - د انکشاف نظریه وگڼو، نه د دین په اړه د مدرن انسان فهم. ځکه مدرن فهم ځینې اصول او اساسات لري چې د ښاغلي محق له یادو خبرو سره تفاوت لري.

څنگه چې محمد رضا نېکفر د ښاغلي عبدالکریم سروش او مجتهد شبستري په نقد کې، د دین د مدرن فهم په اړه، ښه وایي:

۱. مفسر باید «زه» وویلاي شي، د ده «زه» باید خپل شخصیت ولري او منفصل فهم ونه لري یعنې باید خپل فکر وڅرګوي، نه دا چې د مقتدرو او په سنت کې د محترمو مرجعو له عینکو مسایلو ته وګوري.

۲. مفسر باید هر متن یوازې متن وګڼي، یعنې چې خپله لیکونکی ولري، په خاص فکر باندې، په خاص قلم باندې، خاصو مخاطبانو ته په خطاب کې، په خاصه زمانه کې لیکل شوی وي.

۳. مفسر باید د تاریخ په مفهوم وپوهېږي او د نوي عصر په نامه د دې ستر تحول په ژورو پوه وي او بالاخره دا چې

۴. د بیان او بل څه ویلو ازادي ولري؛ ځکه که چېرې د بیان ازادي نه وي، سنت به هم خپل رازونه برېښ نه کړي او لا به هم په هماغه ژبه خبرې وکړي چې تاریخ ورباندې تپلی دی ... هرمنوتیک یعنې بل وړ فکر کول او هرمنوتیک مفسر په لومړۍ درجه کې له سپینو خبرو او بل وړ فکر کولو سره پېژندل کېږي.

د مذهب مدرن فهم په نظري لحاظ ځکه ډېرې سستۍ لري چې د احکامو او تشییت شویو عقایدو حوزه پراخه ده او مفسر باید هغه اصول ومني. ځکه مذهب ان په خپله نننۍ معنا هم د تعبد او تعقل ګډوله ده. په اسلامي مفکورو کې هم فلسفي فکر د متن او شریعت تابع پاتې شوی دي نو په هر ځای کې چې عقل له متن سره په ټکر کې واقع شوی دی، اولویت متن او اصلي شرعي احکامو ته ورکړل شوی دی. پر خدای، د پیغمبر پر نبوت، د وحی له لارې د کتاب نزول، د محشر صحرا ته د ټولو ورستنېدل او ... اعتقاد د مومنانو د ایمان د حوزې موضوعات دي. حال دا چې مدرن فهم له بې پوښتنې او بې سنجشه ایمان سره سروکار نه لري. زما په نظر اسلامي عقل د ایمان او استدلال یوه ګډوله ده چې یو لړ مسلمات مني؛ خو مدرن عقل د رادیکال انسان نقاده قوه ده چې خپلې اساسي پوښتنې مطرح کوي او د هغه له خوا د مسلمو عقایدو د رد احتمال کاملاً شته.

سترگي به پرانيزو...

البته هماغسې چې نېکفر څرگند توضیحات ورکوي، اسلامي نوی فهم په هېڅ صورت د مېړن فهم او عقلي ډيالوگ په چوکاټ کې نه ځایېږي، بلکې زیاتره د اجتهاد په چوکاټ کې راځي. ځکه اجتهاد یو لږ ګلي او اصلي اصول مني او هڅه کوي تناقضونه رفع کاندې، د مومنانو پوښتنې او ابهامات ځواب کړي او ستونزو ته یې نوې حل لارې وړاندې کړي، البته حوزه یې محدوده ده. حال دا چې د عقلانیت او مېړن فهم لاره داسې نه ده. بې له شک د مېړن فهم بر خلاف، د نوي اسلامي فهم نظریه باورمنه ده چې په متن او سنت کې ځینې پټ رازونه شته او دا ورته له نوې نړۍ سره د مطابقت ظرفیت ورکوي. خو مېړن فهم د مذهبي متنونو تاریخی توب مني او استدلال کوي چې نوې نړۍ د جوړښت، مناسباتو او ارزښتونو په لحاظ له پخوانۍ نړۍ څخه ګوهرې او یا ماهیتي توپیر لري او باید د دې دوو دنیاوو تر منځ تحول او شلېدنه ومنل شي، هماغسې چې د مېړنې او پخوانۍ ټکنالوجۍ تر منځ دا توپیر منل کېږي.

د متن تاریخی توب

زما په نظر د دیني بیا کتنې بهیر د مېړن فهم او عقل په تبعیت، باید د خپلو متنونو تاریخی توب درک کړي، که نه له تناقض او دروني بحران سره به مخ شي. د متنونو مجدد تفسیر یو ګلي او مبهم عمل دی چې د نوې نړۍ له روح سره په ټکر کې دی.

د «بشر د حقونو د منشور» له مخې انسانان بې له دې چې مذهب او توکم ته یې وکتل شي، ټول له انساني کرامته برخورداره دي، حال دا چې د اسلام د ارشاداتو پر اساس مومن پر اسلام باندې د عقیدې په وجه، د کافر په نسبت ارجحیت لري. د آخرت پر ورځ هم مومن پر خدای او حضرت محمد باندې د خپلې عقیدې په وجه جنت ته درومي او کافران د خپل انکار په وجه د دوزخ په اور کې سوځي.

ایت الله منتظري په ایران کې د شیعه د یوه مرجع په توګه، بهاییانو ته چې د اسلام خلاف مذهب لري، د تابعیت او په ملک کې د اوسېدو حق ورکړ؛ خو هېڅکله یې مسلمان او بهایی ته یو شان شأن قايل نه شو. نو که معیار د دین مېړن فهم وي، خبره به تحریف ته ورسېږي.

دلته دوې سره یو مخ متفاوتې لارې دي:

1- د متن تاریخی توب په رسمیت وپېژنو او

2- یا یې له تاریخی توبه انکار وکړو او ورته تل پاتې او د هروخت لپاره اعتبار ورکړو.

مثلاً، کله چې اسلامي هېوادونه نوې نړۍ ته ورننوتل، مرییتوب په کې منسوخ شو، حال دا چې په اسلامي فقه کې د مرییتوب په اړه مختلف احکام شته چې له مرییانو سره د چال

چلند او له هغوی سره د جنسي رابطې او داسې نورو مسایلو په اړه بې خبرې کړې دي. خو ولې مرییتوب سره له دې چې په مذهبي متنونو کې قدامت لري، منسوخ شوی دی؟ ایا مذهب هغه منع کړی دی؟ دلیل یې نوی عصر دی. اصلاً مدرنیت یعنې د قدیمې او نوې دنیا سره بېلول. په دې چوکاټ کې د مذهب مدرن فهم یعنې د هغو اصولو او موازینو تعدیل چې نننی انسان یې د عقلي معیارونو او نوې پوهې پر اساس نه شي منلای، حال دا چې مسلمانان پر دې خبرو باور نه لري. دوی فکر کوي چې دین، تاریخي زمان په رسمیت نه پېژني. خو په واقعیت کې د دې شي معنا د نوي عصر د سیکولر جهان چې طلسمونه په کې مات شوي دي، نه درک کول دي. د متن تاریخت د هغه پر اقتضا دلالت کوي. دا د مدرن فهم له لومړنیو اصولو څخه دی. نو د یوه عصر له مخې د بل عصر اټکل کول منطقي نه دي. مثلاً نه شو ویلای چې ولې د بشر د حقونو منشور د حضرت موسی په وخت کې تدوین نه شو. د بشر د حقونو منشور د مدرن عصر محصول او د مدرن انسان د اخلاقي پرمختګ نتیجه ده. که د دیني بیا کتنې نظریه د متن تاریخت په رسمیت ونه پېژني، بیا نه شي کولای د ځان او سلفیت تر منځ واټن پیدا کړي. په دې منځ کې منځنۍ لاره علمي اعتبار نه لري؛ بلکې دا به یوازې موقتي ژبنۍ لوبه وي. مرییتوب د تازه تفسیر په وجه نه؛ بلکې نوې نړۍ ته د ورننوتو په وجه منسوخ شو. د تاریخت له اصله پرته د مرییتوب بیاراژوندی کول مانع نه لري.

بې له شکه د دیني بیا کتنې نظریه به د دوو قطبونو تر منځ په نوسان کې وي چې په یوه سر کې یې د متن د تاریخت په رسمیت پېژندل دي او په بل سر کې یې لومړنیو احکامو ته وفاداري. لکه د مجتهد شبستري په مباحثو کې چې د حجاب تاریختوب یا نه تاریختوب بیانېږي. نو دا نظریه تر دې دمه په اسلامي نړۍ کې بااعتبارې فکري نظریې ته نه ده اوښتې او لا د باد په مخالف جهت کې حرکت کوي. اصلي بهیر د سنتپالو په لاس کې دی چې خپل کار د تېرې زمانې احیا کول بولي. غالب اسلامي بهیر د شریعت او مدرنې نړۍ متناقضه ګډوله ده او د دې تناقض دلیل هم د نوي عصر الزامات او دیني اصولو ته د وفادارۍ اجبارونه دي، هماغسې چې مسیحیانو او یهودانو په نننۍ نړۍ کې دا تناقض منلی دی.

د مدرن اسلام په بحث کې د بنسټپالنې پل

عبدالکبير صالحی

اشاره: دغه لیکنه د وتلي څېړونکي استاد محمد محق پر «مدرن اسلام، امکان که امتناع؟» نقد دی. تر دې مخکې ښاغلي خالد خسرو هم پر دې مقالې پر ځای او څرگند نقد کړی و. خو زه غواړم دې موضوع ته له بل لیدلوري وگورم او د ښاغلي محق په مقاله کې د بنسټپالنې پل جوت کړم. باید ووايم چې ما اوږده موده د ښاغلي محق شاگردې کړې او د هغه د پوهې له درمن څخه مې وړې راټول کړې؛ نو زه هر وخت ځان د دغه فرزانه مفکر پوروی گڼم.

د اسلامي بنسټپالنې پدیده په نننۍ نړۍ کې څرگند حضور لري. دغه خشونتپالې پدیده له ځانه پرته نور د اسلام هر ډول تعبیر د گمراهۍ او ضلالت نښه بولي او د نورو دیني تعبیرونو پیروان د وژلو او ختمولو وړ گڼي. دا پدیده تر ټولو زیاته د بنسټپالنې د اسلام له مدرن تعبیر سره لري؛ ځکه دا ورته د امریکایي اسلام نښه ښکاري.

د بنسټپالې اسلام خشونتپالنه او د وینې توپولو شوق سبب شوی دی چې ډېر هغه کسان چې په افغانستان او نورو اسلامي ملکونو کې د دیني بیاکتنې فکر په سر کې لري، د سر د خوندي ساتلو لپاره د عافیت څنډې ته پناه یوسي او خولې وگنډي او قلم او کاغذ واړه وسوځوي. د نوفرانو هغه شمېر چې خپلې مفکورې بیانوي، هغوی هم ډېره هڅه کوي خپله خبره په داسې چل وکړي چې د امکان تر حده د بنسټپالو غیرت راونه پاروي او د هغوی په ذهن او ضمیر کې د خشونتگرۍ اور بل نه کړي. په همدې وجه د مسلمانو نوفرانو ژبه اکثرأ په تناقض او ابهام ککړه وي، معنا دا چې د دوی په اثارو کې کولای شو د روښانفکرۍ نښې او د بنسټپالنې پل دواړه په ښکاره وویښو. د ښاغلي محق «مدرن اسلام، امکان که امتناع؟» هم له دې قاعدې مستثنا نه ده او د بنسټپالنې وېروونکې سلطې پرې د ابهام او تناقض ویلو څپه تحمیل کړې ده. دا لیکنه غواړي د بنسټپالنې بدشگونۍ حضور د «مدرن اسلام» په مقاله کې په لنډه توگه جوت کړي.

د «مدرن اسلام» مقاله په نننۍ نړۍ کې د دین تجدید «حتمي» چاره گڼي او د دې چارې ترسره کېدل د مدرنې نړۍ له نورو وگړو سره د سیال کېدو یوازینی لاره گڼي. مقاله ټینگار

کوي چې که وغواړو په مېړنه نړۍ کې د دين معنويتپالې نقش غښتلی کړو، بله چاره نه لرو مګر دا چې د ننني انسان د پوهې اسمان ته وخېژو او د دين نوي تفسیر وړاندې کړو.

د «مېړن اسلام» لیکوال د مصطفی ملکيان له مفهوم جوړولو پور اخلې او د اسلام د درې ګونو سطحو په مورد کې، د تجدید موضوع مطرح کوي او نوسازي په دویم اسلام یعنې «د ديني تفکر، تفسیر او د فهم په سطحې» پورې منحصر وي. هغه لومړی اسلام یعنې «د اسلام د لومړي لاس د منابعو لکه د کتاب او سنت سطح» له تجدیده بې نیازه ګڼي؛ ځکه د دغه فرزانه مفکر په باور، د اسلام پر دې سطح هېڅکله د زېږنت ګرد نه پرېوځي:

«د ټولو بهیرونو اتفاق دا دی چې د دين نوي کول، د کتاب او سنت د تجدیدولو معنا نه لري. کتاب او سنت د تدوین له وخته تر اوسه پورې په لیکلي بڼه له مسلمانانو سره شته او د ټولو بهیرونو په نزد يې اعتبار يو شان دی. کتاب او سنت زېږنت نه مني نو نوي کولو ته اړتیا هم نه لري...»

ښاغلی محق لویه هڅه کوي چې له تطبیقي لاري څخه د تجدید مصداق تعین کړي او د مېړنیزم او بنسټپالنې په سیاق کې د دې مفهوم د معنا حدود روښانه کړي او بیا د مېړنیزم په ګټه د تجدید پر معنا ټینګار وکړي.

خو ژر بیا په اسطوره باوري کې ډوبېږي او د بنسټپالو په شان د تاریخي کتنې په خوارۍ اخته کېږي او په نتیجه کې يې د لومړي اسلام د تجدید پر «بې معنا» توب او دا چې په دې اړه د فکر کولو مجال نشته، ټینګار کوي، له دې ناخبره چې د مېړنیزم په بحث کې هېڅ داسې چاره نشته چې فکر نامونکی (unthinkable) وي. د دې ادعا څرګند دلیل دا دی چې دغه بحث د تقدس تورېلو (desacralization) او طلسم ماتولو (disenchantment) پر اصل تکیه کوي او هر ډول حد او برید چې د «ناقدانه تفکر» مخې ته راشي، له منځه يې وړي. دا اصل د دين ګلټیت، د تاریخي – پدیده پوهنې د نقد په تله کې اچوي او په دې انتقادي فکر کې د بنيادي متنونو (نصوص المؤسس) او د مفسرینو د فهم تر منځ توپیر ته نه قایلېږي.

د تأمل وړ ټکی دا دی چې د دين د تجدید په مسأله کې د «مېړن اسلام» د لیکوال هرمنوتیک او معنایي افق په ښکاره د بنسټپالنې د مسلماتو تر اغېز لاندې راځي. د بنسټپالنې مسلمات د حقیقت، تقدس او خشونت په مثلث کې راڅرګندېږي. په بنسټپالنه کې د لومړي اسلام تجدید نه منل، یو مسلم او مقدس حقیقت دی چې که هر څوک د هغې خلاف خبره وکړي، د خورا سخت خشونت مستحق ګڼل کېږي. ښاغلی محق د دې لپاره چې د

سترگي به پرانيزو...

بنسټپالو له بې حد و حصره خشونت څخه ځان وژغوري، د دې حقيقت تقدس ته احترام کوي او په «مَنْ يُجِدْ لَهَا دِينَهَا» کې د «فهم» کلمه مقدر او مسلم گڼي او په نتيجه کې د لومړي اسلام نو سازي «بې معنا» گڼي.

د لا حيرانتيا خبره خو دا ده چې دغه نامتو نو فکري ليکوال د پخوانو د تناقض ځپلي تفسيري سنت په پيروي، د اسلام د لومړي لاس د منابعو ټول تاريخمن مظاهر لکه نسخ، د نزول سبب او د ورود شأن له ياده باسي او يو مخ دا هېروي چې دغه منابع د خپل وخت له اجتماعي - فرهنگي واقعيتونو سره د ډيالکتیکي رابطې له لارې منځته راغلي او همدا چې دې دوه اړخيز پيوند ته يې غاړه ايښې ده، معنا يې دا ده چې په وخت پورې تړلي دي او بدلون مني.

د «مډرن اسلام» د ليکوال په تاکيد، د دې مقالې تر ټولو محراقي او مهم ټکي دا دی چې: «نننی انسان له پروني انسانه توپير لري... نننی انسان په خپل ذاتي کرامت پوه شوی دی او اوس هغه دين قبلوي، هغه قوانين خوشوي، هغه فرهنگ غوره کوي او هغې لارې او طريقې ته په ښه سترگه گوري چې د دې کرامت حفاظت وکړي... که موږ وغواړو د دين د سم درک کولو او د ټولنې د ستونزو د حل کولو په لاره کې کاميابي حاصله کړو، بله لاره نه لرو، بايد نننی انسان او نننۍ نړۍ سم وپېژنو، د دې عصر غوښتنې درک کړو، د ننني انسان معرفت او پوهه د اعتبار وړ وگڼو او بيا د دين داسې تفسير وړاندې کړو چې له دې پوهې او معرفت سره موافق اوسي».

دغه ټکي پر ځای او رسا دی؛ خو هغه چې دا خبره يې کړې ده، دا ځنې هېره شوې ده چې له پاراډوکسي او متنافي الاجزا تيوريو په وسيله نه شو کولای د دين داسې تفسير وړاندې کړو چې د مډرن انسان له معرفت سره اړخ ولگوي.

اوس د دې وخت رارسېدلی دی چې په اسلامي نړۍ کې د نو فکري سنت د ابهام او تناقض گرد له مخه وځنډي او نور په مطلق باوري او قطعيت ککړ نه شي. که ښاغلی محق او نور ديني نو فکري کسان «په نوې نړۍ کې د دين د سرلوړې» فکر په سر کې او پر «ننني انسان باندې د ديني مفکورو د منلو» پروا لري، بايد له متناقضو خبرو او مبهمو مفکورو ډډه وکړي او په خورا ژور فکر سره د ديني مدرسه يي مفکورو په خورا اساسي بنيادونو کې ورننوي او د «مسلمانۍ ټوله دستگاه» له سره ولولي او خپلې ټولې هلې ځلې د دين د فهم تجديد او نوي تفسير ته معطوف نه کړي. ليکوال د دې مقالې غځونه بل وخت ته پرېږدي او دلته پر دې ټکي

سترگي به پرانيزو...

ټينگار کافي گڼي چې ديني نوښکران د «دين د فهم» تر تجديد د مخه، دې ته اړتيا لري چې لومړني او لاندني مباني يې د تاريخي، ژبپوهنې او معناپوهنې په تله کې راوتلي.

د طالبانیزم د معرفتي او اجتماعي مسألې مطرح کول د "سخت طالبان، نرم طالبان" مقالې ته کتنه

شاکر مهريار

تېره اوونۍ، سه شنبې د 8 صبح د ورځپاڼې په 1036 مه گڼه کې د محمد محق «سخت طالبان، نرم طالبان» مقاله خپره شوه. محق هغه ليکوال دی چې ليکنې يې هر وخت د قدر وړ فکري او تيوريکي تومني درلودلې دي او د رسنيو او شنونکو له نظره پټې پاتې شوې ساحې يې مطرح کړې دي. له بلې خوا تر دې دمه د طالبانو او بنسټپالنې په اړه هغه تحقيقي ادبيات چې په اکاډيمیکو او غيراکاډيمیکو محيطونو کې رامنځته شوي دي، يا خو سطحي او برسېرن دي او يا له داسې فرضيو او وار له مخکې فرضونو سره تدوين شوي چې پوښتنې راولاړوي. په تېره بيا د دوی اکثره کسان د طالبانيزم په اړه ژورناليستيک تحليلونه وړاندې کوي چې په هغو کې د طالبانو معرفتي اړخونه له فرهنگي - اجتماعي زمينو سره يې له پامه غورځول کېږي. افغان څېړونکو نه يوازې دا چې تر اوسه پورې يې د طالبانيزم په اړه د تأمل وړ توضيح او تبیین نه دي وړاندې کړي، بلکې د دوی سخت اوزاري بعدونه يې برسېرن درک کړي دي.

په «سخت طالبان، نرم طالبان» مقاله کې محمد محق هڅه کوي چې په افغانستان او احياناً په سيمه کې د طالبانو فرهنگي - اجتماعي اړخ وښيي. ښاغلي محق په ياده مقاله کې طالبان په دوو ډلو وېشلي دي چې په «سخت طالبان» او «نرم طالبان» يې يادوي. له «سخت طالبانو» څخه مطلب هماغه کسان دي چې نن سبا د طالب په نامه په پراخ خشونت لاس پورې کوي او عملاً د دولت او نړېوالو ځواکونو پر ضد جنگېږي او د خپل حاکميت په دوره کې يې هم له هېڅ ډول خشونت او وحشته ډډه نه ده کړې.

د افغانستان دولت هم هڅه کوي چې په سیاسي صحنه کې له سختو طالبانو سره مذاکره او خبرې اترې وکړي. خو نرم طالبان هغه وګړي دي چې په ښکاره خو طالب نه بلل کېږي؛ مګر د دوی طالباني فعالیت د ټولنې په منځ کې روان دی.

د محق په وینا، دویم بهیر، «د طالبانو بله برخه ده چې نامرئي (نه ښکارېدونکي) طالبان دي چې له هغې پرته د طالبانو د جنګې ډلې فعالیت له ستونزې سره مخ کېږي. د جنګي طالبانو د فعالیت ادامه شدیداً په دې ډلې پورې تړلې ده؛ ځکه دا ورته د جبهې شا ته ایديالوژیکي ملاتړ برابروي. هېڅکله د دې ډلې نقش چې لومړۍ ډلې ته اجتماعي - فرهنګي بستر غوړوي او جنګیالي ورته برابروي، جدي نه دی ګڼل شوی.» (محق، 8 صبح، شماره 1036) اجازه راکړئ د طالبانیزم د مسألې په توضیح کې د نورو لیدلوریو او د بحثونو د طرزونو مختصره یادونه وکړم د طالبانیزم د توضیح لپاره متفاوت لیدلوري رامنځته شوي دي.

ځینو ویلي دي چې طالبان د افغانستان د سنتي او دودیزو ارزښتونو د عیني تجسم حیثیت لري. یعنې طالبان د کلیوالو ارزښتونو چې پر دوو اساسي ستونو «قبیله پالنه» او «اسلامي بنسټپالنه» ولاړ دي، تجسم دی او ښار او ښاري فرهنګ یې تر برید لاندې راوستلی

دی.

ځینو نورو طالبان د پښتنو د وضعیت مدلول ګڼلي دي. دوی ویلي دي چې پښتنو د افغانستان د اکثریت په حیث په سیاست کې تاریخي نقش لرلای دی او طالبان د واک د بیا انحصار او یا د پښتنو په لاس د واک د انحصاري لړۍ د بیا ژوندۍ کولو په لټه کې دي.

ځینې بیا دا لیدلوری جوتوي چې طالبان د نظامي پالي اسلام ځواکونه دي چې غواړي هر چېرته واوسي او په ایديالوژیک لحاظ غواړي پخوانی ایديال اسلام تطبیق کړي او د یوه خیالي ارمان د پوره کولو لپاره خیالونه پالي، لکه څنګه چې ملا عمر د اسلامي او توپیا (utopia) خیال د طالبانو په وجود کې جوړاوه.

د پاکستانی ژورنالیست احمد رشید په شان ځینې کسان، طالبان د امنیت او انرژۍ په برخه کې د پېچلو سټراتیژیکو تګلارو زېږنده ګڼي، په تېره بیا له منځنۍ اسیا جنوبی اسیا ته د انرژۍ د انتقال په مسأله کې. (طالبان او د افغانستان بحران، هاروارد، 2009)

سربېره پر دې، د څېړونکو او لیکوالو په منځ کې د ټولنپوهنې او وګړپونې پر لیدلوریو هم ټینګار شوی دی.

سترگي به پرانيزو...

د طالبانو په اړه په ټولنپوهنيزو او بشريو هنيزو تحقيقي ادبياتو کې، د جوړښتونو تغيير او تحول، د رهبرۍ خلا، قبيله يي او طالبپاله فرهنگي - اجتماعي بېخ ښاگانې، له ښاري مظاهرو سره جنگ او د دوديزو چارو تقدیس، په تېره بيا په پښتون مېشتو سيمو کې، د طالبانو په توضيح کې اساسي ټکي گڼل کېږي.

په ځينو فرعي او څنگيزو ليدلوريو کې طالبان، د درانيو پروړاندې د غلزيو بغاوت گڼل شوی دی. همدارنگه ډېر نور کسان طالبان د مجاهدينو د واکمنۍ پر مهال د بډامنيو او د حاکميت د ړنگېدو او د واک د ټوټې ټوټې کېدو پروړاندې عکس العمل گڼي چې اجتماعي شلېدنک او د جوړښتونو گډوډيو ورته لاره هواره کړې وه. داسې ليدلوري هم شته چې مسألې ته کلي نظر کوي او اسلامي بنسټپالنه د غربي مدرنيتې پروړاندې عکس العمل گڼي او طالبانيزم هم ورپورې تړي. خو هغه ليدلوري چې غالباً په غربي اکاډيمیکو محيطونو کې رامنځته شوي دي، طالبان يې په افغانستان کې د قدرت د مناسباتو د شکل او ماهيت پر بنا تحليل کړي دي. دا ډول تحليلونه پر دوو برخو وېشلای شو: «جنوب مېنا» او «شمال مېنا» ليدلوري.

په جنوب مېنا ليدلوري کې، طالبان د افغانستان له جنوبه هغه راولاړه شوې پښتون توکمه ډله ده چې په خاص تاريخي بستر کې د يو قوموالۍ پر بنا د سياسي ثبات د ايجاد لپاره ارزول کېږي. د عبدالقادر سينو غونډې کسانو طالبان پر همدې اساس تحليل کړي دي: «که تاريخ يولارښود دی، په افغانستان کې واکمنۍ د پښتنو په انسجام او سره راټولېدو رامنځته شوې دي، او افغانستان د دوی له خوښې پرته حاکميت نه شي لرلای» دا د «طالبان او د افغانستان بحران» په کتاب کې د عبدالقادر سينو د مقالې لومړۍ جمله ده. د دې ډول روشونو انعطاف نامنونکی مفروض د يوه قوم په لاس د قدرت لړۍ او پر همدې مېنا د ثبات ايجاد دی؛ خو دا به نه هېروو چې نه يوازې دا چې ټول پښتانه طالبان نه دي؛ بلکې پښتانه هم د هغوی قربانيان دي. د دې نظر په مقابل کې «شمال مېنا» ليدلوری دی. په دې ليدلوري کې طالبان له «کورني استعمار» جلا نه شي توضيح کېدای. ځينې کسان لکه نظيف شېراني، هر وخت پر داخلي استعمار ټينگار کوي. زه دا دوه ډوله چلند په ترتيب سره جنوب - مېنا او شمال - مېنا نوموم.

دغه ليدلوري په يو بل کې د پام وړ تداخل او ورته والی لري. سره له دې چې دغه ليدلوريو د تحليل مخه د سياسي قدرت او احياناً د تاريخي نوستالژۍ خوا ته ده؛ خو ځينې

واقعيتونه هم توضيح کوي، مثلاً دا چې په اکثرو تحليلونو کې څوک د پاکستان، بنسټپالنې او قبيله يي جوړښت عوامل له ياده نه شي ايستلای. خو د طالبانو معرفتي او ذاتي بعدونه او هغه جوړښتونه چې طالب پالي او کولای شي افغانستان يو ځل بيا د وحشت او تباهي کندي ته ورخطا کړي، نه دي توضيح شوي. د طالبانو په اړه د ښاغلي محق تحليل، څه په همدې مقاله کې او څه د هغه په پخوانيو مقالو کې يو له هغو مباحثو څخه دی چې خورا د تأمل وړ دي. په دې تحليل کې د طالبانيزم پر معرفتي او ذاتي بعدونو سربېره، پر فرهنگي او اجتماعي زمينو يې هم ټينګار شوی دی. ښاغلي محق په داسې وخت کې د نرمو طالبانو مسأله مطرح کړه چې ځينو د احمد رشيد په ګډون، د ليکوال او څېړونکي تر نامه لاندې بارک اوباما ته ليک وليکه، دوی په بې شرمۍ سره طالبان «ملي غورځنگ» بولي او په دې ډول د امريکا پر ولسمشر زېري کوي چې له دې «ملي غورځنگ» سره د خبرواترو وخت رارسېدلی دی او هغوی د هېواد په جنوب او شمال کې په شدت سره ځواکمن شوي او د لا ډېرو وحشتونو د زېږولو جوګه شوي دي. دا راته ښيي چې له يوې خوا د طالبانيزم د خطر په مسأله کې سهل انگاري کېږي او له بلې خوا په سياستونو او تحليلونو کې هر وخت تمرکز پر سختو طالبانو باندې کېږي. سربېره پر دې، دا چې د طالبانو ايدېالوژيک او معرفتي اړخونه په تحليلونو کې نشته او د دې پديدې اجتماعي او فرهنگي بعدونه نه دي څېړل شوي، د دې سبب شوي دي چې له طالبانو سره سياسي چلند او د دوی د تحليل شاخصې د طالبانيزم له خوا وټاکل شي.

بېرته به د ښاغلي محمد محق مبحث ته راوګرځو. زه د ښاغلي محق د مقالې له عمومي چوکاټ سره موافق یم؛ خو خبره د مسألې په توضيح کې ده. سره له دې چې د ښاغلي محق توضيح خورا په زړه پورې او جذابه ده؛ خو داسې نه ښکاري چې د «نرمو طالبانو» په اړه د ده توضيح دې د تيوريکي غنا په لحاظ د دې مفهوم لپاره کافي وي. د ښاغلي محق د مقالې جوت ټکی، د يوه مشخص مبحث پر بنا د نرمو طالبانو راپېژندل دي؛ خو د دې دوو ډلو (سختو او نرمو طالبانو) تر منځ د باورونو د اشتراک توضيح زياتره توصيفي ده نه تبییني. ښاغلی محق وايي چې د نرمو طالبانو دريځ د «ابادی، ارامی، تفاهم، تعاون، تسامح، اتحاد، اتفاق، پيوستون، يو لاس کېدل، بشريالنه، خيرغوښتنې او دې ته ورته نورو ارزښتناکو مفاهيمو» پر محوره راچورلي دي. د نرمو طالبانو د باورونو شاخصې داسې راښاري:

- پر نظام دوامدارې نيوکې،

- د منبرونو او عامه تربيونونو سياسي کول،

سترگي به پرانيزو...

- پر پرديو دوامدارې حملې، هغه هم هغه پردي چې که په هر نيت وي؛ خو د وطن په بيارغاونه کې يې برخه اخيستې ده، نه هغه پردي چې له تېرو دېرشو کلونو راهيسې يې کار د دې وطن وړانول دي،

- د ايديالوژۍ پر اساس د انسانانو ترمنځ بريدونه تېرول،

- له نوي تمدن سره دښمني او د هغه ټول مثبت اړخونه تر پوښتنې لاندې راوستل په دې پلمه چې ځينې عيبونه او نيمگړتياوې لري، حال دا چې دا عيبونه د نوي تمدن په جانيي عوارضو کې حسابېږي،

- د ملي غيرت او ديني عرق په نامه خشونت ته د خلکو هڅول،

- د ديني روحيې او ايماني جذبې تر پوښنې لاندې په دوامداره او پراخه توگه د نفرت او کينې خپرول،

- د صنفي او ډله ييزو انگيزو په وسيله د ټولنې له عمومي برخليک سره لوبې کول،

- د خلکو د وپړولو او گواښولو لپاره له ملي شعارونو او ديني مفاهيمو څخه د اوزارو کار اخيستل،

- مذهبي او فرقه يي اختلافونو ته لمن وهل، (محق، هماغه)

البته د طالبانو په اړه د ښاغلي محق توضيحات هله دقيق درک کولای شو چې د طالبانو او د بنسټپالنې د ظهور په اړه د ده نورې ليکنې هم له نظره تېرې کړو. بې له شکه محق تر بل هر چا زياته توجه د طالبانو او بنسټپالنې معرفتي او پديدې يې بعدونو ته اړولې ده او دا هغه څه دي چې د افغانستان د اوسني دولت په سياست جوړولو کې درک نه لري. اوس يې چې د نرمو طالبانو د باورونو شاخصې په سياسي او معرفتي حوزو کې راجوتې کړي، د قدر وړ کار يې کړی دی. خو په دې شاخصو کې ځينې گليات بيان شوي دي چې بايد نور هم له جزياتو سره توضيح شي. داسې ښکاري چې د سختو طالبانو او نرمو طالبانو د معرفتي بعدونو د تبیین په خاطر بايد لا زيات فکري دقت وشي. د سختو او نرمو طالبانو مختلف صفونه او مختلفې سوبې دې د هغوی له معرفتي اشتراکاتو سره لا زيات توضيح شي. ښاغلی محق خصوصاً د نرمو طالبانو په توضيح کې د مصادقو له يادولو په شدت سره ډډه کوي. که څه هم چې سړی دلته د ښاغلي محق ډډه کول، درک کولای شي؛ خو کله چې ښاغلی محق د يوه څېړونکي په توگه ډگر ته راوځي او غواړي په افغانستان کې مسأله مطرح او بيا ورته توضيح برابره کړي، نو بايد دا مېړانه ولري چې د مسألې په طرح کولو يا د توضيح په ورکولو کې د مصادقو له

ذکره ونه ډارېږي. د سو تفاهم د مخنيوي لپاره به دا هم ووايم چې د ښاغلي محق تحليل «عواقب محوره» تحليل دی. ښاغلی محق ليکي: «که دغه ليدلوری وسپړل او وڅېړل شي، ټولو ته به څرګنده شي چې طالبان اساساً د همدغسې ليدلوري زېږنده او د همدغسې فرهنگ محصول دي. که د يوې ټولنې د يوې برخې د وګړو فکري تکوين له همدغسې ليدلوريو او مفکورو رغېدلی وي، څرنگه کولای شو د دې ټولنې د امنيت او ارامۍ خبره وکړو او د پرمختګ او ښېرازۍ دعوا يې وکړو؟» (محق، هماغه). نو د طالبانيزم د معرفتي بعدونو په توضيح کې بايد متنوع تګلارې او د توضيح مختلف اوزارونه وکارول شي.

د ښاغلي محق په نظريه کې د طالبانو په تحليل کې سياسي او قومي مبنا يا خوله سره نشته او يا هم د مسألې په څنډه کې راغلې ده؛ خو د طالبانو د معرفتي بعدونو د توضيح لپاره نه شو کولای يوازې له اسلام څخه د طالبانو په خاص تفسير اکتفا وکړو؛ بلکې بايد هغه اجتماعي، سياسي، فرهنگي او تاريخي عناصر چې د طالبانيزم په تکوين کې يې نقش لرلی دی، او د دوی ايدیالوژيک او معرفتي چوکاټ يې برابر کړی دی، توضيح شي. د محق د ليکنې په اړه بل ټکی چې زه يې مطرح کول غواړم، دا دی چې داسې يو ګلي درک شته چې طالبانيزم د مرستندويو اجتماعي او فرهنگي جوړښتونو له موجوديته پرته تاب او توان نه شي لرلای. د طالب پالو اجتماعي او فرهنگي جوړښتونو توضيح څه ده؟ څه ډول توضيح د دې ټولنې د جوړښتونو او فرهنگ ژورو ته لاره کولای شي چې د هغې پر اساس طالب پاله اجتماعي - فرهنگي مناسبات روښانه شي؟ د محق په مقاله کې بل چلېنج دا دی چې دی په دولت کې د طالب مشربو سياستوالو موجوديت ته مستقيمه اشاره کوي چې دولت هم ورته تمايل لري؛ خو د دې سياسي طبقې روښانه او د پوهېدا وړ توضيح نه ده وړاندې شوې. په همدې دليل د نرمو طالبانو په اړه مطرح شوې شاخصې ګلي دي او نه په مشخص ډول په طالبانو پورې اړوند فرهنگي - اجتماعي جوړښتونه او نه هم کوم بهير او سياسي طبقه توضيح کوي.

محق ليکي: «د دې ځواکونو ډېره برخه له جګړې سره مستقيمه رابطه نه لري او ظاهراً د ټولنې د مدني جوړښت يوه برخه ده او يا دا د طالبانو مخالف هغه سياسي - مذهبي فعالان دي چې د اساسي قانون تر چترلاندې ژوند کوي - سره له دې چې پر اساسي قانون چندانې باور نه لري او کله نا کله عملاً ورسره مخالفت هم کوي - ځينې نور يې ان پر دولتي چوکيو ناست دي؛ خو بيا هم د دوی کارونه سبب کېږي چې د طالب پالنې فرهنگ لا غښتلی شي او هغه کسان چې

سترگې به پرانيزو...

غواړي له طالبانو سره اساسي مبارزه وکړي او د دې بهير ټولنيزې ريښې وروچې کړي، ځنډې ته وهل کېږي چې هېڅ کار ونه کړای شي.» (محق، هماغه).

يوه ستونزه د هغو اجتماعي او فرهنگي زمينو په اړه چې طالبان په کې راټوکېدلي دي، د معياري تحقيقاتو نشتوالی دی. خو له دې سره سره بيا هم د ښاغلي محق تگلاره د طالبانو معرفتي او اجتماعي - فرهنگي جوړښتونو د بعدونو په اړه ژوره تگلاره ده چې د مسألې د لارښوونې تحليل او توضيح لپاره ښه پيل گڼل کېدای شي. واقعيت هم دا دی چې سخت طالبان چې دومره پياوړي شوي دي، غښتلې فرهنگي او فکري ملاتړې ستنې لري چې نه يوازې تر اوسه پورې د افغانستان دولت او نړېوالې ټولنې له پامه غورځولې دي؛ بلکې د هماغه شاخصو پر اساس حرکت هم شوی دی. خو د تحقيق په برخه کې دغه طالب پاله «فرهنگي - اجتماعي ستنې» بايد په څرگندو ټکو توضيح شي.

همدغسې، ښاغلی محق له نرمو طالبانو سره د دولت د رابطې په اړه او پر دولت د هغوی د اغېزې په اړه ليکي: «خبره دې حد ته رسېدلې ده چې نظام د دې ليدلوري مخې ته د ډال حيثيت غوره کړی او هڅه کوي د هغه له شاخصونو سره ځان عيار کړي. نظام به فکر کوي چې له دې کار سره به مشروعيت حاصل کړي؛ ځکه گومان کېږي د ټولنې د دودپالنې په خاطر بايد داسې ليدلوری په رسميت وپېژندل شي او ورسره جوړجاړی وشي. دا يوه بله لويه تېروتنه ده چې عواقب به يې خورا گران تمام شي. دا کارونه پخپله په يو ډول له طالبانيزېشن سره مرسته کوي.» (محق، هماغه).

د مقالې په پای کې ښاغلی محق بيا هم اخطار ورکوي چې «د طالباني ليدلوري بر وړاندې بې تفاوتې او هغه ته ميدان پرېښودل، له هغو سترو تېروتنو څخه دي چې د توندلاړيتوب او خشونت ټولو مخالفانو په کې برخه لرلې ده. د طالبانو له وسله والو ځواکونو سره مبارزې د طالباني افکارو او د طالب پاله فرهنگ د خپرلو لپاره ځای پرې نه ښود. اوس وينو چې يوه لسيزه وروسته هغه نسل چې په دې تاريخي مقطع کې راټوکېدلی دی، تر پخوا زيات له طالباني شعارونو او خوبونو سره انس لري.» (محق، هماغه)

په دې ډول محق باورمن دی چې د طالبانو د بيا راپاڅېدو لپاره زمينه برابره شوې ده. فکر کوم د ښاغلي محق دغه اخطار جدی او پر ځای دی او بايد تر بل هر وخت زيات جدي وگڼل شي؛ ځکه موږ لا هم د طالبانيزم د وحشت له عصره چندانې لرې نه يو.

نرم طالبان، بې مصداقه مفهوم

عبدالرحمان کبريت

ښاغلي محمد محق په «8 صبح» کې د نرمو طالبانو او سختو طالبانو طرح مطرح کړه چې ورپسې د شاکر مهريار مقاله راغله. د دې دوو مقالو ګډه ټکي دا دي چې ګواکې د طالبانو د مختلفو څانګو لپاره «سخت طالبان» او «نرم طالبان» به رسا اصطلاحات وي. حال دا چې زما باور دا دی چې د دې اصطلاحاتو وضع کول، د ښاغلي محق له توضيح سره سره، تازه مفهوم او تازه پدیده نه بيانوي؛ بلکې د هغه مذهبي او سياسي تمايل د توضيح لپاره چې پخوا د نورو بحثونو په قالب کې څرګند شوي دي، نوې اصطلاحات دي.

ولې نرم طالبان؟

ممکن لوستونکو ته دا پوښتنه پيدا شي چې د طالبانو د پېژندلو لپاره اصطلاح جوړولو ته څه اړتيا؟ ښاغلی محق توضيح ورکوي چې: «په افغاني ټولنه کې داسې ډلې شته چې رسماً د طالبانو په کتار کې نه راځي يعنې نه پخپله ځانونه طالبان ګڼي او نه يې نور طالبان بولي؛ خو په عمل کې طالباني ليدلوري ته معتقد دي او د طالباني افکارو په رواجولو سره هماغه ځای ته رسېږي چې طالبان يې غواړي. ليکوال پر دې باور دی چې د طالبانو په تقويت کې او د هغوی لپاره د فکري او فرهنگي ملاتړ په برابرولو کې د دې ډلو نقش خورا موثر دی. که طالبان د جبهې شا ته داسې ملاتړي ونه لري، د دې وس به ورته پاتې نه شي چې په ټولنه کې حضور ولري او خپل سياسي ژوند وغځوي»

د ښاغلي محق په نظر، نرم طالبان هغه کسان دي چې ممکن د طالبانو د غورځنگ برخه نه وي؛ خو د اعتقاد په لحاظ طالبانو ته ورته مفکورې لري. په همدې خاطر بايد يې نرم طالبان وبولو. وروسته بيا ښاغلی محق د نرمو طالبانو د پېژندلو لپاره د هغوی د باورونو څانګړنې داسې بيانوي: «پر نظام دوامدارې نيوکې - د منبرونو او عامه تربيونونو سياسي کول - پر

سترگې به پرانيزو...

پرديو دوامدارې حملې، هغه هم هغه پردي چې که په هر نيت وي خو د وطن په بيارغاونه کې بې برخه اخیستې ده، نه هغه پردي چې له تېرو دېرشو کلونو راهيسې بې کار دې وطن وړانول دي- د ايديالوژۍ پر اساس د انسانانو تر منځ بريدونه تېرول- له نوي تمدن سره دښمني او د هغه ټول مثبت اړخونه تر پوښتنې لاندې راوستل په دې پلمه چې ځينې عیبونه او نیمګړتیاوې لري، حال دا چې دا عیبونه د نوي تمدن په جانيي عوارضو کې حسابېږي- د ملي غیرت او ديني عرق په نامه خشونت ته د خلکو هڅول- د ديني روحيې او ايماني جذبې تر پوښنې لاندې په دوامداره او پراخه توګه د نفرت او کينې خپرول- د صنفی او ډله ییزو انگیزو په وسیله د ټولنې له عمومي برخليک سره لوبې کول، - د خلکو د ویرولو او ګواښولو لپاره له ملي شعارونو او ديني مفاهيمو څخه د اوزارو کار اخیستل- مذهبي او فرقه یي اختلافونو ته لمن وهل»

زما په نظر ښاغلی محق وايي چې ان د طالبانو له نظامي ماتې سره سره، به بیا هم دا ډله د یوې ايديالوژۍ په حیث د افغانستان د ټولنې په ګډه کې هګۍ واچوي او بچي به وزېږوي. دی دغه پروسه «طالبانیزېشن» نوموي.

پر قدیمې پدېدې نوی نوم

خو د ښاغلي محق د نظر برخلاف، زه ګومان کوم چې دا ډول نومونې او اصطلاح جوړونې د دې پر ځای چې د طالبانو پدیده توضیح کړي، لا بې مغشوشوي. دلته غواړم پر دې ډلبندي څو اساسي نیوکې وکړم:

لومړی، طالبان د بل هر سیاسي او نظامي ډلې په شان په عمل کې ځینې ځانګړنې لري چې په دې نامه د نورو فعالو فکري او سیاسي قشرونو د ځینو ډلو نومول، سم او منطقي روش نه دی. حماس یوه فلسطیني بنسټپاله ديني ډله ده او په دې حساب نور عرب بنسټپالي مفکران «نرم حماس» نه شو بللای؛ ځکه هر څوک چې دې ډلې ته خپله وفاداري څرګنده کړي، د فلسطیني مقاومت د دې بهیر برخه به وي او که نه نو نه به وي. یعنې ان که په فلسطین کې هم ځینې سیاسي او نظامي ډلې په سیاسي او اعتقادي لحاظ حماس ته ورته وي، بیا هم د «حماس» نوم ان د استعاري استفادې په خاطر ورباندې نه شو ایښودلای. طالبان هم فعاله سیاسي نظامي ډله ده چې پر نورو غورځنګونو او ورته فکري ډلو باندې د هغوی نوم ایښودل، موجه نه دي او مصداق هم نه لري؛ ځکه که دا کار وشي موږ به نور کسان هم طالبانو ته منسوب کړو. په همدې وجه لازمه نه ده چې موږ د نرمو طالبانو نوم پر داسې ډلو یا وګړو اطلاق کړو چې

په سياسي او مذهبي مسایلو کې له طالبانو سره ګډ اړخونه لري. که داسې وشي نو د نومونو او مفهومونو تر منځ پولې به ړنگې شي او په سیمه کې به هر بنسټپالې نظامي او سياسي غورځنګ د نرمو طالبانو په نامه یاد او ډلبندي شي چې دا کار بیا په تحلیلي او میتودولوژي لحاظ سم کار نه دی.

دویمه، ښاغلی محق چې د نرمو طالبانو اوصاف بیانوي، په سیمه او اروپا کې د عامو افراطي اسلامي غورځنګونو ځانګړنې یادوي. دغه ځانګړنې په «حزب التحریر» کې چې په بریتانیا کې ممنوع دی، هم شته، د پاکستان په بنسټپالو عالمانو کې هم شته، په سیمه کې فعالو عربي تبلیغي ډلو کې هم شته او ان دا د القاعده ځانګړنې هم دي. له دې ځانګړنو سره سره، د افغانستان پر اسلامي بنسټپالو بهیرونو د ښاغلي محق له خوا دغه خاص نوم ایښودل، داسې توجیه او دلیل نه شي موندلای چې دا ډلې له نورو سياسي اسلام پالو او بنسټپالو تفکراتو بیل کړي. ښاغلي محق د فارسي بي بي سي تلویزیون له «پرکار» خپرونې سره په مرکه کې وویل چې طالبان د سیمې د اسلامي بنسټپالو غورځنګونو یوه برخه ده او دوی ته ورته ایډیالوژیک اساس لري؛ چې زما په نظر دا سم تحلیل دی. په دې حساب، زما تصور دا دی چې د سیمې او پاکستان له بنسټپالو سياسي مذهبي غورځنګونو سره زموږ د نزدېکت په وجه، په افغانستان کې هم د اسلامي بنسټپالو احیا د درک وړ ده. طالبان هم د همدې احیا د غورځنګ یوه برخه ده چې د ښاغلي محق په وینا، د یوه مذهبي حکومت په قالب کې یې تاسیسوي.

احیاګري او سیمه ییزې سټراتیژیکې لوبې

البتہ د ښاغلي محق په تحلیل کې یوه تېروتنه دا ده چې طالبان د یوه مذهبي خودجوشې ډلې ته راتیټ شوي دي. له بي بي سي سره په خبرو کې ده دا خبره په صراحت کړې ده. دلته باید ووايم چې د پورته استدلالونو پر اساس، طالبان یو بنسټپالې اسلامي سياسي نظامي او محافظه کاره کلیوال غورځنګ دی چې په عملي او اعتقادي لحاظ له خورا توندلارو مذهبي غورځنګونو په تېره بیا د هغوی له پاکستانی څانګو سره پیوند او ورته والی لري. د دوی اکثره رهبران په پاکستان کې مذهبي درسونه ویلي او د هماغه مذهبي حوزې تعبیرونه یې افغانستان ته راوارد کړي دي. خو دا سمه نه ده چې دوی یوازې یو خاص افغاني ایډیالوژیک مذهبي غورځنګ وګڼو. سره له دې چې ښاغلی محق هڅه کوي د سياسي اسلام چې طالبان یې

استازي دي او د سنتي اسلام تر منځ چې له پېړيو راهيسې په افغانستان کې شته، ورته والی پيدا کاندې؛ خو زما په نظر دا دواړه يو شى ګڼل يوه تحليلي او غير تاريخي تېروتنه وه.

ځکه سنتي اسلام، خشونت نه غواړي، نظاميګر او انتحاري نه دی؛ دويم دا چې د ديني عالمانو په واسطه د قدرت د نيولو ادعا نه لري او اصولاً ځان د دولت او سلطنت سره په تقابل کې نه راپېژني؛ درېيم، داسې نه ده چې د دولت په نيولو سره هر څه ځان ته وغواړي؛ څلورم، له مدرنيزم سره د تقابل د بحران محصول نه دی.

د طالبانو تحريک به د دې پر ځای چې د افغانستان د سنتي اسلام استازی وګڼو، بايد ريښې يې له افغانستانه د باندې او په هغو حرکتونو کې ولټوو چې په شلمه پېړۍ کې په عربي ملکونو او په هند براعظم کې د غرب او اروپايي استعمار پر ضد رامنځته شول، لکه د احياګرۍ غورځنګ.

يو، دليل دا دی چې د افغانستان له تاسيس څخه افغان اميرانو ديني عالمانو ته د مذهبي متحدانو په سترګه کتلي دي چې دولتونو ته يې مشروعيت بخښلی دی؛ خو دغه مذهبي طبقه په قدرت کې نه ده شريکه شوې او هېڅکله قدرت ته خطر نه ده ګڼل شوې. اتفاقاً په ايران کې هم چې د روحانيونو په لاس اسلامي دولت جوړ شو، د ايران د سنتي روحانيونو له نظره د غيبت د فلسفې په خاطر، د شيعه دولت تاسيس او يا د دولتدارۍ په ډګر کې د فقيهانو داخلېدل، مجاز نه وو. ان د ايراني شيعي جمهوري بنسټ اېښودونکی ايت الله خميني هم تر مذهبي انقلاب مخکې، د فقيهانو سياسي حاکميت نه مانه نو د مذهبي مدرسو د شاګردانو او علماوو په لاس د اسلامي حکومت تاسيسول چې طالبان يې يوه نمونه ده، د معاصر سياسي اسلام مفکوره ده.

دوه، سياسي اسلام مدرنه پدیده ده چې د عربي فاضله مدينې د تاسيس په ارمان پسې رامنځته شوه او په کې د هغه اسلام احيا مطرح ده چې اسلامي هېوادونو ته د تجدد تر راتلو د مخه و. د شرعي قواعدو پر اساس د اسلامي حکومت د جوړولو مفکوره هله رامنځته شوه چې اروپايي مدرنيزم د لومړي ځل لپاره د استعمار په جامه کې اسلامي هېوادونو ته راغی او اسلام ورسره په تقابل کې واقع شو، په دې وخت کې چې دولت د تکنوکراتانو، تعليم يافته ګانو او ښاري روښانفکرانو په لاس کې و او لا تر اوسه د استبداد له لارې يې په لاس کې دی، اسلامي هېوادونو ته مدرنيزم راغی او بيا د بنسټونو، مناسباتو او د سنتي اسلام ارزښتونو تر منځ بحران پيدا شو. نو دا ډول اسلام پالنه چې په څلورمه شمسي لسيزه کې د افغانستان

لومړني اسلامي ګوندونه او اوس دا دی طالبان يې استازي دي، زموږ په هېواد کې نوې ده. داسې بنسټونه چې د دې اسلامي ايديالوژۍ ملاتړ وکړي، نشته. طالبې او اخواني سياسي اسلام يوازې د منځني ختيځ او پاکستان د مذهبي مدرسو له لارې په افغانستان کې وده کولای شي. يو تاريخي دليل يې دا دی چې په افغانستان کې د ايران او ترکيې برخلاف، تجدد له اسلام سره په همغږۍ او د مترقي اصلاحاتو له لارې راغی. د محمود طرزي مفکورې له هغو اصلاح غوښتونکو اسلامي مفکورو سره غاړه غړۍ ګڼل کېدې چې په هغه وخت کې رواج وې او هدف يې د دين او نوي علم تر منځ پخلاينه وه. ان امان الله خان هم د اتاترک او رضا شاه برخلاف متجدد و خو د مذهب ضد نه و. ځکه د ده له هدفونو څخه يو يې د ختم شوي عثماني خلافت پر ځای په افغانستان کې د اسلامي خلافت ايجادول و. پوهېږو چې له هغه وروسته دولتونو د مذهبي پاڅونونو له ډاره د اجتماعي اصلاحاتو په برخه کې محافظه کارانه چلند وکړ او په نتيجه کې يې مدرنيزم د ټکنالوجۍ او د دولت په بوروکراسۍ پورې محدود پاتې شو.

درېيم، سياسي بنسټپالۍ اسلام په افغانستان کې ځکه نوې پديد ده چې تر ډېره بريده د اسيا په جنوب ختيځ کې د افغانستان د جيوپوليتيک او تاريخي موقعيت محصول ده، نه په هېواد کې د تجدد او مذهب د ټکر محصول. د ساړه جنگ په سياليو کې متحده ايالتونو د منځني ختيځ او پاکستان په ستراتيژيکه سيمه کې د کمونيزم د نفوذ پر خلاف د بنسټپالې اسلام په واسطه شين کمربند ايجاد کړ. پر پاکستانې مدرسو او افغان او عرب جهادي جنگياليو باندې پانگونه هم د کمونيزم د نفوذ پر ضد مناسب ځواب و او هم د هغو ملتپالو غورځنگونو پر ضد چې د امريکايي او اروپايي امپرياليزم پر ضد راپاڅېدلي وو. د غرب او د عربي هېوادونو او پاکستان له سياسي او مالي ملاتړه پرته دا ممکن نه وو چې توندلارې مذهبي ډلې د مرخبريو په شان راوتوکېږي او وده وکړي.

په نتيجه کې زما باور دا دی چې په افغانستان کې د طالبانو ماته، د سياسي اسلام او بنسټپالنې ماته هم ده. سياسي اسلام په افغانستان کې اجتماعي ملاتړ نه لري او په افغانستان کې تدريجي اقتصادي او سياسي سيکولرايزېشن ته به تسليم شي؛ ځکه دلته سنتي اسلام پياوړی دی.

د نرمو طالبانو او پر هغوی د سترگي پټولو په باب

شاکر مهريار

محمد محق د «نرم طالبان، سخت طالبان» تر عنوان لاندې مقاله ليکلې وه، وروسته ما په دې اړه وليکل او درېيم ځل عبدالرحمان کبريت د «8 صبح» په 1044 مه گڼه کې د «نرمو طالبانو» نقد ته ملا وتړله او هغه يې بې مصداقه او يو ډول د مفهومونو اړونه وبلله. په دې اړه زموږ د نظرونو تر منځ اختلاف، زياتره د طالبانيزم او د هغه د تاريخ په اړه زموږ له فهمه سرچينه اخلي. ما چې «نرم طالبان» د معنا په لحاظ سمه اصطلاح وبلله، دليل مې دا و چې له نرمو طالبانو څخه منظور هغه فرهنگي او اجتماعي قشرونه دي چې طالبان په فرهنگي، اجتماعي، سياسي او د بنسټل پېژندنې په لحاظ ځنې خړوبېږي او په دې فرهنگي اجتماعي قشر کې ځينې سياسي او ايديالوژيک وتلي کسان هم د خاصو تړاوونو پر اساس په رسمي يا نارسمي شکل له طالبانو سره همغږي دي. خو دوی الزاماً د طالبانو د ډلې غړي نه دي. نو د بناغلي محق د مقالې په تاييد کې د ليکوال اساسي فرضيه دا ده: هغه فرهنگي اجتماعي قشر چې د طالبانو د خشونت جغرافيه جوړوي، دوه ډوله طالبې کړنې يې زېږولې دي؛ يو خو وسله وال او ترهگريز عمل دی چې سخت طالبان يې کوي او په «طالبان» مشهور دي، بل غير وسله وال سياسي عمل دی چې له سختو طالبانو سره فکري ملگرتيا لري او دا عمل نرم طالبان کوي. اوس نو دا ټول څرنگه د طالبانيزم په نامه د يوه مرکزي مفهوم پر محور څرخېدای شي؟ د طالبانو په اړه په تحقيقي ادبياتو کې د طالبانيزم ځانگړنې بيان شوې دي او پخوا هم ليکوال ورته اشارې کړې وې. نو هغه اشخاص، ډلې او سياسي کړۍ چې له سختو طالبانو سره د لاندې پنځو مشترکو فکتورونو پر اساس فعاليت کوي، نرم طالبان دي. يعنې سخت او نرم طالبان د پنځو دليلونو پر اساس د يوه مرکزي مفهوم يعنې طالبانيزم په نامه تحليل کولای شو.

1- د مشترکو عواقبو په دلیل. معنا دا چې د طالبانو ټول وسله وال او خوشونتپاله فعالیتونه په یوه طالبی هدف ختمېږي چې اقله یوه شاخصه یې د دیموکراسۍ ختمول او د تبعیض برقرارول دي.

2- د ایديالوژیکو مشترکاتو په دلیل. د طالبانیزم ایديالوژي چې ارزښتونه په خاصه بڼه تعریفوي، د تفکر او عمل په ډګر کې هم یو خاص سیاسي لیدلوری خلقي. خو د طالبانو ایديالوژي حد اقل دوې ټینګې ستنې لري: مذهبي او قومي فاشیزم. (زما په نظر دا به له انصافه لرې وي چې څوک د طالبان مذهبي او قومي فاشیستان وبولي؛ ځکه د قومي فاشیزم مېنا د یوه قوم پر ګڼل او د نورو رټل او ختمول دي. دا سمه ده چې د طالبانو اکثره غړي پښتانه دي؛ خو دوی ته پښتونولي هېڅ ارزښت نه لري. دومره تاوان چې طالبانو پښتنو ته ورساوه بل قوم ته به یې نه وي رسولی. دوی له هماغه پیله اکثره هغه تکره پښتانه چې له دوی سره یې فکري ملګرتیا نه لرله، له تیغه تېر کړل مثلاً ډګر جنرال عبدالظاهر سوله مل، جنرال میر غوث الدین پیلوټ چې په ګاګارین مشهور و او ګڼ شمېر نور. همدارنګه طالبانو ډېر پښتانه تعلیم یافته کادرونه د نامطلوبو اشخاصو په نامه له دندو لرې کړل. دوی همدا اوس په خپلو سیمو کې د پښتنو مکتبونه سوځوي، معلمان، انجینران، ډاکتران او د بشري مرستو کارکوونکي وژني چې ټول تاوان یې یوازې پښتنو ته رسېږي. که دوی قومي فاشیستان وای؛ نو د ایديالوژي پر ځای به یې قومیت پاله. له بلې خوا د دوی په لیکو کې بدخشي او تخاري تاجک توکمه طالبان هم کم نه وو، د طالبانو په واکمنۍ کې د بامیان ټوله لاره د هزاره طالبانو په لاس اداره کېدله، همدارنګه ازبک او ترکمن طالبان هم ورسره وو او لا اوس هم شته. همدارنګه کله چې بهرني اصطلاحات یې پسې واخیستل، داسې یې نه کړل چې پښتو معادل ورته پیدا کړي؛ بلکې عربي اصطلاحات یې د انګریزي او نورو اروپایي ژبو د کلمو پر ځای استعمال کړل، مثلاً د ډاکتر پر ځای طبیب. دوی هجري شمسي منظم تقویم په هجري قمري نامنظم تقویم واړاوه چې دا عربي نشنلیزم ته خدمت و، نه پښتونولي ته؛ نو طالبان یوازې دیني تعصب پالي، نه قومي. طالبان مذهبي فاشیستان هم نه شو بللای ځکه د دوی د حکومت تر سیوري لاندې لسګونه زره شیعې وګړي اوسېدل؛ خو چا ورپورې کار نه لاره. ژباړن)

3- په سیاسي فرهنگ کې د مشترکاتو په دلیل. طالبان هغه وسله واله ډله ده چې د سیاسي فرهنگ او عیني تجسم په لحاظ، د یوه خاص سیاسي فرهنگ له بستره راپورته شوې او په عمل کې هم خاص سیاسي فرهنگ ښیي.

4- د مشترک دښمن د تعریف په دلیل. طالبان د غرب له تمدن او سیکولر تفکره رانېولې تر تشیع مذهب پورې هر څه تکفیروي او د دښمن په سترګه ورته ګوري. (فکر کوم دلته هم د مقالې لیکوال تېر وټی دی؛ ځکه د طالبانو په رسمي بیاناتو کې د تشیع د تکفیر په اړه کوم سند نه لرو. داسې راپور مو هم نه دی اورېدلی چې دوی دې په خپله واکمني کې له شیعې ګانو سره تبعیضي چلند کړی وي. همدا اوس د هزاره جاتو اکثره شیعې وګړي پر هغو لارو تګ راتګ کوي چې د طالبانو په لاس کې دي؛ خو د شیعې توب په خاطر چا نه دي وژلي. نو د داسې نظرونو په څرګندولو کې باید خورا محتاط اوسو چې خدای مه کړه په ناپامۍ سره په وطن کې مو د شیعې او سني تر منځ د شخړو اور بل نه کړو. ژباړن)

5- تبعیض او له ښځو سره دښمني. له ښځو سره دښمني او ښځه اصلاً په خصوصي حوزې پورې اړونده ګڼل او له ښځو څخه د عمومي حوزې پاکول، د طالبانیزم بله ځانګړنه ده. د طالبانو جوته ځانګړنه، تعصب او د تبعیض د یوه پراخ رژیم برقرارول دي.

نو هغه کسان چې په تفکر او عمل کې له طالبانو سره دغه مشترک اړخونه لري؛ خو عملاً د طالبانو په ډله کې نه دي او وسله واله جگړه نه کوي، «نرم طالبان» دي، حال دا چې ممکن ځان طالبانو ته وفادار وگڼي او يا ونه گڼي او يا حتی له هغوی سره مخالفت هم وکړي.

د همدې مشترکاتو پر اساس، نرم طالبان هغه وگړي دي چې که يې د کړنو اقل حد واخلو نو له طالبانو سره ورته هدفونه لري او که يې اکثر حد واخلو نو له طالبانو سره مشترک هدفونه لري. د عواقبو د يوخېلوالي اندازه يې له دې لگولای شو چې دوی څومره په يادو پښخو فکټورونو کې له طالبانو سره ټينگ مشترکات لري.

لومړی فکټور اساسي دی او څلور نور يې مهم دي خو هر وخت د لومړي فکټور ملاتړ کوي. يعنې د نرمو طالبانو د پېژندلو او تصديق لپاره د هغو فکټورونو پېژندل مهم دي چې له سختو طالبانو سره مشترک هدفونه زېږولای شي.

خو تر ټولو مخکې، بله پوښتنه دا ده چې څرنگه کولای شو طالبان له نورو توندلارو اسلامي ډلو توپير کړو؟ پيټر مارسډن د طالبانو او اخوان المسلمین په توپير کې دوه ټکي تر نورو جوت گڼي: لومړی، د طالبانو ځوان پيروان هماغسې انگېزه نه لري چې د اخوان المسلمین ځوانو غړو يې درلوده. دويم، د طالبانو په هدفونو کې پان اسلاميزم نشته دغه وروستی ټکی خورا مهم دی. همدا وجه ده چې طالبان «د افغانستان اسلامي امارت» يادوي او مثلاً له «حزب التحرير» او «د ازبکستان اسلامي غورځنگ» له ځينو مشترکاتو او ورته والو سره سره، له دوی بېلېږي. (د طالبانو يو شعار داسې و چې: «د هندوکش په سر به رپي بيرغونه په پامير به وي/ نه به وي محدود زموږ جهاد عالمکير به وي.» له دې شعاره څرگندېږي چې پان اسلاميزم د طالبانو په هدفونو کې شامل و او همدا شعار و چې روسيه او د منځنۍ اسيا هېوادونه يې ترهولي وو. طالبانو د افغانستان په اسلامي امارت باندې ځکه قناعت کړی و چې تر دې زيات څه يې په وس کې نه و. ژباړن)

نو له يوه پلوه، د روايتونو کلي او لوی مفاهيم هر وخت يو کلي پوښښ برابروي چې تر لاندې يې د ډلو تر منځ او د ډلې په منځ کې تنوع اوسېږي او ټول بيا سره يو ځای کلي مشترکات منعکسوي. اسلامي بنسټپالنه هم د همدغو کلي مفاهيمو په ډله کې راځي. له بل پلوه، د سياسي تفکر او د ځواکمنې سيکولرې او ناتوکميزې ملتپالنې په فقدان کې اسلامي بنسټپالنه له نورو فرهنگي - اجتماعي خاصو حوزو سره يوځای کېږي او بل نقش مومي چې ډېرې نورې ځلانگې جبيړه کړي. طالبانيزم د اسلامي بنسټپالنې له کورنۍ څخه دی چې په خاصه فرهنگي - سياسي حوزه کې تر اسلامي بنسټپالنې پورته نقش او وظيفه لري. بڼا د ډلې په منځ کې او د ډلو تر منځ تنوع هميشه به په يو ډول سره په يو بل کې تداخل او مشترکات لري.

دغه تحلیل راسره مرسته کوي چې اسلامي توندلاریتوب په مختلفو نومونو، په مختلفو فرهنګي - اجتماعي حوزو کې سره توپیر کړو او نومونه ورباندې کېږدو چې د مشخصو فرهنګي او اجتماعي او یا سیاسي فرهنګ په ځانګړنو سره توپیر شي.

په دې دلیل، بده نه ده چې د یوې ډلې په منځ کې د موجود تنوع د بیان لپاره پر مختلفو برخو یې مختلف نومونه کېږدو. تر دې ځایه دا روښانه شوه چې دا به محض تېروتنه وي چې طالبان یوازې هغه اسلامي بنسټپاله ډله وبولو چې د سنتي اسلام ځای یې نیولی دی. په افغانستان کې د طالبانو تاریخي مخینه

کله چې د «طالبانو تاریخي مخینه» مطرح کېږي، معنا یې دا ده چې د طالبانیزم په نامه د یوه تفکر مخینه او د هغې قرائین خپرل کېږي. عبدالرحمان کبریت ویلي دي چې سنتي اسلام د سلطنت په مقابل کې نه و.

وروسته ادعا کوي چې «د افغانستان له تاسیس څخه افغان امیرانو دیني عالمانو ته د مذهبي متحدانو په سترګه کتلي دي چې دولتونو ته یې مشروعیت بخښلی دی؛ خو دغه مذهبي طبقه په قدرت کې نه ده شریکه شوې او هېڅکله قدرت ته خطر نه ده ګڼل شوې».

اساسي ستونزه دا ده چې د کبریت د ادعا برخلاف، «مذهبي متحدان» د افغانستان په تاریخ کې د قدرت په شریکانو بدل شول. قسیم اخګر په 1380 کې په خپله یوه مقاله «د طالبانو د پیدایښت زمینه او عواملو ته یوه کتنه» کې لیکلي دي: «واک ته د نادر خان له رسېدو سره ګڼ شمېر دیوبندي ملايان رامیدان ته شول او نادر خان له هغوی څخه د خپل سلطنت د پښو په ټینګولو کې حد اکثر استفاده وکړه. له دې تاریخه د اساسي قانون تر لسیزې پورې د دوی (د ملايانو) د نقش څرک نه لګي؛ ځکه دوی د دولت د بدن یوه برخه وه او له هماغه طریقه یې خپل کار جاري ساتلی و. مثلاً ملا محمد امین خوګیاني او ملا برهان کشککي، د دولت رسمي جريدې په واک کې درلودې او ځینو نورو یې د دارالاحساب اداره پرمخ بیوله او یو شمېر محتسبان یې ښارونو ته استول چې له خلکو د لمانځه او روژې د احکامو او د دعای قنوت پوښتنه وکړي او د «دُرې» په وسیله یې ترویج کړي» په دې مقاله کې بیا هم لولو: «د داوود خان د صدارت په دوره کې د دوی فعالیتونه تر ډېره بریده کم شول. خو په اصطلاح سره د دیموکراسۍ په دوره کې یو ځل بیا ورته فرصت برابر شو چې میدان ته راوځي. په کابل او د افغانستان په ځینو نورو ځایونو کې د ښوونځیو د نجونو پرمخونو د تېزاب شیندل او ان د دوی تېرور، په دې دوره کې د دوی د حضور ښې ګڼلې شو؛ خو یوازې دا نه وو. د اردو

سترگي به پرانيزو...

انتشاراتو د ملا محمد مبارک په قلم د «سيف الابرار» په نامه کتاب چاپ کړ چې په کې شيعه مذهب تر بريد لاندې راغلی و. همداسې «ملا منهاج الدين گهيځ» په «گهيځ» خپرونه کې شيعيان د ابن سبا پيروان معرفي کول.

قسيم اخگر د مقالې په بله برخه کې ليکي: «په عملي لحاظ د دې تبليغاتو نتيجه دا راووته چې د جبار، لطيف غول او پهلوان عبدالحق په نامه ځينو کسانو د هزاره ځوانانو ښکار ته ملا وتړله او ځينې يې ووژل.

د ملا بسم الله په نامه يو چا به د ميوند د جادې د وړوکي جومات له لاسپيکره هغو ښځو او نجونو ته توند و تېزې زيارې کولې چې له جادې څخه به تېرېدې. ده پر شيعه گانو هم ناروا تورونه پورې کول؛ خو حکومت به په دې پلمه چې هغه يوازې يو ليونی دی، څه ورته نه ويل. قسمت ته وگوره چې له همدې جوماته څو گامه ها خوا، د نوم ورکي سپاهي مينار ته نارسېدلې، يو ځای و چې د ناموس دلالتو به په ازادۍ سره خپل کار و بار په کې کاوه؛ خو نه ملا بسم الله او نه د حکومت پوليس او نه ملا گل محمد چې معصومي نجونې به يې توروولې، په دې اړه حساسيت څرگند او. که دا ومنو چې له ښځو سره د ښمني، له شيعه گانو سره مجادله او له ديموکراسۍ او ازادۍ او د تمدن له مظاهرو سره ضدیت او همدارنگه توکميز او قومي تعصب او د وخت له روح سره پردیتوب، د طالبانو جوت اړخونه دي، نو بايد دا هم ومنو چې طالبان يو ناخپه نه دي رامنځته شوي او (په نويمو کلونو کې) د طالبانو ځواکمن او متشکل څرگندېدل، بايد د دوی زېږېدنه نه، بلکې د دوی بلوغ وگڼو. اوس نو بايد هغه عوامل او موجبات وښيي چې دغه ماشوم يې بلوغ ته ورساوه او د واک پر گدۍ يې کېناوه چې نه يوازې يو هېواد له خاورو سره خاورې کړي؛ بلکې ان نړۍ د يوې بلې جگړې درشل ته ورولي او د سيمې ثبات گډوډ کړي.»

نو کله چې د «سنتي اسلام» پروړاندې د «احياگري» او «سياسي اسلام» خبره کوو، بايد پوره دقت وکړو او د سياسي اسلام تاريخي **تسلسل** په مختلفو اجتماعي، فرهنگي او سياسي چوکاټونو کې درک کړو او همدارنگه د سنتي او صوفي مشرېي اسلام په شا تگ او ماتې. نو دا به په پام کې نيسو چې په تحليل کې يوازې او يوازې د مذهب پر عنصر تکیه نه ده په کار او بايد د طالبانيزم له اجتماعي، فرهنگي، سياسي او تاريخي اړخونو هم غافل پاتې نه شو. خو د افغانستان په سياسي نظام کې د بنسټپالو **روحانيونو** د نقش درک کولو لپاره، تر هر څه د مخه بايد پوه شو چې د سياسي قدرت د استحکام درې سنتي سنتي وي:

- (1) دولتي بنسټ؛
- (2) قبیلوي بنسټ (خانان، اربابان او د قبیلو مشران)؛
- (3) د روحانیت بنسټ.

معمولاً دغه دوه وروستني بنسټونه د لومړني بنسټ یعنې د دولت په خدمت کې اوسېدلي دي. ټول پوهېږو چې په افغانستان کې دولتي بنسټ څنګه راوښود او ولې د افغانستان په تاریخ کې نوپالنه له ماتې سره مخ شوه؛ خو د نورو بنسټونو په جوړښت او فعالیتونو کې بدلون راغی. خانانو او د قبیلو مشرانو خپل سنتي فعالیت له لاسه ورکړ او سنتي روحانیت هم خپل ځای سیاسي او ټوپکوالو ملایانو ته پرېښود. یعنې د روحانیت نقش داسې بدل شو چې پخوا به یې دولت ته مشروعیت تأمیناوه؛ خو وروسته د دولت او سیاسي قدرت په تصرف کوونکي ځواک بدل شو. نو دا به یې ځایه نه وي چې ووايو: «د طالبانو (دغه) ځواکمن او متشکل څرګند بدل، باید د دوی زېږېدنه نه، بلکې د دوی بلوغ وګڼو».

پخوانۍ تجربې، سخت طالبان او نرم طالبان

«پخوانۍ تجربې» چې یادوو منظور مو دا وي چې پورته یاد شوي پنځه مشترک فکتورونه پخوا هم تجربه شوي دي. د دې پنځو مشترکو فکتورونو یوه برخه د افغانستان په معاصر سیاسي تاریخ کې د سیاسي او خښونتپالې اسلام په توګم پوهنه کې خپرلې شو؛ خو ځینې نژدې او ژوندۍ تجربې هم شته چې زموږ د ټولو په یاد دي او د مشخصو مشترکاتو پر اساس د مختلفو ځواکونو د همغږۍ په قالب کې د یوې پېښې څرنگوالی توضیح کوي. د مثال په توګه، د ایديالوژیکو مشترکاتو په لحاظ القاعدې د طالبانو ملاتړ کاوه. همدارنګه د پاکستان مذهبي حزبونه لکه جمیعت علماي اسلام، سپاه صحابه او حرکت الانصار، د طالبانو په ملاتړ کې سره همغږي وو او دې همدارنګه له طالبانو سره د ګلبدين حکمتیار یو لاس کېدل او دا چې د 1994 او 2001 کلونو په منځ کې د حکمتیار قوماندانان د سېلاب په شان د طالبانو خوا ته ورمات شول، دلیل یې مشترک سیاسي فرهنگ، ګډ دښمن، ګډ تبعیض او له ښځو سره ګډه دښمني وه. او دا چې دا دوه اړخونه د ایتلافي ځواکونو او د حامد کرزي د حکومت پر ضد جګړه کې سره یو شول، اساسي دلیل یې فرهنگي او اجتماعي مشترکات دي. نو د طالبانو په تعریف کې او یا د ورته نورو فعالانو په پېژندلو کې نه شو کولای اجتماعي او فرهنگي، ایديالوژیک او ارزښتي چوکاټونه له پامه وغورځوو.

سترگي به پرانیزو...

نو یو د اسلام په اړه د طالبانو د تعبیر بحث دی او بل د هغوی د فعالیت د سیاسي او اجتماعي جغرافیې بحث دی چې کولای شي د فعالو ځواکونو ترمنځ مشترکات لاریات او لا ټینګ کړي. د هغو مشترکو فکتورونو موجودیت چې د طالبانو له فعالیتونو سره یو شان عواقب درلودلای شي او طالبان ورسره پیاوړې کېږي، د طالبانو د تحلیل د مباحثو یوه برخه ده. نو هغه بې وسلې فعالان چې د پنځو یادو فکتورونو پر اساس له طالبانو سره مشترک اړخونه لري، نرم طالبان دي او کېدای شي چې د فعالیت او مانور لپاره هم له طالبانو سره مشترک محیط ولري. یاده دې وي چې د نرمو طالبانو اصطلاح پر هغو کسانو دلالت کوي چې د وسله والو طالبانو له لیکو څخه د باندې فعالیت کوي.

دا چې د طالبانو د ډلې په منځ کې توندلاري او منځلاري شته که نشته، اوس له دې بحثه وتلې خبره ده. په بله وینا، هغه ډله چې وسله واله ده او جنگېږي «سخت طالبان» دي او هغوی چې وسلې نه لري خو خبرې، کرنې او سیاسي فعالیتونه یې له طالبانو سره یو شان دي او له طالبانو سره ګډ هدف لري، «نرم طالبان» دي. د **دوی د معرفتي** او ارزښتي مشترک نظام له تحلیل به تېرېږو چې په هغه برخه کې یوازې د فعالیت په ډول سره توپیرېږي.

لیکوال د ښاغلي کبریت له دې تحلیل سره یو مخ موافق دی چې وایي د طالبانو ریښې به «له افغانستانه د باندې او په هغو حرکتونو کې ولټوو چې په شلمه پېړۍ کې په عربي ملکونو او په هند براعظمګي کې د غرب او اروپایي استعمار پر ضد رامنځته شول لکه د احیاګرۍ غورځنګ» خو دا به هم پرې ورزیات کړم چې غربي ضد احیاګري چې فکري بنیادونو یې له اسلامه سرچینه اخیسته، نه له کوم سیکولر سیاسي تفکر څخه، کله چې له مختلفو قومي او سیمه ییزو ټولنو او فرهنګونو سره ګډه شوه، اساسي بدلونونه او تحولات په کې راغلل.

که داسې نه وای، بیا خو دا نه وو په کار چې د عربي هېوادونو د حوزې او د هند د براعظمګي بنسټپالنه جلا جلا مطرح شي. نو د طالبانو او همدارنګه د سختو او نرمو طالبانو درک کولو لپاره باید هغه چتر لري کړو چې طالبان او اسلامي بنسټپالنه یې پوښلي دي او دا چتر به د هغوی د ایديالوژیکي ستنې په توګه په رسمیت وپېژنو. همدارنګه باید د فعالیتونو مختلف شکلو ته او اړخونه چې د ورته هدف لپاره ترسره کېږي، وپېژنو چې الزاماً تر یوه مشخص او مشهور نامه لاندې نه دي قید شوي.

ښاغلی کبریت لیکي: «حماس یوه فلسطیني بنسټپاله دیني ډله ده او په دې حساب نور عرب بنسټپالي مفکران «نرم حماس» نه شو بللای.» زما په نظر دا خبره دقیقه نه ده او د اوسني

سترگي به پرانيزو...

مبحث د فرضيو د نفي کولو لپاره قوي استدلال نه لري. هغه عرب او فلسطيني سياسي سرلاري چې له سخت حماس (وسله وال حماس) سره ياد پنځه مشترک فکتورونه لري، او فعاليتونه يې له حماس سره د هماغو مشترکاتو پر اساس وي، دا به خورا منطقي وي چې نرم حماس وبلل شي.

Get more e-books from www.ketabton.com
Ketabton.com: The Digital Library